

## پَدایش

### دنیا کی تخلیق کا پہلا دن: روشنی

- 1 ابتدا میں اللہ نے آسمان اور زمین کو بنایا۔
- 2 ابھی تک زمین ویران اور خالی تھی۔ وہ گہرے پانی سے ڈھکی ہوئی تھی جس کے اوپر اندھیرا ہی اندھیرا تھا۔ اللہ کا روح پانی کے اوپر منڈلا رہا تھا۔
- 3 پھر اللہ نے کہا، ”روشنی ہو جائے“ تو روشنی پیدا ہو گئی۔
- 4 اللہ نے دیکھا کہ روشنی اچھی ہے، اور اُس نے روشنی کو تاریکی سے الگ کر دیا۔
- 5 اللہ نے روشنی کو دن کا نام دیا اور تاریکی کو رات کا۔ شام ہوئی، پھر صبح۔ یوں پہلا دن گزر گیا۔

### دوسرا دن: آسمان

- 6 اللہ نے کہا، ”پانی کے درمیان ایک ایسا گنبد پیدا ہو جائے جس سے نچلا پانی اوپر کے پانی سے الگ ہو جائے۔“
- 7 ایسا ہی ہوا۔ اللہ نے ایک ایسا گنبد بنایا جس سے نچلا پانی اوپر کے پانی سے الگ ہو گیا۔
- 8 اللہ نے گنبد کو آسمان کا نام دیا۔ شام ہوئی، پھر صبح۔ یوں دوسرا دن گزر گیا۔

### تیسرا دن: خشک زمین اور پودے

- 9 اللہ نے کہا، ”جو پانی آسمان کے نیچے ہے وہ ایک جگہ جمع ہو جائے تاکہ دوسری طرف خشک جگہ نظر آئے۔“ ایسا ہی ہوا۔

10 اللہ نے خشک جگہ کو زمین کا نام دیا اور جمع شدہ پانی کو سمندر کا۔ اور اللہ نے دیکھا کہ یہ اچھا ہے۔

11 پھر اُس نے کہا، ”زمین ہریاں پیدا کرے، ایسے پودے جو بیج رکھتے ہوں اور ایسے درخت جن کے پھل اپنی اپنی قسم کے بیج رکھتے ہوں۔“ ایسا ہی ہوا۔

12 زمین نے ہریاں پیدا کی، ایسے پودے جو اپنی اپنی قسم کے بیج رکھتے اور ایسے درخت جن کے پھل اپنی اپنی قسم کے بیج رکھتے تھے۔ اللہ نے دیکھا کہ یہ اچھا ہے۔

13 شام ہوئی، پھر صبح۔ یوں تیسرا دن گزر گیا۔

### چوتھا دن: سورج، چاند اور ستارے

14 اللہ نے کہا، ”آسمان پر روشنیاں پیدا ہو جائیں تاکہ دن اور رات میں امتیاز ہو اور اسی طرح مختلف موسموں، دنوں اور سالوں میں بھی۔“

15 آسمان کی یہ روشنیاں دنیا کو روشن کریں۔“ ایسا ہی ہوا۔

16 اللہ نے دو بڑی روشنیاں بنائیں، سورج جو بڑا تھا دن پر حکومت کرنے کو اور چاند جو چھوٹا تھا رات پر۔ ان کے علاوہ اُس نے ستاروں کو بھی بنایا۔

17 اُس نے انہیں آسمان پر رکھا تاکہ وہ دنیا کو روشن کریں،

18 دن اور رات پر حکومت کریں اور روشنی اور تاریکی میں امتیاز پیدا کریں۔ اللہ نے دیکھا کہ یہ اچھا ہے۔

19 شام ہوئی، پھر صبح۔ یوں چوتھا دن گزر گیا۔

### پانچواں دن: پانی اور ہوا کے جاندار

20 اللہ نے کہا، ”پانی آبی جانداروں سے بھر جائے اور فضا میں پرندے اُڑتے پھریں۔“

21 اللہ نے بڑے بڑے سمندری جانور بنائے، پانی کی تمام دیگر مخلوقات اور ہر قسم کے پر رکھنے والے جاندار بھی بنائے۔ اللہ نے دیکھا کہ یہ اچھا ہے۔

22 اُس نے اُنہیں برکت دی اور کہا، ”پھلو پھلو اور تعداد میں بڑھتے جاؤ۔ سمندر تم سے بھر جائے۔ اسی طرح پرندے زمین پر تعداد میں بڑھ جائیں۔“

23 شام ہوئی، پھر صبح۔ یوں پانچواں دن گزر گیا۔

### چھٹا دن: زمین پر چلنے والے جانور اور انسان

24 اللہ نے کہا، ”زمین ہر قسم کے جاندار پیدا کرے: مویشی، رینگنے والے اور جنگلی جانور۔“ ایسا ہی ہوا۔

25 اللہ نے ہر قسم کے مویشی، رینگنے والے اور جنگلی جانور بنائے۔ اُس نے دیکھا کہ یہ اچھا ہے۔

26 اللہ نے کہا، ”آؤ اب ہم انسان کو اپنی صورت پر بنائیں، وہ ہم سے مشابہت رکھے۔ وہ تمام جانوروں پر حکومت کرے، سمندر کی مچھلیوں پر، ہوا کے پرندوں پر، مویشیوں پر، جنگلی جانوروں پر اور زمین پر کے تمام رینگنے والے جانداروں پر۔“

27 یوں اللہ نے انسان کو اپنی صورت پر بنایا، اللہ کی صورت پر۔ اُس نے اُنہیں مرد اور عورت بنایا۔

28 اللہ نے اُنہیں برکت دی اور کہا، ”پھلو پھلو اور تعداد میں بڑھتے جاؤ۔ دنیا تم سے بھر جائے اور تم اُس پر اختیار رکھو۔ سمندر کی مچھلیوں، ہوا کے پرندوں اور زمین پر کے تمام رینگنے والے جانداروں پر حکومت کرو۔“

29 اللہ نے اُن سے مزید کہا، ”تمام بیج دار پودے اور پھل دار درخت تمہارے ہی ہیں۔ میں اُنہیں تم کو کھانے کے لئے دیتا ہوں۔

<sup>30</sup> اِس طرح میں تمام جانوروں کو کھانے کے لئے ہریالی دیتا ہوں۔ جس میں بھی جان ہے وہ یہ کھا سکتا ہے، خواہ وہ زمین پر چلنے پھرنے والا جانور، ہوا کا پرندہ یا زمین پر رینگنے والا کیوں نہ ہو۔“ ایسا ہی ہوا۔  
<sup>31</sup> اللہ نے سب پر نظر کی تو دیکھا کہ وہ بہت اچھا بن گیا ہے۔ شام ہوئی، پھر صبح۔ چھٹا دن گزر گیا۔

## 2

### ساتواں دن: آرام

<sup>1</sup> یوں آسمان و زمین اور اُن کی تمام چیزوں کی تخلیق مکمل ہوئی۔  
<sup>2</sup> ساتویں دن اللہ کا سارا کام تکمیل کو پہنچا۔ اِس سے فارغ ہو کر اُس نے آرام کیا۔  
<sup>3</sup> اللہ نے ساتویں دن کو برکت دی اور اُسے مخصوص و مقدّس کیا۔ کیونکہ اُس دن اُس نے اپنے تمام تخلیقی کام سے فارغ ہو کر آرام کیا۔

### آدم اور حوا

<sup>4</sup> یہ آسمان و زمین کی تخلیق کا بیان ہے۔ جب رب خدا نے آسمان و زمین کو بنایا  
<sup>5</sup> تو شروع میں جھاڑیاں اور پودے نہیں اُگتے تھے۔ وجہ یہ تھی کہ اللہ نے بارش کا انتظام نہیں کیا تھا۔ اور ابھی انسان بھی پیدا نہیں ہوا تھا کہ زمین کی کھیتی باڑی کرتا۔  
<sup>6</sup> اِس کی بجائے زمین میں سے دُھند اُٹھ کر اُس کی پوری سطح کو تر کرتی تھی۔  
<sup>7</sup> پھر رب خدا نے زمین سے مٹی لے کر انسان کو تشکیل دیا اور اُس کے تنہوں میں زندگی کا دم پھونکا تو وہ جیتی جان ہوا۔

8 رب خدا نے مشرق میں ملکِ عدن میں ایک باغ لگایا۔ اُس میں اُس نے اُس آدمی کو رکھا جسے اُس نے بنایا تھا۔

9 رب خدا کے حکم پر زمین میں سے طرح طرح کے درخت پھوٹ نکلے، ایسے درخت جو دیکھنے میں دل کش اور کھانے کے لئے اچھے تھے۔ باغ کے بیچ میں دو درخت تھے۔ ایک کا پھل زندگی بخشتا تھا جبکہ دوسرے کا پھل اچھے اور بُرے کی پہچان دلاتا تھا۔

10 عدن میں سے ایک دریا نکل کر باغ کی آب پاشی کرتا تھا۔ وہاں سے بہہ کر وہ چار شاخوں میں تقسیم ہوا۔

11-12 پہلی شاخ کا نام فیسون ہے۔ وہ ملکِ حویلہ کو گھیرے ہوئے بہتی ہے جہاں خالص سونا، گُوگل کا گوند اور عقیقِ احمر\* پائے جاتے ہیں۔

13 دوسری کا نام جیحون ہے جو کوش کو گھیرے ہوئے بہتی ہے۔  
14 تیسری کا نام دجلہ ہے جو اسور کے مشرق کو جاتی ہے اور چوتھی کا نام فرات ہے۔

15 رب خدا نے پہلے آدمی کو باغِ عدن میں رکھا تا کہ وہ اُس کی باغ بانی اور حفاظت کرے۔

16 لیکن رب خدا نے اُسے آگاہ کیا، ”تجھے ہر درخت کا پھل کھانے کی اجازت ہے۔

17 لیکن جس درخت کا پھل اچھے اور بُرے کی پہچان دلاتا ہے اُس کا پھل کھانا منع ہے۔ اگر اُسے کھائے تو یقیناً مرے گا۔“

18 رب خدا نے کہا، ”اچھا نہیں کہ آدمی اکیلا رہے۔ میں اُس کے لئے ایک مناسب مددگار بناتا ہوں۔“

\* 12-2:11 عقیقِ احمر: carnelian

<sup>19</sup> رب خدا نے مٹی سے زمین پر چلنے پھرنے والے جانور اور ہوا کے پرندے بنائے تھے۔ اب وہ انہیں آدمی کے پاس لے آیا تا کہ معلوم ہو جائے کہ وہ اُن کے کیا کیا نام رکھے گا۔ یوں ہر جانور کو آدم کی طرف سے نام مل گیا۔

<sup>20</sup> آدمی نے تمام مویشیوں، پرندوں اور زمین پر پھرنے والے جانداروں کے نام رکھے۔ لیکن اُسے اپنے لئے کوئی مناسب مددگار نہ ملا۔

<sup>21</sup> تب رب خدا نے اُسے سلا دیا۔ جب وہ گھری نیند سو رہا تھا تو اُس نے اُس کی پسلیوں میں سے ایک نکال کر اُس کی جگہ گوشت بھر دیا۔

<sup>22</sup> اُسے اُس نے عورت بنائی اور اُسے آدمی کے پاس لے آیا۔

<sup>23</sup> اُسے دیکھ کر وہ پکار اُٹھا، ”واہ! یہ تو مجھ جیسی ہی ہے، میری ہڈیوں میں سے ہڈی اور میرے گوشت میں سے گوشت ہے۔ اس کا نام ناری رکھا جائے کیونکہ وہ نر سے نکالی گئی ہے۔“

<sup>24</sup> اس لئے مرد اپنے ماں باپ کو چھوڑ کر اپنی بیوی کے ساتھ پیوست ہو جاتا ہے، اور وہ دونوں ایک ہو جاتے ہیں۔

<sup>25</sup> دونوں، آدمی اور عورت ننگے تھے، لیکن یہ اُن کے لئے شرم کا باعث نہیں تھا۔

### 3

#### گاہ کا آغاز

<sup>1</sup> سانپ زمین پر چلنے پھرنے والے اُن تمام جانوروں سے زیادہ چالاکی تھا جن کو رب خدا نے بنایا تھا۔ اُس نے عورت سے پوچھا، ”کیا اللہ نے واقعی کہا کہ باغ کے کسی بھی درخت کا پھل نہ کھانا؟“

<sup>2</sup> عورت نے جواب دیا، ”ہرگز نہیں۔ ہم باغ کا ہر پھل کھا سکتے ہیں،

<sup>3</sup> صرف اُس درخت کے پھل سے گریز کرنا ہے جو باغ کے بیچ میں ہے۔  
اللہ نے کہا کہ اُس کا پھل نہ کھاؤ بلکہ اُسے چھونا بھی نہیں، ورنہ تم یقیناً  
مر جاؤ گے۔“

<sup>4</sup> سانپ نے عورت سے کہا، ”تم ہرگز نہ مرو گے،  
<sup>5</sup> بلکہ اللہ جانتا ہے کہ جب تم اُس کا پھل کھاؤ گے تو تمہاری آنکھیں  
کھل جائیں گی اور تم اللہ کی مانند ہو جاؤ گے، تم جو بھی اچھا اور بُرا ہے  
اُسے جان لو گے۔“

<sup>6</sup> عورت نے درخت پر غور کیا کہ کھانے کے لئے اچھا اور دیکھنے میں  
بھی دل کش ہے۔ سب سے دل فریب بات یہ کہ اُس سے سمجھ حاصل  
ہو سکتی ہے! یہ سوچ کر اُس نے اُس کا پھل لے کر اُسے کھایا۔ پھر اُس  
نے اپنے شوہر کو بھی دے دیا، کیونکہ وہ اُس کے ساتھ تھا۔ اُس نے بھی  
کھا لیا۔

<sup>7</sup> لیکن کھاتے ہی اُن کی آنکھیں کھل گئیں اور اُن کو معلوم ہوا کہ  
ہم ننگے ہیں۔ چنانچہ اُنہوں نے انجیر کے پتے سی کر لنگیاں بنالیں۔

<sup>8</sup> شام کے وقت جب ٹھنڈی ہوا چلنے لگی تو اُنہوں نے رب خدا کو باغ  
میں چلتے پھرتے سنا۔ وہ ڈر کے مارے درختوں کے پیچھے چھپ گئے۔

<sup>9</sup> رب خدا نے پکار کر کہا، ”آدم، تُو کہاں ہے؟“  
<sup>10</sup> آدم نے جواب دیا، ”میں نے تجھے باغ میں چلتے ہوئے سنا تو ڈر گیا،  
کیونکہ میں ننگا ہوں۔ اِس لئے میں چھپ گیا۔“

<sup>11</sup> اُس نے پوچھا، ”کس نے تجھے بتایا کہ تُو ننگا ہے؟ کیا تُو نے اُس  
درخت کا پھل کھایا ہے جسے کھانے سے میں نے منع کیا تھا؟“

12 آدم نے کہا، ”جو عورت تُو نے میرے ساتھ رہنے کے لئے دی ہے اُس نے مجھے پہل دیا۔ اِس لئے میں نے کہا لیا۔“

13 اب رب خدا عورت سے مخاطب ہوا، ”تُو نے یہ کیوں کیا؟“ عورت نے جواب دیا، ”سانپ نے مجھے بہکایا تو میں نے کھایا۔“

14 رب خدا نے سانپ سے کہا، ”چونکہ تُو نے یہ کیا، اِس لئے تُو تمام مویشیوں اور جنگلی جانوروں میں لعنتی ہے۔ تُو عمر بھر پیٹ کے بل رینگے گا اور خاک چائے گا۔“

15 میں تیرے اور عورت کے درمیان دشمنی پیدا کروں گا۔ اُس کی اولاد تیری اولاد کی دشمن ہو گی۔ وہ تیرے سر کو کچل ڈالے گی جبکہ تُو اُس کی ایڑی پر کاٹے گا۔“

16 پھر رب خدا عورت سے مخاطب ہوا اور کہا، ”جب تُو اُمید سے ہو گی تو میں تیری تکلیف کو بہت بڑھاؤں گا۔ جب تیرے بچے ہوں گے تو تُو شدید درد کا شکار ہو گی۔ تُو اپنے شوہر کی تمنا کرے گی لیکن وہ تجھ پر حکومت کرے گا۔“

17 آدم سے اُس نے کہا، ”تُو نے اپنی بیوی کی بات مانی اور اُس درخت کا پہل کھایا جسے کھانے سے میں نے منع کیا تھا۔ اِس لئے تیرے سبب سے زمین پر لعنت ہے۔ اُس سے خوراک حاصل کرنے کے لئے تجھے عمر بھر محنت مشقت کرنی پڑے گی۔“

18 تیرے لئے وہ خاردار پودے اور اونٹ گٹارے پیدا کرے گی، حالانکہ تُو اُس سے اپنی خوراک بھی حاصل کرے گا۔

19 پسینہ بہا بہا کرتے ہوئے روٹی کمانے کے لئے بھاگ دوڑ کرنی پڑے گی۔ اور یہ سلسلہ موت تک جاری رہے گا۔ تُو محنت کرتے کرتے دوبارہ زمین میں لوٹ جائے گا، کیونکہ تُو اُسی سے لیا گیا ہے۔ تُو خاک ہے اور دوبارہ



خاک میں مل جائے گا۔“

20 آدم نے اپنی بیوی کا نام حوا یعنی زندگی رکھا، کیونکہ بعد میں وہ تمام زندوں کی ماں بن گئی۔

21 رب خدا نے آدم اور اُس کی بیوی کے لئے کھالوں سے لباس بنا کر انہیں پہنایا۔

22 اُس نے کہا، ”انسان ہماری مانند ہو گیا ہے، وہ اچھے اور بُرے کا علم رکھتا ہے۔ اب ایسا نہ ہو کہ وہ ہاتھ بڑھا کر زندگی بخشنے والے درخت کے پھل سے لے اور اُس سے کھا کر ہمیشہ تک زندہ رہے۔“

23 اِس لئے رب خدا نے اُسے باغِ عدن سے نکال کر اُس زمین کی کھیتی باڑی کرنے کی ذمہ داری دی جس میں سے اُسے لیا گیا تھا۔

24 انسان کو خارج کرنے کے بعد اُس نے باغِ عدن کے مشرق میں کروبی فرشتے کھڑے کئے اور ساتھ ساتھ ایک آتشی تلوار رکھی جو ادھر ادھر گھومتی تھی تاکہ اُس راستے کی حفاظت کرے جو زندگی بخشنے والے درخت تک پہنچاتا تھا۔

## 4

### قابیل اور ہابیل

1 آدم حوا سے ہم بستر ہوا تو اُن کا پہلا بیٹا قابیل پیدا ہوا۔ حوا نے کہا، ”رب کی مدد سے میں نے ایک مرد حاصل کیا ہے۔“

2 بعد میں قابیل کا بھائی ہابیل پیدا ہوا۔ ہابیل بھیڑ بکریوں کا چرواہا بن گیا جبکہ قابیل کھیتی باڑی کرنے لگا۔

### پہلا قتل

3 کچھ دیر کے بعد قابیل نے رب کو اپنی فصلوں میں سے کچھ پیش کیا۔

4 ہابیل نے بھی نذرانہ پیش کیا، لیکن اُس نے اپنی بھیڑبکریوں کے کچھ پہلوٹھے اُن کی چربی سمیت چڑھائے۔ ہابیل کا نذرانہ رب کو پسند آیا،  
5 مگر قابیل کا نذرانہ منظور نہ ہوا۔ یہ دیکھ کر قابیل بڑے غصے میں آ گیا، اور اُس کا منہ بگڑ گیا۔

6 رب نے پوچھا، ”تُو غصے میں کیوں آ گیا ہے؟ تیرا منہ کیوں لٹکا ہوا ہے؟“

7 کیا اگر تُو اچھی نیت رکھتا ہے تو اپنی نظر اُٹھا کر میری طرف نہیں دیکھ سکے گا؟ لیکن اگر اچھی نیت نہیں رکھتا تو خبردار! نگاہ دروازے پر دبکا بیٹھا ہے اور تجھے چاہتا ہے۔ لیکن تیرا فرض ہے کہ اُس پر غالب آئے۔“  
8 ایک دن قابیل نے اپنے بھائی سے کہا، ”آؤ، ہم باہر کھلے میدان میں چلیں۔“ اور جب وہ کھلے میدان میں تھے تو قابیل نے اپنے بھائی ہابیل پر حملہ کر کے اُسے مار ڈالا۔

9 تب رب نے قابیل سے پوچھا، ”تیرا بھائی ہابیل کہاں ہے؟“ قابیل نے جواب دیا، ”مجھے کیا پتا! کیا اپنے بھائی کی دیکھ بھال کرنا میری ذمہ داری ہے؟“

10 رب نے کہا، ”تُو نے کیا کیا ہے؟ تیرے بھائی کا خون زمین میں سے پکار کر مجھ سے فریاد کر رہا ہے۔“

11 اِس لئے تجھ پر لعنت ہے اور زمین نے تجھے رد کیا ہے، کیونکہ زمین کو منہ کھول کر تیرے ہاتھ سے قتل کئے ہوئے بھائی کا خون پینا پڑا۔

12 اب سے جب تُو کھیتی باڑی کرے گا تو زمین اپنی پیداوار دینے سے انکار کرے گی۔ تُو مفرور ہو کر مارا مارا پھرے گا۔“

13 قابیل نے کہا، ”میری سزا نہایت سخت ہے۔ میں اسے برداشت نہیں کر پاؤں گا۔“

14 آج تُو مجھے زمین کی سطح سے بھگا رہا ہے اور مجھے تیرے حضور سے بھی چھپ جانا ہے۔ میں مفرور کی حیثیت سے مارا مارا پھرتا رہوں

گا، اِس لئے جس کو بھی پتا چلے گا کہ میں کہاں ہوں وہ مجھے قتل کر ڈالے گا۔“

<sup>15</sup> لیکن رب نے اُس سے کہا، ”ہرگز نہیں۔ جو قابیل کو قتل کرے اُس سے سات گنا بدلہ لیا جائے گا۔“ پھر رب نے اُس پر ایک نشان لگایا تاکہ جو بھی قابیل کو دیکھے وہ اُسے قتل نہ کر دے۔

<sup>16</sup> اِس کے بعد قابیل رب کے حضور سے چلا گیا اور عدن کے مشرق کی طرف نود کے علاقے میں جا بسا۔

### قابیل کا خاندان

<sup>17</sup> قابیل کی بیوی حاملہ ہوئی۔ بیٹا پیدا ہوا جس کا نام حنوک رکھا گیا۔ قابیل نے ایک شہر تعمیر کیا اور اپنے بیٹے کی خوشی میں اُس کا نام حنوک رکھا۔

<sup>18</sup> حنوک کا بیٹا عیراد تھا، عیراد کا بیٹا محویائل، محویائل کا بیٹا متوسائیل اور متوسائیل کا بیٹا ملک تھا۔

<sup>19</sup> ملک کی دو بیویاں تھیں، عدہ اور ضلّہ۔

<sup>20</sup> عدہ کا بیٹا یابل تھا۔ اُس کی نسل کے لوگ خیموں میں رہتے اور مویشی پالتے تھے۔

<sup>21</sup> یابل کا بھائی یوبل تھا۔ اُس کی نسل کے لوگ سرود\* اور بانسری بجاتے تھے۔

<sup>22</sup> ضلّہ کے بھی بیٹا پیدا ہوا جس کا نام توبل قابیل تھا۔ وہ لوہار تھا۔ اُس کی نسل کے لوگ پیتل اور لوہے کی چیزیں بناتے تھے۔ توبل قابیل کی بہن کا نام نعمہ تھا۔

\* 4:21 سرود: لفظی ترجمہ: چنگ۔ چونکہ یہ ساز برصغیر میں کم ہی استعمال ہوتا ہے، اِس لئے مترجمین نے اِس کی جگہ لفظ ’سرود‘ استعمال کیا ہے۔

23 ایک دن ملک نے اپنی بیویوں سے کہا، ”عدہ اور ضلہ، میری بات سنو! ملک کی بیویوں، میرے الفاظ پر غور کرو!“

24 ایک آدمی نے مجھے زخمی کیا تو میں نے اُسے مار ڈالا۔ ایک لڑکے نے میرے چوٹ لگائی تو میں نے اُسے قتل کر دیا۔ جو قابیل کو قتل کرے اُس سے سات گنا بدلہ لیا جائے گا، لیکن جو ملک کو قتل کرے اُس سے ستر گنا بدلہ لیا جائے گا۔“

### سیت اور انوس

25 آدم اور حوا کا ایک اور بیٹا پیدا ہوا۔ حوا نے اُس کا نام سیت رکھ کر کہا، ”اللہ نے مجھے ہابیل کی جگہ جسے قابیل نے قتل کیا ایک اور بیٹا بخشا ہے۔“

26 سیت کے ہاں بھی بیٹا پیدا ہوا۔ اُس نے اُس کا نام انوس رکھا۔ اُن دنوں میں لوگ رب کا نام لے کر عبادت کرنے لگے۔

## 5

### آدم سے نوح تک کا نسب نامہ

1 ذیل میں آدم کا نسب نامہ درج ہے۔

جب اللہ نے انسان کو خلق کیا تو اُس نے اُسے اپنی صورت پر بنایا۔

2 اُس نے انہیں مرد اور عورت پیدا کیا۔ اور جس دن اُس نے انہیں خلق کیا اُس نے انہیں برکت دے کر اُن کا نام آدم یعنی انسان رکھا۔

3 آدم کی عمر 130 سال تھی جب اُس کا بیٹا سیت پیدا ہوا۔ سیت صورت کے لحاظ سے اپنے باپ کی مانند تھا، وہ اُس سے مشابہت رکھتا تھا۔

4 سیت کی پیدائش کے بعد آدم مزید 800 سال زندہ رہا۔ اُس کے اور بیٹے بیٹیاں بھی پیدا ہوئے۔

5 وہ 930 سال کی عمر میں فوت ہوا۔

- 6 سیت 105 سال کا تھا جب اُس کا بیٹا انوس پیدا ہوا۔  
 7 اِس کے بعد وہ مزید 807 سال زندہ رہا۔ اُس کے اُورینٹے بیٹیاں بھی پیدا ہوئے۔  
 8 وہ 912 سال کی عمر میں فوت ہوا۔  
 9 انوس 90 برس کا تھا جب اُس کا بیٹا قینان پیدا ہوا۔  
 10 اِس کے بعد وہ مزید 815 سال زندہ رہا۔ اُس کے اُورینٹے بیٹیاں بھی پیدا ہوئے۔  
 11 وہ 905 سال کی عمر میں فوت ہوا۔  
 12 قینان 70 سال کا تھا جب اُس کا بیٹا مہلل ایل پیدا ہوا۔  
 13 اِس کے بعد وہ مزید 840 سال زندہ رہا۔ اُس کے اُورینٹے بیٹیاں بھی پیدا ہوئے۔  
 14 وہ 910 سال کی عمر میں فوت ہوا۔  
 15 مہلل ایل 65 سال کا تھا جب اُس کا بیٹا یارد پیدا ہوا۔  
 16 اِس کے بعد وہ مزید 830 سال زندہ رہا۔ اُس کے اُورینٹے بیٹیاں بھی پیدا ہوئے۔  
 17 وہ 895 سال کی عمر میں فوت ہوا۔  
 18 یارد 162 سال کا تھا جب اُس کا بیٹا حنوک پیدا ہوا۔  
 19 اِس کے بعد وہ مزید 800 سال زندہ رہا۔ اُس کے اُورینٹے بیٹیاں بھی پیدا ہوئے۔  
 20 وہ 962 سال کی عمر میں فوت ہوا۔  
 21 حنوک 65 سال کا تھا جب اُس کا بیٹا متوسلح پیدا ہوا۔  
 22 اِس کے بعد وہ مزید 300 سال اللہ کے ساتھ چلتا رہا۔ اُس کے اُورینٹے بیٹیاں بھی پیدا ہوئے۔  
 23 وہ کُل 365 سال دنیا میں رہا۔

24 حنوک اللہ کے ساتھ ساتھ چلتا تھا۔ 365 سال کی عمر میں وہ غائب ہوا، کیونکہ اللہ نے اُسے اُٹھا لیا۔

25 متوسلح 187 سال کا تھا جب اُس کا بیٹا ملک پیدا ہوا۔

26 وہ مزید 782 سال زندہ رہا۔ اُس کے اُورینٹے اور بیٹیاں بھی پیدا ہوئے۔

27 وہ 969 سال کی عمر میں فوت ہوا۔

28 ملک 182 سال کا تھا جب اُس کا بیٹا پیدا ہوا۔

29 اُس نے اُس کا نام نوح یعنی تسلی رکھا، کیونکہ اُس نے اُس کے بارے میں کہا، ”ہمارا کھیتی باڑی کا کام نہایت تکلیف دہ ہے، اِس لئے کہ اللہ نے زمین پر لعنت بھیجی ہے۔ لیکن اب ہم بیٹے کی معرفت تسلی پائیں گے۔“

30 اِس کے بعد وہ مزید 595 سال زندہ رہا۔ اُس کے اُورینٹے بیٹیاں بھی پیدا ہوئے۔

31 وہ 777 سال کی عمر میں فوت ہوا۔

32 نوح 500 سال کا تھا جب اُس کے بیٹے سَم، حام اور یافث پیدا ہوئے۔

## 6

### لوگوں کی زیادتیاں

1 دنیا میں لوگوں کی تعداد بڑھنے لگی۔ اُن کے ہاں بیٹیاں پیدا ہوئیں۔

2 تب آسمانی ہستیوں نے دیکھا کہ بنی نوع انسان کی بیٹیاں خوب صورت ہیں، اور اُنہوں نے اُن میں سے کچھ چن کر اُن سے شادی کی۔

3 پھر رب نے کہا، ”میری روح ہمیشہ کے لئے انسان میں نہ رہے کیونکہ وہ فانی مخلوق ہے۔ اب سے وہ 120 سال سے زیادہ زندہ نہیں رہے گا۔“

<sup>4</sup> اُن دنوں میں اور بعد میں بھی دنیا میں دیو قامت افراد تھے جو انسانی عورتوں اور اُن آسمانی ہستیوں کی شادیوں سے پیدا ہوئے تھے۔ یہ دیو قامت افراد قدیم زمانے کے مشہور سورما تھے۔

<sup>5</sup> رب نے دیکھا کہ انسان نہایت بگڑ گیا ہے، کہ اُس کے تمام خیالات لگاتار بُرائی کی طرف مائل رہتے ہیں۔

<sup>6</sup> وہ پچھتایا کہ میں نے انسان کو بنا کر دنیا میں رکھ دیا ہے، اور اُسے سخت دکھ ہوا۔

<sup>7</sup> اُس نے کہا، ”گو میں ہی نے انسان کو خلق کیا میں اُسے روئے زمین پر سے مٹا ڈالوں گا۔ میں نہ صرف لوگوں کو بلکہ زمین پر چلنے پھرنے اور رہنے والے جانوروں اور ہوا کے پرندوں کو بھی ہلاک کر دوں گا، کیونکہ میں پچھتاتا ہوں کہ میں نے اُن کو بنایا۔“

### بڑے سیلاب کے لئے نوح کی تیاریاں

<sup>8</sup> صرف نوح پر رب کی نظرِ کرم تھی۔

<sup>9</sup> یہ اُس کی زندگی کا بیان ہے۔

نوح راست باز تھا۔ اُس زمانے کے لوگوں میں صرف وہی بے قصور تھا۔ وہ اللہ کے ساتھ ساتھ چلتا تھا۔

<sup>10</sup> نوح کے تین بیٹے تھے، سَم، حام اور یافث۔

<sup>11</sup> لیکن دنیا اللہ کی نظر میں بگڑی ہوئی اور ظلم و تشدد سے بھری ہوئی تھی۔

<sup>12</sup> جہاں بھی اللہ دیکھتا دنیا خراب تھی، کیونکہ تمام جانداروں نے زمین پر اپنی روش کو بگاڑ دیا تھا۔

13 تب اللہ نے نوح سے کہا، ”میں نے تمام جانداروں کو ختم کرنے کا فیصلہ کیا ہے، کیونکہ اُن کے سبب سے پوری دنیا ظلم و تشدد سے بھر گئی ہے۔ چنانچہ میں اُن کو زمین سمیت تباہ کر دوں گا۔

14 اب اپنے لئے سرو\* کی لکڑی کی کشتی بنا لے۔ اُس میں کمرے ہوں اور اُسے اندر اور باہر تارکول لگا۔

15 اُس کی لمبائی 450 فٹ، چوڑائی 75 فٹ اور اونچائی 45 فٹ ہو۔

16 کشتی کی چھت کو یوں بنانا کہ اُس کے نیچے 18 انچ کھلا رہے۔ ایک طرف دروازہ ہو، اور اُس کی تین منزلیں ہوں۔

17 میں پانی کا اتنا بڑا سیلاب لاؤں گا کہ وہ زمین کے تمام جانداروں کو ہلاک کر ڈالے گا۔ زمین پر سب کچھ فنا ہو جائے گا۔

18 لیکن تیرے ساتھ میں عہد باندھوں گا جس کے تحت تو اپنے بیٹوں، اپنی بیوی اور بہوؤں کے ساتھ کشتی میں جائے گا۔

19 ہر قسم کے جانور کا ایک نر اور ایک مادہ بھی اپنے ساتھ کشتی میں لے جانا تاکہ وہ تیرے ساتھ جیتے بچیں۔

20 ہر قسم کے پر رکھنے والے جانور اور ہر قسم کے زمین پر پھرنے یا رینگنے والے جانور دو دو ہو کر تیرے پاس آئیں گے تاکہ جیتے بچ جائیں۔

21 جو بھی خوراک درکار ہے اُسے اپنے اور اُن کے لئے جمع کر کے کشتی میں محفوظ کر لینا۔“

22 نوح نے سب کچھ ویسا ہی کیا جیسا اللہ نے اُسے بتایا۔

\* 6:14 سرو: عبرانی لفظ متروک ہے۔ شاید اُس کا مطلب سرو یا دیودار کی لکڑی ہو۔



<sup>1</sup> پھر رب نے نوح سے کہا، ”اپنے گھرانے سمیت کشتی میں داخل ہو جا، کیونکہ اِس دور کے لوگوں میں سے میں نے صرف تجھے راست باز پایا ہے۔“

<sup>2</sup> ہر قسم کے پاک جانوروں میں سے سات سات نر و مادہ کے جوڑے جبکہ ناپاک جانوروں میں سے نر و مادہ کا صرف ایک ایک جوڑا ساتھ لے جانا۔

<sup>3</sup> اِسی طرح ہر قسم کے پر رکھنے والوں میں سے سات سات نر و مادہ کے جوڑے بھی ساتھ لے جانا تا کہ اُن کی نسلیں بچی رہیں۔

<sup>4</sup> ایک ہفتے کے بعد میں چالیس دن اور چالیس رات متواتر بارش برساؤں گا۔ اِس سے میں تمام جانداروں کو روئے زمین پر سے مٹا ڈالوں گا، اگرچہ میں ہی نے اُنہیں بنایا ہے۔“

<sup>5</sup> نوح نے ویسا ہی کیا جیسا رب نے حکم دیا تھا۔

<sup>6</sup> وہ 600 سال کا تھا جب یہ طوفانی سیلاب زمین پر آیا۔

<sup>7</sup> طوفانی سیلاب سے بچنے کے لئے نوح اپنے بیٹوں، اپنی بیوی اور بہوؤں کے ساتھ کشتی میں سوار ہوا۔

<sup>8</sup> زمین پر پھرنے والے پاک اور ناپاک جانور، پر رکھنے والے اور تمام رینگنے والے جانور بھی آئے۔

<sup>9</sup> نر و مادہ کی صورت میں دو دو ہو کر وہ نوح کے پاس آ کر کشتی میں سوار ہوئے۔ سب کچھ ویسا ہی ہوا جیسا اللہ نے نوح کو حکم دیا تھا۔

<sup>10</sup> ایک ہفتے کے بعد طوفانی سیلاب زمین پر آگیا۔

<sup>11</sup> یہ سب کچھ اُس وقت ہوا جب نوح 600 سال کا تھا۔ دوسرے مہینے

کے 17 ویں دن زمین کی گھرائیوں میں سے تمام چشمے پھوٹ نکلے اور آسمان پر پانی کے دریچے کھل گئے۔

<sup>12</sup> چالیس دن اور چالیس رات تک موسلا دھار بارش ہوتی رہی۔

- 13 جب بارش شروع ہوئی تو نوح، اُس کے بیٹے سیم، حام اور یافت، اُس کی بیوی اور بیٹیاں کشتی میں سوار ہو چکے تھے۔
- 14 اُن کے ساتھ ہر قسم کے جنگلی جانور، مویشی، رینگنے والے جانور رکھنے والے جانور تھے۔
- 15 ہر قسم کے جاندار دو دو ہو کر نوح کے پاس آکر کشتی میں سوار ہو چکے تھے۔
- 16 نر و مادہ آئے تھے۔ سب کچھ ویسا ہی ہوا تھا جیسا اللہ نے نوح کو حکم دیا تھا۔ پھر رب نے دروازے کو بند کر دیا۔
- 17 چالیس دن تک طوفانی سیلاب جاری رہا۔ پانی چڑھا تو اُس نے کشتی کو زمین پر سے اُٹھا لیا۔
- 18 پانی زور پکڑ کر بہت بڑھ گیا، اور کشتی اُس پر تیرنے لگی۔
- 19 آخر کار پانی اتنا زیادہ ہو گیا کہ تمام اونچے پہاڑ بھی اُس میں چھپ گئے،
- 20 بلکہ سب سے اونچی چوٹی پر پانی کی گھرائی 20 فٹ تھی۔
- 21 زمین پر رہنے والی ہر مخلوق ہلاک ہوئی۔ پرندے، مویشی، جنگلی جانور، تمام جاندار جن سے زمین بھری ہوئی تھی اور انسان، سب کچھ مر گیا۔
- 22 زمین پر ہر جاندار مخلوق ہلاک ہوئی۔
- 23 یوں ہر مخلوق کو روئے زمین پر سے مٹا دیا گیا۔ انسان، زمین پر پھر نے اور رینگنے والے جانور اور پرندے، سب کچھ ختم کر دیا گیا۔ صرف نوح اور کشتی میں سوار اُس کے ساتھی بچ گئے۔
- 24 سیلاب ڈیڑھ سو دن تک زمین پر غالب رہا۔

<sup>1</sup> لیکن اللہ کو نوح اور تمام جانور یاد رہے جو کشتی میں تھے۔ اُس نے ہوا چلا دی جس سے پانی کم ہونے لگا۔  
<sup>2</sup> زمین کے چشمے اور آسمان پر کے پانی کے دریچے بند ہو گئے، اور بارش رُک گئی۔

<sup>3</sup> پانی گھٹتا گیا۔ 150 دن کے بعد وہ کافی کم ہو گیا تھا۔  
<sup>4</sup> ساتویں مہینے کے 17 ویں دن کشتی اراراط کے ایک پہاڑ پر ٹک گئی۔  
<sup>5</sup> دسویں مہینے کے پہلے دن پانی اتنا کم ہو گیا تھا کہ پہاڑوں کی چوٹیاں نظر آنے لگی تھیں۔

<sup>6-7</sup> چالیس دن کے بعد نوح نے کشتی کی کھڑکی کھول کر ایک کوا چھوڑ دیا، اور وہ اڑ کر چلا گیا۔ لیکن جب تک زمین پر پانی تھا وہ آتا جاتا رہا۔  
<sup>8</sup> پھر نوح نے ایک کبوتر چھوڑ دیا تا کہ پتا چلے کہ زمین پانی سے نکل آئی ہے یا نہیں۔

<sup>9</sup> لیکن کبوتر کو کہیں بھی بیٹھنے کی جگہ نہ ملی، کیونکہ اب تک پوری زمین پر پانی ہی پانی تھا۔ وہ کشتی اور نوح کے پاس واپس آ گیا، اور نوح نے اپنا ہاتھ بڑھایا اور کبوتر کو پکڑ کر اپنے پاس کشتی میں رکھ لیا۔

<sup>10</sup> اُس نے ایک ہفتہ اور انتظار کر کے کبوتر کو دوبارہ چھوڑ دیا۔  
<sup>11</sup> شام کے وقت وہ لوٹ آیا۔ اس دفعہ اُس کی چونچ میں زیتون کا تازہ پتا تھا۔ تب نوح کو معلوم ہوا کہ زمین پانی سے نکل آئی ہے۔

<sup>12</sup> اُس نے مزید ایک ہفتے کے بعد کبوتر کو چھوڑ دیا۔ اس دفعہ وہ واپس نہ آیا۔

<sup>13</sup> جب نوح 601 سال کا تھا تو پہلے مہینے کے پہلے دن زمین کی سطح پر پانی ختم ہو گیا۔ تب نوح نے کشتی کی چھت کھول دی اور دیکھا کہ

زمین کی سطح پر پانی نہیں ہے۔

<sup>14</sup> دوسرے مہینے کے 27 ویں دن زمین بالکل خشک ہو گئی۔

<sup>15</sup> پھر اللہ نے نوح سے کہا،

<sup>16</sup> ”اپنی بیوی، بیٹوں اور بہوؤں کے ساتھ کشتی سے نکل آ۔

<sup>17</sup> جتنے بھی جانور ساتھ ہیں انہیں نکال دے، خواہ پرندے ہوں، خواہ زمین پر پھرنے یا رینگنے والے جانور۔ وہ دنیا میں پھیل جائیں، نسل بڑھائیں اور تعداد میں بڑھتے جائیں۔“

<sup>18</sup> چنانچہ نوح اپنے بیٹوں، اپنی بیوی اور بہوؤں سمیت نکل آیا۔

<sup>19</sup> تمام جانور اور پرندے بھی اپنی اپنی قسم کے گروہوں میں کشتی سے نکلے۔

<sup>20</sup> اُس وقت نوح نے رب کے لئے قربان گاہ بنائی۔ اُس نے تمام پھرنے اور اُڑنے والے پاک جانوروں میں سے کچھ چن کر انہیں ذبح کیا اور قربان گاہ پر پوری طرح جلا دیا۔

<sup>21</sup> یہ قربانیاں دیکھ کر رب خوش ہوا اور اپنے دل میں کہا، ”اب سے میں کبھی زمین پر انسان کی وجہ سے لعنت نہیں بھیجوں گا، کیونکہ اُس کا دل بچپن ہی سے بُرائی کی طرف مائل ہے۔ اب سے میں کبھی اس طرح تمام جان رکھنے والی مخلوقات کو روئے زمین پر سے نہیں مٹاؤں گا۔

<sup>22</sup> دنیا کے مقررہ اوقات جاری رہیں گے۔ بیج بونے اور فصل کاٹنے کا وقت، ٹھنڈ اور تپش، گرمیوں اور سردیوں کا موسم، دن اور رات، یہ سب کچھ دنیا کے اخیر تک قائم رہے گا۔“

## 9

اللہ کا نوح کے ساتھ عہد

<sup>1</sup> پھر اللہ نے نوح اور اُس کے بیٹوں کو برکت دے کر کہا، ”پھلو پھولو اور تعداد میں بڑھتے جاؤ۔ دنیا تم سے بھر جائے۔“

<sup>2</sup> زمین پر پھرنے اور رینگنے والے جانور، پرندے اور مچھلیاں سب تم سے ڈریں گے۔ انہیں تمہارے اختیار میں کر دیا گیا ہے۔

<sup>3</sup> جس طرح میں نے تمہارے کھانے کے لئے پودوں کی پیداوار مقرر کی ہے اُسی طرح اب سے تمہیں ہر قسم کے جانور کھانے کی اجازت بھی ہے۔

<sup>4</sup> لیکن خبردار! ایسا گوشت نہ کھانا جس میں خون ہے، کیونکہ خون میں اُس کی جان ہے۔

<sup>5</sup> کسی کی جان لینا منع ہے۔ جو ایسا کرے گا اُسے اپنی جان دینی پڑے گی، خواہ وہ انسان ہو یا حیوان۔ میں خود اس کا مطالبہ کروں گا۔  
<sup>6</sup> جو بھی کسی کا خون بہائے اُس کا خون بھی بہایا جائے گا۔ کیونکہ اللہ نے انسان کو اپنی صورت پر بنایا ہے۔

<sup>7</sup> اب پھلو پھولو اور تعداد میں بڑھتے جاؤ۔ دنیا میں پھیل جاؤ۔“

<sup>8</sup> تب اللہ نے نوح اور اُس کے بیٹوں سے کہا،

<sup>9</sup> ”اب میں تمہارے اور تمہاری اولاد کے ساتھ عہد قائم کرتا ہوں۔

<sup>10</sup> یہ عہد اُن تمام جانوروں کے ساتھ بھی ہو گا جو کشتی میں سے نکلے ہیں یعنی پرندوں، مویشیوں اور زمین پر کے تمام جانوروں کے ساتھ۔

<sup>11</sup> میں تمہارے ساتھ عہد باندھ کر وعدہ کرتا ہوں کہ اب سے ایسا کبھی نہیں ہو گا کہ زمین کی تمام زندگی سیلاب سے ختم کر دی جائے گی۔ اب سے ایسا سیلاب کبھی نہیں آئے گا جو پوری زمین کو تباہ کر دے۔

<sup>12</sup> اس ابدی عہد کا نشان جو میں تمہارے اور تمام جانداروں کے ساتھ

قائم کر رہا ہوں یہ ہے کہ

13 میں اپنی کمان بادلوں میں رکھتا ہوں۔ وہ میرے دنیا کے ساتھ عہد کا نشان ہو گا۔

14 جب کبھی میرے کھنے پر آسمان پر بادل چھا جائیں گے اور قوسِ قزح اُن میں سے نظر آئے گی

15 تو میں یہ عہد یاد کروں گا جو تمہارے اور تمام جانداروں کے ساتھ کیا گیا ہے۔ اب کبھی بھی ایسا سیلاب نہیں آئے گا جو تمام زندگی کو ہلاک کر دے۔

16 قوسِ قزح نظر آئے گی تو میں اُسے دیکھ کر اُس دائمی عہد کو یاد کروں گا جو میرے اور دنیا کی تمام جاندار مخلوقات کے درمیان ہے۔

17 یہ اُس عہد کا نشان ہے جو میں نے دنیا کے تمام جانداروں کے ساتھ کیا ہے۔“

### نوح کے بیٹے

18 نوح کے جو بیٹے اُس کے ساتھ کشتی سے نکلے سیم، حام اور یافت تھے۔ حام کنعان کا باپ تھا۔

19 دنیا بھر کے تمام لوگ ان تینوں کی اولاد ہیں۔

20 نوح کسان تھا۔ شروع میں اُس نے انگور کا باغ لگایا۔

21 انگور سے مے بنا کر اُس نے اتنی پی لی کہ وہ نشے میں دھت اپنے ڈیرے میں تنگا پڑا رہا۔

22 کنعان کے باپ حام نے اُسے یوں پڑا ہوا دیکھا تو باہر جا کر اپنے دونوں بھائیوں کو اُس کے بارے میں بتایا۔

23 یہ سن کر سیم اور یافت نے اپنے کندھوں پر کپڑا رکھا۔ پھر وہ اُلٹے چلتے ہوئے ڈیرے میں داخل ہوئے اور کپڑا اپنے باپ پر ڈال دیا۔ اُن کے

منہ دوسری طرف مڑے رہے تاکہ باپ کی برہنگی نظر نہ آئے۔  
<sup>24</sup> جب نوح ہوش میں آیا تو اُس کو پتا چلا کہ سب سے چھوٹے بیٹے  
 نے کیا کیا ہے۔

<sup>25</sup> اُس نے کہا، ”کنعان پر لعنت! وہ اپنے بھائیوں کا ذلیل ترین غلام ہو  
 گا۔“  
<sup>26</sup> مبارک ہو رب جو سیم کا خدا ہے۔ کنعان سیم کا غلام ہو۔

<sup>27</sup> اللہ کرے کہ یافت کی حدود بڑھ جائیں۔ یافت سیم کے ڈیروں میں  
 رہے اور کنعان اُس کا غلام ہو۔“

<sup>28</sup> سیلاب کے بعد نوح مزید 350 سال زندہ رہا۔

<sup>29</sup> وہ 950 سال کی عمر میں فوت ہوا۔

## 10

### نوح کی اولاد

<sup>1</sup> یہ نوح کے بیٹوں سیم، حام اور یافت کا نسب نامہ ہے۔ اُن کے بیٹے  
 سیلاب کے بعد پیدا ہوئے۔

### یافت کی نسل

<sup>2</sup> یافت کے بیٹے جُمر، ماجوج، مادی، یاوان، توبل، مسک اور تیراس  
 تھے۔

<sup>3</sup> جُمر کے بیٹے اشکاز، ریفث اور تَجْرَمہ تھے۔

<sup>4</sup> یاوان کے بیٹے اِلِیسہ اور ترسیس تھے۔ کتی اور دودانی بھی اُس کی اولاد  
 ہیں۔

<sup>5</sup> وہ اُن قوموں کے آبا و اجداد ہیں جو ساحلی علاقوں اور جزیروں میں  
 پھیل گئیں۔ یہ یافت کی اولاد ہیں جو اپنے اپنے قبیلے اور ملک میں رہتے  
 ہوئے اپنی اپنی زبان بولتے ہیں۔

## حام کی نسل

- 6 حام کے بیٹے کوش، مصر، فوط اور کنعان تھے۔
- 7 کوش کے بیٹے سِبا، حویلہ، سبتہ، رعمہ اور سبتکہ تھے۔ رعمہ کے بیٹے سِبا اور ددان تھے۔
- 8 کوش کا ایک اور بیٹا بنام نمرود تھا۔ وہ دنیا میں پہلا زبردست حاکم تھا۔
- 9 رب کے نزدیک وہ زبردست شکاری تھا۔ اس لئے آج بھی کسی اچھے شکاری کے بارے میں کہا جاتا ہے، ”وہ نمرود کی مانند ہے جو رب کے نزدیک زبردست شکاری تھا۔“
- 10 اُس کی سلطنت کے پہلے مرکزِ ملکِ سِنعار میں بابل، ارک، اکاد اور کلنہ کے شہر تھے۔
- 11 اُس ملک سے نکل کر وہ اسور چلا گیا جہاں اُس نے نینوہ، رحوبوت عیر، کلح
- 12 اور رسن کے شہر تعمیر کئے۔ بڑا شہر رسن نینوہ اور کلح کے درمیان واقع ہے۔
- 13 مصر اُن قوموں کا باپ تھا: لودی، عنامی، لہابی، نفتوحی،
- 14 فتروسی، کسلوخی (نجان سے فلسفی نکلے) اور کفتوری۔
- 15 کنعان کا پہلوٹھا صیدا تھا۔ کنعان ذیل کی قوموں کا باپ بھی تھا: حِثّی
- 16 یبوسی، اموری، جرجاسی،
- 17 حوی، عرقی، سینی،
- 18 اروادی، صماری اور حماتی۔ بعد میں کنعانی قبیلے اِتنے پھیل گئے
- 19 کہ اُن کی حدود شمال میں صیدا سے جنوب کی طرف جرار سے ہو کر غزہ تک اور وہاں سے مشرق کی طرف سدوم، عمورہ، ادمہ اور ضبوئیم سے ہو کر لَسع تک تھیں۔



<sup>20</sup> یہ سب حام کی اولاد ہیں، جو اُن کے اپنے اپنے قبیلے، اپنی اپنی زبان، اپنے اپنے ملک اور اپنی اپنی قوم کے مطابق درج ہیں۔

### سِم کی نسل

<sup>21</sup> سِم یافت کا بڑا بھائی تھا۔ اُس کے بھی بیٹے پیدا ہوئے۔ سِم تمام بنی عبر کا باپ ہے۔

<sup>22</sup> سِم کے بیٹے عیلام، اسور، ارفکسد، لُود اور آرام تھے۔

<sup>23</sup> آرام کے بیٹے عوض، حول، جتر اور مس تھے۔

<sup>24</sup> ارفکسد کا بیٹا سلح اور سلح کا بیٹا عبر تھا۔

<sup>25</sup> عبر کے ہاں دو بیٹے پیدا ہوئے۔ ایک کا نام فلج یعنی تقسیم تھا، کیونکہ اُن ایام میں دنیا تقسیم ہوئی۔ فلج کے بھائی کا نام یقطان تھا۔

<sup>26</sup> یقطان کے بیٹے الموداد، سلف، حصر ماوت، إراخ،

<sup>27</sup> ھدورام، اُوزال، دِقْلہ،

<sup>28</sup> عوبال، ابی مائیل، سبا،

<sup>29</sup> اوفیر، حویلہ اور یوباب تھے۔ یہ سب یقطان کے بیٹے تھے۔

<sup>30</sup> وہ میسا سے لے کر سفار اور مشرقی پہاڑی علاقے تک آباد تھے۔

<sup>31</sup> یہ سب سِم کی اولاد ہیں، جو اپنے اپنے قبیلے، اپنی اپنی زبان، اپنے اپنے ملک اور اپنی اپنی قوم کے مطابق درج ہیں۔

<sup>32</sup> یہ سب نوح کے بیٹوں کے قبیلے ہیں، جو اپنی نسلوں اور قوموں کے مطابق درج کئے گئے ہیں۔ سیلاب کے بعد تمام قومیں ان ہی سے نکل کر رُوئے زمین پر پھیل گئیں۔

## 11

## بابل کا بُرج

- <sup>1</sup> اُس وقت تک پوری دنیا کے لوگ ایک ہی زبان بولتے تھے۔
- <sup>2</sup> مشرق کی طرف بڑھتے بڑھتے وہ سِنعار کے ایک میدان میں پہنچ کر وہاں آباد ہوئے۔
- <sup>3</sup> تب وہ ایک دوسرے سے کہنے لگے، ”آؤ، ہم مٹی سے اینٹیں بنا کر انہیں آگ میں خوب پکائیں۔“ انہوں نے تعمیری کام کے لئے پتھر کی جگہ اینٹیں اور مسالے کی جگہ تارکول استعمال کیا۔
- <sup>4</sup> پھر وہ کہنے لگے، ”آؤ، ہم اپنے لئے شہر بنالیں جس میں ایسا بُرج ہو جو آسمان تک پہنچ جائے۔ پھر ہمارا نام قائم رہے گا اور ہم روئے زمین پر بکھر جانے سے بچ جائیں گے۔“
- <sup>5</sup> لیکن رب اُس شہر اور بُرج کو دیکھنے کے لئے اُتر آیا جسے لوگ بنا رہے تھے۔
- <sup>6</sup> رب نے کہا، ”یہ لوگ ایک ہی قوم ہیں اور ایک ہی زبان بولتے ہیں۔ اور یہ صرف اُس کا آغاز ہے جو وہ کرنا چاہتے ہیں۔ اب سے جو بھی وہ مل کر کرنا چاہیں گے اُس سے انہیں روکا نہیں جاسکے گا۔
- <sup>7</sup> اِس لئے آؤ، ہم دنیا میں اُتر کر اُن کی زبان کو درہم برہم کر دیں تاکہ وہ ایک دوسرے کی بات سمجھ نہ پائیں۔“
- <sup>8</sup> اِس طریقے سے رب نے انہیں تمام روئے زمین پر منتشر کر دیا، اور شہر کی تعمیر رُک گئی۔
- <sup>9</sup> اِس لئے شہر کا نام بابل یعنی ابتری ٹھہرا، کیونکہ رب نے وہاں تمام لوگوں کی زبان کو درہم برہم کر کے انہیں تمام روئے زمین پر منتشر کر دیا۔

سیم سے ابرام تک کا نسب نامہ  
<sup>10</sup> یہ سیم کا نسب نامہ ہے:

سیم 100 سال کا تھا جب اُس کا بیٹا ارفکسد پیدا ہوا۔ یہ سیلاب کے دو سال بعد ہوا۔

<sup>11</sup> اِس کے بعد وہ مزید 500 سال زندہ رہا۔ اُس کے اُورینے بیٹیاں بھی پیدا ہوئے۔

<sup>12</sup> ارفکسد 35 سال کا تھا جب سلح پیدا ہوا۔

<sup>13</sup> اِس کے بعد وہ مزید 403 سال زندہ رہا۔ اُس کے اُورینے بیٹیاں بھی پیدا ہوئے۔

<sup>14</sup> سلح 30 سال کا تھا جب عبر پیدا ہوا۔

<sup>15</sup> اِس کے بعد وہ مزید 403 سال زندہ رہا۔ اُس کے اُورینے بیٹیاں بھی پیدا ہوئے۔

<sup>16</sup> عبر 34 سال کا تھا جب فلج پیدا ہوا۔

<sup>17</sup> اِس کے بعد وہ مزید 430 سال زندہ رہا۔ اُس کے اُورینے بیٹیاں بھی پیدا ہوئے۔

<sup>18</sup> فلج 30 سال کا تھا جب رعو پیدا ہوا۔

<sup>19</sup> اِس کے بعد وہ مزید 209 سال زندہ رہا۔ اُس کے اُورینے بیٹیاں بھی پیدا ہوئے۔

<sup>20</sup> رعو 32 سال کا تھا جب سروج پیدا ہوا۔

<sup>21</sup> اِس کے بعد وہ مزید 207 سال زندہ رہا۔ اُس کے اُورینے بیٹیاں بھی پیدا ہوئے۔

<sup>22</sup> سروج 30 سال کا تھا جب نحور پیدا ہوا۔

<sup>23</sup> اِس کے بعد وہ مزید 200 سال زندہ رہا۔ اُس کے اُورینے بیٹیاں بھی پیدا ہوئے۔

24 نحر 29 سال کا تھا جب تارح پیدا ہوا۔

25 اُس کے بعد وہ مزید 119 سال زندہ رہا۔ اُس کے اور بیٹے بیٹیاں بھی پیدا ہوئے۔

26 تارح 70 سال کا تھا جب اُس کے بیٹے ابرام، نحر اور حاران پیدا ہوئے۔

27 یہ تارح کا نسب نامہ ہے: ابرام، نحر اور حاران تارح کے بیٹے تھے۔ لوط حاران کا بیٹا تھا۔

28 اپنے باپ تارح کی زندگی میں ہی حاران کسدیوں کے اور میں انتقال کر گیا جہاں وہ پیدا بھی ہوا تھا۔

29 باقی دونوں بیٹوں کی شادی ہوئی۔ ابرام کی بیوی کا نام سارئی تھا اور نحر کی بیوی کا نام ملکہ۔ ملکہ حاران کی بیٹی تھی، اور اُس کی ایک بہن بنام اسکہ تھی۔

30 سارئی بانجھ تھی، اُس لئے اُس کے بچے نہیں تھے۔

31 تارح کسدیوں کے اور سے روانہ ہو کر ملکِ کنعان کی طرف سفر کرنے لگا۔ اُس کے ساتھ اُس کا بیٹا ابرام، اُس کا پوتا لوط یعنی حاران کا بیٹا اور اُس کی بہو سارئی تھے۔ جب وہ حاران پہنچے تو وہاں آباد ہو گئے۔

32 تارح 205 سال کا تھا جب اُس نے حاران میں وفات پائی۔

## 12

### ابرام کی بلاہٹ

1 رب نے ابرام سے کہا، ”اپنے وطن، اپنے رشتے داروں اور اپنے باپ کے گھر کو چھوڑ کر اُس ملک میں چلا جا جو میں تجھے دکھاؤں گا۔

2 میں تجھ سے ایک بڑی قوم بناؤں گا، تجھے برکت دوں گا اور تیرے نام کو بہت بڑھاؤں گا۔ تو دوسروں کے لئے برکت کا باعث ہو گا۔  
 3 جو تجھے برکت دیں گے انہیں میں بھی برکت دوں گا۔ جو تجھ پر لعنت کرے گا اُس پر میں بھی لعنت کروں گا۔ دنیا کی تمام قومیں تجھ سے برکت پائیں گی۔“

4 ابرام نے رب کی سنی اور حاران سے روانہ ہوا۔ لوط اُس کے ساتھ تھا۔ اُس وقت ابرام 75 سال کا تھا۔

5 اُس کے ساتھ اُس کی بیوی سارئی اور اُس کا بھتیجا لوط تھے۔ وہ اپنے نوکر چاکروں سمیت اپنی پوری ملکیت بھی ساتھ لے گیا جو اُس نے حاران میں حاصل کی تھی۔ جلتے جلتے وہ کنعان پہنچے۔

6 ابرام اُس ملک میں سے گزر کر سکم کے مقام پر ٹھہر گیا جہاں مورہ کے بلوط کا درخت تھا۔ اُس زمانے میں ملک میں کنعانی قومیں آباد تھیں۔

7 وہاں رب ابرام پر ظاہر ہوا اور اُس سے کہا، ”میں تیری اولاد کو یہ ملک دوں گا۔“ اِس لئے اُس نے وہاں رب کی تعظیم میں قربان گاہ بنائی جہاں وہ اُس پر ظاہر ہوا تھا۔

8 وہاں سے وہ اُس پہاڑی علاقے کی طرف گیا جو بیت ایل کے مشرق میں ہے۔ وہاں اُس نے اپنا خیمہ لگایا۔ مغرب میں بیت ایل تھا اور مشرق میں عی۔ اِس جگہ پر بھی اُس نے رب کی تعظیم میں قربان گاہ بنائی اور رب کا نام لے کر عبادت کی۔

9 پھر ابرام دوبارہ روانہ ہو کر جنوب کے دشتِ نجب کی طرف چل پڑا۔

10 اُن دنوں میں ملک کنعان میں کال پڑا۔ کال اتنا سخت تھا کہ ابرام اُس سے بچنے کی خاطر کچھ دیر کے لئے مصر میں جا بسا، لیکن پردیسی کی حیثیت سے۔

11 جب وہ مصر کی سرحد کے قریب آئے تو اُس نے اپنی بیوی سارئی سے کہا، ”میں جانتا ہوں کہ تو کتنی خوب صورت ہے۔

12 مصری تجھے دیکھیں گے، پھر کہیں گے، ’یہ اِس کا شوہر ہے۔‘ نتیجے میں وہ مجھے مار ڈالیں گے اور تجھے زندہ چھوڑیں گے۔

13 اِس لئے لوگوں سے یہ کہتے رہنا کہ میں ابرام کی بہن ہوں۔ پھر میرے ساتھ اچھا سلوک کیا جائے گا اور میری جان تیرے سبب سے بچ جائے گی۔“

14 جب ابرام مصر پہنچا تو واقعی مصریوں نے دیکھا کہ سارئی نہایت ہی خوب صورت ہے۔

15 اور جب فرعون نے اُسے دیکھا تو اُنہوں نے فرعون کے سامنے سارئی کی تعریف کی۔ آخر کار اُسے محل میں پہنچایا گیا۔

16 فرعون نے سارئی کی خاطر ابرام پر احسان کر کے اُسے بھیڑ بکریاں، گائے پیل، گدھے گدھیاں، نوکر چاکر اور اونٹ دیئے۔

17 لیکن رب نے سارئی کے سبب سے فرعون اور اُس کے گھرانے میں سخت قسم کے امراض پھیلانے۔

18 آخر کار فرعون نے ابرام کو بلا کر کہا، ”تُو نے میرے ساتھ کیا کیا؟

تُو نے مجھے کیوں نہیں بتایا کہ سارئی تیری بیوی ہے؟

19 تُو نے کیوں کہا کہ وہ میری بہن ہے؟ اِس دھوکے کی بنا پر میں نے اُسے گھر میں رکھ لیا تا کہ اُس سے شادی کروں۔ دیکھ، تیری بیوی حاضر ہے۔ اِسے لے کر یہاں سے نکل جا!“

<sup>20</sup> پھر فرعون نے اپنے سپاہیوں کو حکم دیا، اور انہوں نے ابرام، اُس کی بیوی اور پوری ملکیت کو رخصت کر کے ملک سے روانہ کر دیا۔

## 13

ابرام اور لوط الگ ہو جاتے ہیں

<sup>1</sup> ابرام اپنی بیوی، لوط اور تمام جائیداد کو ساتھ لے کر مصر سے نکلا اور کنعان کے جنوبی علاقے دشتِ نجب میں واپس آیا۔

<sup>2</sup> ابرام نہایت دولت مند ہو گیا تھا۔ اُس کے پاس بہت سے مویشی اور سونا چاندی تھی۔

<sup>3</sup> وہاں سے جگہ بہ جگہ چلتے ہوئے وہ آخر کار بیت ایل سے ہو کر اُس مقام تک پہنچ گیا جہاں اُس نے شروع میں اپنا ڈیرا لگایا تھا اور جو بیت ایل اور عی کے درمیان تھا۔

<sup>4</sup> وہاں جہاں اُس نے قربان گاہ بنائی تھی اُس نے رب کا نام لے کر اُس کی عبادت کی۔

<sup>5</sup> لوط کے پاس بھی بہت سی بھیڑ بکریاں، گائے بیل اور خیمے تھے۔  
<sup>6</sup> نتیجہ یہ نکلا کہ آخر کار وہ مل کر نہ رہ سکے، کیونکہ اتنی جگہ نہیں تھی کہ دونوں کے ریوڑ ایک ہی جگہ پر چر سکیں۔

<sup>7</sup> ابرام اور لوط کے چرواہے آپس میں جھگڑنے لگے۔ (اِس زمانے میں کنعانی اور فرزی بھی ملک میں آباد تھے۔)

<sup>8</sup> تب ابرام نے لوط سے بات کی، ”ایسا نہیں ہونا چاہئے کہ تیرے اور میرے درمیان جھگڑا ہو یا تیرے چرواہوں اور میرے چرواہوں کے درمیان۔ ہم تو بھائی ہیں۔“

9 کیا ضرورت ہے کہ ہم مل کر رہیں جبکہ تو آسانی سے اس ملک کی کسی اور جگہ رہ سکتا ہے۔ بہتر ہے کہ تو مجھ سے الگ ہو کر کہیں اور رہے۔ اگر تو بائیں ہاتھ جائے تو میں دائیں ہاتھ جاؤں گا، اور اگر تو دائیں ہاتھ جائے تو میں بائیں ہاتھ جاؤں گا۔“

10 لوط نے اپنی نظر اٹھا کر دیکھا کہ دریائے یردن کے پورے علاقے میں ضُغرتک پانی کی کثرت ہے۔ وہ رب کے باغ یا ملکِ مصر کی مانند تھا، کیونکہ اُس وقت رب نے سدوم اور عمورہ کو تباہ نہیں کیا تھا۔

11 چنانچہ لوط نے دریائے یردن کے پورے علاقے کو چن لیا اور مشرق کی طرف جا بسا۔ یوں دونوں رشتے دار ایک دوسرے سے جدا ہو گئے۔

12 ابرام ملکِ کنعان میں رہا جبکہ لوط یردن کے علاقے کے شہروں کے درمیان آباد ہو گیا۔ وہاں اُس نے اپنے خیمے سدوم کے قریب لگا دیئے۔  
13 لیکن سدوم کے باشندے نہایت شریر تھے، اور اُن کے رب کے خلاف نگاہ نہایت مکروہ تھے۔

### رب کا ابرام کے ساتھ دوبارہ وعدہ

14 لوط ابرام سے جدا ہوا تو رب نے ابرام سے کہا، ”اپنی نظر اٹھا کر چاروں طرف یعنی شمال، جنوب، مشرق اور مغرب کی طرف دیکھ۔  
15 جو بھی زمین تجھے نظر آئے اُسے میں تجھے اور تیری اولاد کو ہمیشہ کے لئے دیتا ہوں۔

16 میں تیری اولاد کو خاک کی طرح بے شمار ہونے دوں گا۔ جس طرح خاک کے ذرے گنے نہیں جا سکتے اُسی طرح تیری اولاد بھی گنی نہیں جا سکے گی۔



17 چنانچہ اُنھ کر اس ملک کی ہر جگہ چل پھر، کیونکہ میں اسے تجھے دیتا ہوں۔“

18 ابرام روانہ ہوا۔ چلتے چلتے اُس نے اپنے ڈیرے حبرون کے قریب ممرے کے درختوں کے پاس لگائے۔ وہاں اُس نے رب کی تعظیم میں قربان گاہ بنائی۔

## 14

### ابرام لوط کو چھڑاتا ہے

1 کنعان میں جنگ ہوئی۔ بیرون ملک کے چار بادشاہوں نے کنعان کے پانچ بادشاہوں سے جنگ کی۔ بیرون ملک کے بادشاہ یہ تھے: سنعار سے امرافل، الاسر سے اریوک، عیلام سے کدرلا عمر اور جوئیم سے تدعال۔  
2 کنعان کے بادشاہ یہ تھے: سدوم سے برع، عموره سے برشع، ادمہ سے سنیاب، ضبوئیم سے شمیر اور بالع یعنی ضغر کا بادشاہ۔

3 کنعان کے ان پانچ بادشاہوں کا اتحاد ہوا تھا اور وہ وادی سدیم میں جمع ہوئے تھے۔) اب سدیم نہیں ہے، کیونکہ اُس کی جگہ بحیرہ مُردار آ گیا ہے۔)

4 کدرلا عمر نے بارہ سال تک اُن پر حکومت کی تھی، لیکن تیرہویں سال وہ باغی ہو گئے تھے۔

5 اب ایک سال کے بعد کدرلا عمر اور اُس کے اتحادی اپنی فوجوں کے ساتھ آئے۔ پہلے اُنہوں نے عستارات قرنیم میں رفائیوں کو، هام میں زوزیوں کو، سوی قریتائم میں ایمیوں کو

6 اور حوریوں کو اُن کے پہاڑی علاقے سعیر میں شکست دی۔ یوں وہ ایل فاران تک پہنچ گئے جو ریگستان کے کنارے پر ہے۔

<sup>7</sup> پھر وہ واپس آئے اور عینِ مصفات یعنی قادس پہنچے۔ انہوں نے عمالقیوں کے پورے علاقے کو تباہ کر دیا اور حصصون ثمر میں آباد اموریوں کو بھی شکست دی۔

<sup>8</sup> اُس وقت سدوم، عموره، ادمہ، ضبوئیم اور بالع یعنی ضغر کے بادشاہ اُن سے لڑنے کے لئے سدیم کی وادی میں جمع ہوئے۔

<sup>9</sup> اِن پانچ بادشاہوں نے عیلام کے بادشاہ کدرا لُعمر، جوئیم کے بادشاہ تدعال، سنعار کے بادشاہ امرافل اور الاسر کے بادشاہ اریوک کا مقابلہ کیا۔  
<sup>10</sup> اِس وادی میں تارکول کے متعدد گڑھے تھے۔ جب باغی بادشاہ شکست کھا کر بھاگنے لگے تو سدوم اور عموره کے بادشاہ اِن گڑھوں میں گر گئے جبکہ باقی تین بادشاہ بچ کر پہاڑی علاقے میں فرار ہوئے۔

<sup>11</sup> فتح مند بادشاہ سدوم اور عموره کا تمام مال تمام کھانے والی چیزوں سمیت لوٹ کر واپس چل دیئے۔

<sup>12</sup> ابرام کا بھتیجا لوط سدوم میں رہتا تھا، اِس لئے وہ اُسے بھی اُس کی ملکیت سمیت چھین کر ساتھ لے گئے۔

<sup>13</sup> لیکن ایک آدمی نے جو بچ نکلا تھا عبرانی مرد ابرام کے پاس آکر اُسے سب کچھ بتا دیا۔ اُس وقت وہ ممرے کے درختوں کے پاس آباد تھا۔ ممرے اموری تھا۔ وہ اور اُس کے بھائی اسکال اور عانیر ابرام کے اتحادی تھے۔

<sup>14</sup> جب ابرام کو پتا چلا کہ بھتیجے کو گرفتار کر لیا گیا ہے تو اُس نے اپنے گھر میں پیدا ہوئے تمام جنگ آزمودہ غلاموں کو جمع کر کے دان تک دشمن کا تعاقب کیا۔ اُس کے ساتھ 318 افراد تھے۔

<sup>15</sup> وہاں اُس نے اپنے بندوں کو گروہوں میں تقسیم کر کے رات کے وقت دشمن پر حملہ کیا۔ دشمن شکست کھا کر بھاگ گیا اور ابرام نے دمشق

کے شمال میں واقع خوبہ تک اُس کا تعاقب کیا۔  
 16 وہ اُن سے لوٹا ہوا تمام مال واپس لے آیا۔ لوط، اُس کی جائیداد، عورتیں اور باقی قیدی بھی دشمن کے قبضے سے بچ نکلے۔

### ملک صدق، سالم کا بادشاہ

17 جب ابرام کدرلا عمر اور اُس کے اتحادیوں پر فتح پانے کے بعد واپس پہنچا تو سدوم کا بادشاہ اُس سے ملنے کے لئے وادی سَوی میں آیا۔ (اس سے آج کل بادشاہ کی وادی کہا جاتا ہے۔)

18 سالم کا بادشاہ ملک صدق بھی وہاں پہنچا۔ وہ اپنے ساتھ روٹی اور مے لے آیا۔ ملک صدق اللہ تعالیٰ کا امام تھا۔

19 اُس نے ابرام کو برکت دے کر کہا، ”ابرام پر اللہ تعالیٰ کی برکت ہو، جو آسمان و زمین کا خالق ہے۔“

20 اللہ تعالیٰ مبارک ہو جس نے تیرے دشمنوں کو تیرے ہاتھ میں کر دیا ہے۔“ ابرام نے اُسے تمام مال کا دسواں حصہ دیا۔

21 سدوم کے بادشاہ نے ابرام سے کہا، ”مجھے میرے لوگ واپس کر دیں اور باقی چیزیں اپنے پاس رکھ لیں۔“

22 لیکن ابرام نے اُس سے کہا، ”میں نے رب سے قسم کھائی ہے، اللہ تعالیٰ سے جو آسمان و زمین کا خالق ہے

23 کہ میں اُس میں سے کچھ نہیں لوں گا جو آپ کا ہے، چاہے وہ دھاگا یا جوتی کا تسمہ ہی کیوں نہ ہو۔ ایسا نہ ہو کہ آپ کہیں، میں نے ابرام کو دولت مند بنا دیا ہے۔“

24 سوائے اُس کھانے کے جو میرے آدمیوں نے راستے میں کھایا ہے میں کچھ قبول نہیں کروں گا۔ لیکن میرے اتحادی غنیر، اسکال اور مرے

ضرور اپنا اپنا حصہ لیں۔“

## 15

### ابرام کے ساتھ رب کا عہد

<sup>1</sup> اِس کے بعد رب رویا میں ابرام سے ہم کلام ہوا، ”ابرام، مت ڈر۔ میں ہی تیری سپر ہوں، میں ہی تیرا بہت بڑا اجر ہوں۔“

<sup>2</sup> لیکن ابرام نے اعتراض کیا، ”اے رب قادرِ مطلق، تُو مجھے کیا دے گا جبکہ ابھی تک میرے ہاں کوئی بچہ نہیں ہے اور اِلیٰ عزردمشقی میری میراث پائے گا۔“

<sup>3</sup> تُو نے مجھے اولاد نہیں بخشی، اِس لئے میرے گھرانے کا نوکر میرا وارث ہو گا۔“

<sup>4</sup> تب ابرام کو اللہ سے ایک اور کلام ملا۔ ”یہ آدمی اِلیٰ عزرتیرا وارث نہیں ہو گا بلکہ تیرا اپنا ہی بیٹا تیرا وارث ہو گا۔“

<sup>5</sup> رب نے اُسے باہر لے جا کر کہا، ”آسمان کی طرف دیکھ اور ستاروں کو گننے کی کوشش کر۔ تیری اولاد اتنی ہی بے شمار ہو گی۔“

<sup>6</sup> ابرام نے رب پر بھروسہ رکھا۔ اِس بنا پر اللہ نے اُسے راست باز قرار دیا۔

<sup>7</sup> پھر رب نے اُس سے کہا، ”میں رب ہوں جو تجھے کسادیوں کے اُور سے یہاں لے آیا تا کہ تجھے یہ ملک میراث میں دے دوں۔“

<sup>8</sup> ابرام نے پوچھا، ”اے رب قادرِ مطلق، میں کس طرح جانوں کہ اِس ملک پر قبضہ کروں گا؟“

<sup>9</sup> جواب میں رب نے کہا، ”میرے حضور ایک تین سالہ گائے، ایک تین سالہ بکری اور ایک تین سالہ مینڈھا لے آ۔ ایک قری اور ایک کبوتر کا بچہ بھی لے آنا۔“

10 ابرام نے ایسا ہی کیا اور پھر ہر ایک جانور کو دو حصوں میں کاٹ کر اُن کو ایک دوسرے کے آمنے سامنے رکھ دیا۔ لیکن پرندوں کو اُس نے سالم رہنے دیا۔

11 شکاری پرندے اُن پر اُترنے لگے، لیکن ابرام اُنہیں بھگاتا رہا۔

12 جب سورج ڈوبنے لگا تو ابرام پر گہری نیند طاری ہوئی۔ اُس پر دہشت اور اندھیرا ہی اندھیرا چھا گیا۔

13 پھر رب نے اُس سے کہا، ”جان لے کہ تیری اولاد ایسے ملک میں رہے گی جو اُس کا نہیں ہو گا۔ وہاں وہ اجنبی اور غلام ہو گی، اور اُس پر 400 سال تک بہت ظلم کیا جائے گا۔

14 لیکن میں اُس قوم کی عدالت کروں گا جس نے اُسے غلام بنایا ہو گا۔ اِس کے بعد وہ بڑی دولت پا کر اُس ملک سے نکلیں گے۔

15 تو خود عمر رسیدہ ہو کر سلامتی کے ساتھ انتقال کر کے اپنے باپ دادا سے جاملے گا اور دفنایا جائے گا۔

16 تیری اولاد کی چوتھی پشت غیروطن سے واپس آئے گی، کیونکہ اُس وقت تک میں اموریوں کو برداشت کروں گا۔ لیکن آخر کار اُن کے گناہ اتنے سنگین ہو جائیں گے کہ میں اُنہیں ملک کنعان سے نکال دوں گا۔“

17 سورج غروب ہوا۔ اندھیرا چھا گیا۔ اچانک ایک دھواں دار تنور اور ایک بھڑکتی ہوئی مشعل نظر آئی اور جانوروں کے دو دو ٹکڑوں کے بیچ میں سے گزرے۔

18 اُس وقت رب نے ابرام کے ساتھ عہد کیا۔ اُس نے کہا، ”میں یہ ملک مصر کی سرحد سے فرات تک تیری اولاد کو دوں گا،

19 اگرچہ ابھی تک اِس میں قینی، قیزی، قدمونی،

20 حتیٰ، فرزی، رفاہی،

21 اموری، کنعانی، جرجاسی اور ییوسی آباد ہیں۔“

## 16

### ہاجرہ اور اسمعیل

1 اب تک ابرام کی بیوی سارئی کے کوئی بچہ نہیں ہوا تھا۔ لیکن انہوں نے ایک مصری لونڈی رکھی تھی جس کا نام ہاجرہ تھا،  
2 اور ایک دن سارئی نے ابرام سے کہا، ”رب نے مجھے بچے پیدا کرنے سے محروم رکھا ہے، اس لئے میری لونڈی کے ساتھ ہم بستر ہوں۔ شاید مجھے اُس کی معرفت بچہ مل جائے۔“

ابرام نے سارئی کی بات مان لی۔

3 چنانچہ سارئی نے اپنی مصری لونڈی ہاجرہ کو اپنے شوہر ابرام کو دے دیا تاکہ وہ اُس کی بیوی بن جائے۔ اُس وقت ابرام کو کنعان میں بستے ہوئے دس سال ہو گئے تھے۔

4 ابرام ہاجرہ سے ہم بستر ہوا تو وہ اُمید سے ہو گئی۔ جب ہاجرہ کو یہ معلوم ہوا تو وہ اپنی مالکن کو حقیر جاننے لگی۔

5 تب سارئی نے ابرام سے کہا، ”جو ظلم مجھ پر کیا جا رہا ہے وہ آپ ہی پر آئے۔ میں نے خود اسے آپ کے بازوؤں میں دے دیا تھا۔ اب جب اسے معلوم ہوا ہے کہ اُمید سے ہے تو مجھے حقیر جاننے لگی ہے۔ رب میرے اور آپ کے درمیان فیصلہ کرے۔“

6 ابرام نے جواب دیا، ”دیکھو، یہ تمہاری لونڈی ہے اور تمہارے اختیار میں ہے۔ جو تمہارا جی چاہے اُس کے ساتھ کرو۔“

اس پر سارئی اُس سے اتنا بُرا سلوک کرنے لگی کہ ہاجرہ فرار ہو گئی۔

7 رب کے فرشتے کو ہاجرہ ریگستان کے اُس چشمے کے قریب ملی جو سُور کے راستے پر ہے۔

8 اُس نے کہا، ”سارئی کی لونڈی ہاجرہ، تُو کہاں سے آرہی ہے اور کہاں جا رہی ہے؟“ ہاجرہ نے جواب دیا، ”میں اپنی مالکن سارئی سے فرار ہو رہی ہوں۔“

9 رب کے فرشتے نے اُس سے کہا، ”اپنی مالکن کے پاس واپس چلی جا اور اُس کے تابع رہ۔“

10 میں تیری اولادِ اتنی بڑھاؤں گا کہ اُسے گناہیں جاسکے گا۔“

11 رب کے فرشتے نے مزید کہا، ”تُو اُمید سے ہے۔ ایک بیٹا پیدا ہو گا۔ اُس کا نام اسمعیل یعنی ’اللہ سنتا ہے‘ رکھ، کیونکہ رب نے مصیبت میں تیری آواز سنی۔“

12 وہ جنگلی گدھے کی مانند ہو گا۔ اُس کا ہاتھ ہر ایک کے خلاف اور ہر ایک کا ہاتھ اُس کے خلاف ہو گا۔ تو بھی وہ اپنے تمام بھائیوں کے سامنے آباد رہے گا۔“

13 رب کے اُس کے ساتھ بات کرنے کے بعد ہاجرہ نے اُس کا نام ’اتا ایل روئی‘ یعنی ’تُو ایک معبود ہے جو مجھے دیکھتا ہے‘ رکھا۔ اُس نے کہا، ”یکامیں نے واقعی اُس کے پیچھے دیکھا ہے جس نے مجھے دیکھا ہے؟“

14 اِس لئے اُس جگہ کے کنوئیں کا نام بیرلُحی روئی یعنی ’اُس زندہ ہستی کا کنواں جو مجھے دیکھتا ہے‘ پڑ گیا۔ وہ قادم اور برد کے درمیان واقع ہے۔

15 ہاجرہ واپس گئی، اور اُس کے بیٹا پیدا ہوا۔ ابرام نے اُس کا نام اسمعیل رکھا۔

16 اُس وقت ابرام 86 سال کا تھا۔

## 17

## عہد کا نشان: ختنہ

<sup>1</sup> جب ابرام 99 سال کا تھا تو رب اُس پر ظاہر ہوا۔ اُس نے کہا، ”میں اللہ قادرِ مطلق ہوں۔ میرے حضور چلتا رہ اور بے الزام ہو۔“  
<sup>2</sup> میں تیرے ساتھ اپنا عہد باندھوں گا اور تیری اولاد کو بہت ہی زیادہ بڑھا دوں گا۔“

<sup>3</sup> ابرام منہ کے بل گر گیا، اور اللہ نے اُس سے کہا،  
<sup>4</sup> ”میرا تیرے ساتھ عہد ہے کہ تُو بہت قوموں کا باپ ہو گا۔“  
<sup>5</sup> اب سے تُو ابرام یعنی ’عظیم باپ‘ نہیں کہلائے گا بلکہ تیرا نام ابراہیم یعنی ’بہت قوموں کا باپ‘ ہو گا۔ کیونکہ میں نے تجھے بہت قوموں کا باپ بنا دیا ہے۔  
<sup>6</sup> میں تجھے بہت ہی زیادہ اولاد بخش دوں گا، اتنی کہ قومیں بنیں گی۔ تجھ سے بادشاہ بھی نکلیں گے۔

<sup>7</sup> میں اپنا عہد تیرے اور تیری اولاد کے ساتھ نسل در نسل قائم کروں گا، ایک ابدی عہد جس کے مطابق میں تیرا اور تیری اولاد کا خدا ہوں گا۔  
<sup>8</sup> تُو اس وقت ملکِ کنعان میں پردیسی ہے، لیکن میں اس پورے ملک کو تجھے اور تیری اولاد کو دیتا ہوں۔ یہ ہمیشہ تک اُن کا ہی رہے گا، اور میں اُن کا خدا ہوں گا۔“

<sup>9</sup> اللہ نے ابراہیم سے یہ بھی کہا، ”تجھے اور تیری اولاد کو نسل در نسل میرے عہد کی شرائط پوری کرنی ہیں۔“

<sup>10</sup> اس کی ایک شرط یہ ہے کہ ہر ایک مرد کا ختنہ کیا جائے۔

<sup>11</sup> اپنا ختنہ کراؤ۔ یہ ہمارے آپس کے عہد کا ظاہری نشان ہو گا۔



12 لازم ہے کہ تو اور تیری اولاد نسل در نسل اپنے ہر ایک بیٹے کا آٹھویں دن ختنہ کروائیں۔ یہ اصول اُس پر بھی لاگو ہے جو تیرے گھر میں رہتا ہے لیکن تجھ سے رشتہ نہیں رکھتا، چاہے وہ گھر میں پیدا ہوا ہو یا کسی اجنبی سے خریدا گیا ہو۔

13 گھر کے ہر ایک مرد کا ختنہ کرنا لازم ہے، خواہ وہ گھر میں پیدا ہوا ہو یا کسی اجنبی سے خریدا گیا ہو۔ یہ اس بات کا نشان ہو گا کہ میرا تیرے ساتھ عہد ہمیشہ تک قائم رہے گا۔

14 جس مرد کا ختنہ نہ کیا گیا اُسے اُس کی قوم میں سے مٹایا جائے گا، کیونکہ اُس نے میرے عہد کی شرائط پوری نہ کیں۔“

15 اللہ نے ابراہیم سے یہ بھی کہا، ”اپنی بیوی سارٹی کا نام بھی بدل دینا۔ اب سے اُس کا نام سارٹی نہیں بلکہ سارہ یعنی شہزادی ہو گا۔“

16 میں اُسے برکت بخشوں گا اور تجھے اُس کی معرفت بیٹا دوں گا۔ میں اُسے یہاں تک برکت دوں گا کہ اُس سے قومیں بلکہ قوموں کے بادشاہ نکلیں گے۔“

17 ابراہیم منہ کے بل گر گیا۔ لیکن دل ہی دل میں وہ ہنس پڑا اور سوچا، ”یہ کس طرح ہو سکتا ہے؟ میں تو 100 سال کا ہوں۔ ایسے آدمی کے ہاں بچہ کس طرح پیدا ہو سکتا ہے؟ اور سارہ جیسی عمر رسیدہ عورت کے بچہ کس طرح پیدا ہو سکتا ہے؟ اُس کی عمر تو 90 سال ہے۔“

18 اُس نے اللہ سے کہا، ”ہاں، اسمعیل ہی تیرے سامنے جیتا رہے۔“

19 اللہ نے کہا، ”نہیں، تیری بیوی سارہ کے ہاں بیٹا پیدا ہو گا۔ تو اُس کا نام اسحاق یعنی ’وہ ہنستا ہے‘ رکھنا۔ میں اُس کے اور اُس کی اولاد کے ساتھ ابدی عہد باندھوں گا۔“

20 میں اسمعیل کے سلسلے میں بھی تیری درخواست پوری کروں گا۔ میں اُسے بھی برکت دے کر پہلے پہولنے دوں گا اور اُس کی اولاد بہت ہی زیادہ بڑھا دوں گا۔ وہ بارہ رئیسوں کا باپ ہو گا، اور میں اُس کی معرفت ایک بڑی قوم بناؤں گا۔

21 لیکن میرا عہد اسحاق کے ساتھ ہو گا، جو عین ایک سال کے بعد سارہ کے ہاں پیدا ہو گا۔“

22 اللہ کی ابراہیم کے ساتھ بات ختم ہوئی، اور وہ اُس کے پاس سے آسمان پر چلا گیا۔

23 اُسی دن ابراہیم نے اللہ کا حکم پورا کیا۔ اُس نے گھر کے ہر ایک مرد کا ختنہ کروایا، اپنے بیٹے اسمعیل کا بھی اور اُن کا بھی جو اُس کے گھر میں رہتے لیکن اُس سے رشتہ نہیں رکھتے تھے، چاہے وہ اُس کے گھر میں پیدا ہوئے تھے یا خریدے گئے تھے۔

24 ابراہیم 99 سال کا تھا جب اُس کا ختنہ ہوا،

25 جبکہ اُس کا بیٹا اسمعیل 13 سال کا تھا۔

26 دونوں کا ختنہ اُسی دن ہوا۔

27 ساتھ ساتھ گھرانے کے تمام باقی مردوں کا ختنہ بھی ہوا، بشمول اُن کے جن کا ابراہیم کے ساتھ رشتہ نہیں تھا، چاہے وہ گھر میں پیدا ہوئے یا کسی اجنبی سے خریدے گئے تھے۔

## 18

مرے میں ابراہیم کے تین مہمان

1 ایک دن رب مرے کے درختوں کے پاس ابراہیم پر ظاہر ہوا۔ ابراہیم

اپنے خیمے کے دروازے پر بیٹھا تھا۔ دن کی گرمی عروج پر تھی۔

<sup>2</sup> اچانک اُس نے دیکھا کہ تین مرد میرے سامنے کھڑے ہیں۔ اُنہیں دیکھتے ہی وہ خیمے سے اُن سے ملنے کے لئے دوڑا اور منہ کے بل گر کر سجدہ کیا۔

<sup>3</sup> اُس نے کہا، ”میرے آقا، اگر مجھ پر آپ کے کرم کی نظر ہے تو آگے نہ بڑھیں بلکہ کچھ دیر اپنے بندے کے گھر ٹھہریں۔

<sup>4</sup> اگر اجازت ہو تو میں کچھ پانی لے آؤں تاکہ آپ اپنے پاؤں دھو کر درخت کے سائے میں آرام کر سکیں۔

<sup>5</sup> ساتھ ساتھ میں آپ کے لئے تھوڑا بہت کھانا بھی لے آؤں تاکہ آپ تقویت پا کر آگے بڑھ سکیں۔ مجھے یہ کرنے دیں، کیونکہ آپ اپنے خادم کے گھر آگئے ہیں۔“ اُنہوں نے کہا، ”ٹھیک ہے۔ جو کچھ تُو نے کہا ہے وہ کر۔“

<sup>6</sup> ابراہیم خیمے کی طرف دوڑ کر سارہ کے پاس آیا اور کہا، ”جلدی کرو! 16 کلو گرام بہترین میدہ لے اور اُسے گوندھ کر روٹیاں بنا۔“

<sup>7</sup> پھر وہ بھاگ کر بیلوں کے پاس پہنچا۔ اُن میں سے اُس نے ایک موٹا تازہ بچھڑا چن لیا جس کا گوشت نرم تھا اور اُسے اپنے نوکر کو دیا جس نے جلدی سے اُسے تیار کیا۔

<sup>8</sup> جب کھانا تیار تھا تو ابراہیم نے اُسے لے کر لسی اور دودھ کے ساتھ اپنے مہمانوں کے آگے رکھ دیا۔ وہ کھانے لگے اور ابراہیم اُن کے سامنے درخت کے سائے میں کھڑا رہا۔

<sup>9</sup> اُنہوں نے پوچھا، ”تیری بیوی سارہ کہاں ہے؟“ اُس نے جواب دیا، ”خیمے میں۔“

<sup>10</sup> رب نے کہا، ”عین ایک سال کے بعد میں واپس آؤں گا تو تیری بیوی سارہ کے بیٹا ہو گا۔“

سارہ یہ باتیں سن رہی تھی، کیونکہ وہ اُس کے پیچھے خیمے کے دروازے کے پاس تھی۔

<sup>11</sup> دونوں میاں بیوی بوڑھے ہو چکے تھے اور سارہ اُس عمر سے گزر چکی تھی جس میں عورتوں کے بچے پیدا ہوتے ہیں۔

<sup>12</sup> اِس لئے سارہ اندر ہی اندر ہنس پڑی اور سوچا، ”یہ کیسے ہو سکتا ہے؟ کیا جب میں بڑھا پے کے باعث گھسے پھٹے لباس کی مانند ہوں تو جوانی کے جو بن کا لطف اُٹھاؤں؟ اور میرا شوہر بھی بوڑھا ہے۔“

<sup>13</sup> رب نے ابراہیم سے پوچھا، ”سارہ کیوں ہنس رہی ہے؟ وہ کیوں کہہ رہی ہے، ’کیا واقعی میرے ہاں بچہ پیدا ہو گا جبکہ میں اتنی عمر رسیدہ ہوں؟‘

<sup>14</sup> کیا رب کے لئے کوئی کام ناممکن ہے؟ ایک سال کے بعد مقررہ وقت پر میں واپس آؤں گا تو سارہ کے بیٹا ہو گا۔“

<sup>15</sup> سارہ ڈر گئی۔ اُس نے جھوٹ بول کر انکار کیا، ”میں نہیں ہنس رہی تھی۔“

رب نے کہا، ”نہیں، تو ضرور ہنس رہی تھی۔“

### ابراہیم سدوم کے لئے منت کرتا ہے

<sup>16</sup> پھر مہمان اُٹھ کر روانہ ہوئے اور نیچے وادی میں سدوم کی طرف دیکھنے لگے۔ ابراہیم انہیں رخصت کرنے کے لئے ساتھ ساتھ چل رہا تھا۔

<sup>17</sup> رب نے دل میں کہا، ”میں ابراہیم سے وہ کام کیوں چھپائے رکھوں جو میں کرنے کے لئے جا رہا ہوں؟

<sup>18</sup> اِسی سے تو ایک بڑی اور طاقت ور قوم نکلے گی اور اِسی سے میں دنیا کی تمام قوموں کو برکت دوں گا۔

19 اُسی کو میں نے چن لیا ہے تاکہ وہ اپنی اولاد اور اپنے بعد کے گھرانے کو حکم دے کہ وہ رب کی راہ پر چل کر راست اور منصفانہ کام کریں۔ کیونکہ اگر وہ ایسا کریں تو رب ابراہیم کے ساتھ اپنا وعدہ پورا کرے گا۔“

20 پھر رب نے کہا، ”سدوم اور عموره کی بدی کے باعث لوگوں کی آہیں بلند ہو رہی ہیں، کیونکہ اُن سے بہت سنگین نگاہ سرزد ہو رہے ہیں۔“  
21 میں اُتر کر اُن کے پاس جا رہا ہوں تاکہ دیکھوں کہ یہ الزام واقعی سچ ہیں جو مجھ تک پہنچے ہیں۔ اگر ایسا نہیں ہے تو میں یہ جاننا چاہتا ہوں۔“

22 دوسرے دو آدمی سدوم کی طرف آگے نکلے جبکہ رب کچھ دیر کے لئے وہاں ٹھہرا رہا اور ابراہیم اُس کے سامنے کھڑا رہا۔

23 پھر اُس نے قریب آ کر اُس سے بات کی، ”کیا تو راست بازوں کو بھی شریروں کے ساتھ تباہ کر دے گا؟“

24 ہو سکتا ہے کہ شہر میں 50 راست باز ہوں۔ کیا تو پھر بھی شہر کو برباد کر دے گا اور اُسے اُن 50 کے سبب سے معاف نہیں کرے گا؟

25 یہ کیسے ہو سکتا ہے کہ تُو بے قصوروں کو شریروں کے ساتھ ہلاک کر دے؟ یہ تو ناممکن ہے کہ تُو نیک اور شریروں کو ایک جیسا سلوک کرے۔ کیا لازم نہیں کہ پوری دنیا کا منصف انصاف کرے؟“

26 رب نے جواب دیا، ”اگر مجھے شہر میں 50 راست باز مل جائیں تو اُن کے سبب سے تمام کو معاف کر دوں گا۔“

27 ابراہیم نے کہا، ”میں معافی چاہتا ہوں کہ میں نے رب سے بات کرنے کی جرأت کی ہے اگرچہ میں خاک اور راکھ ہی ہوں۔“

28 لیکن ہو سکتا ہے کہ صرف 45 راست باز اُس میں ہوں۔ کیا تو پھر بھی اُن پانچ لوگوں کی کمی کے سبب سے پورے شہر کو تباہ کرے گا؟“ اُس نے کہا، ”اگر مجھے 45 بھی مل جائیں تو اُسے برباد نہیں کروں گا۔“

29 ابراہیم نے اپنی بات جاری رکھی، ”اور اگر صرف 40 نیک لوگ ہوں تو؟“ رب نے کہا، ”میں اُن 40 کے سبب سے انہیں چھوڑ دوں گا۔“

30 ابراہیم نے کہا، ”رب غصہ نہ کرے کہ میں ایک دفعہ اور بات کروں۔ شاید وہاں صرف 30 ہوں۔“ اُس نے جواب دیا، ”پھر بھی انہیں چھوڑ دوں گا۔“

31 ابراہیم نے کہا، ”میں معافی چاہتا ہوں کہ میں نے رب سے بات کرنے کی جرأت کی ہے۔ اگر صرف 20 پائے جائیں؟“ رب نے کہا، ”میں 20 کے سبب سے شہر کو برباد کرنے سے باز رہوں گا۔“

32 ابراہیم نے ایک آخری دفعہ بات کی، ”رب غصہ نہ کرے اگر میں ایک اور بار بات کروں۔ شاید اُس میں صرف 10 پائے جائیں۔“ رب نے کہا، ”میں اُسے اُن 10 لوگوں کے سبب سے بھی برباد نہیں کروں گا۔“

33 ان باتوں کے بعد رب چلا گیا اور ابراہیم اپنے گھر کو لوٹ آیا۔

## 19

### سدوم اور عموره کی تباہی

1 شام کے وقت یہ دو فرشتے سدوم پہنچے۔ لوط شہر کے دروازے پر بیٹھا تھا۔ جب اُس نے انہیں دیکھا تو کھڑے ہو کر اُن سے ملنے گیا اور منہ کے بل گر کر سجدہ کیا۔

2 اُس نے کہا، ”صاحبو، اپنے بندے کے گھر تشریف لائیں تاکہ اپنے پاؤں دھو کر رات کو ٹھہریں اور پھر کل صبح سویرے اُٹھ کر اپنا سفر جاری

رکھیں۔“ اُنہوں نے کہا، ”کوئی بات نہیں، ہم چوک میں رات گزاریں گے۔“

<sup>3</sup> لیکن لوط نے اُنہیں بہت مجبور کیا، اور آخر کار وہ اُس کے ساتھ اُس کے گھر آئے۔ اُس نے اُن کے لئے کھانا پکایا اور بے خمیری روٹی بنائی۔ پھر اُنہوں نے کھانا کھایا۔

<sup>4</sup> وہ ابھی سونے کے لئے لیٹے نہیں تھے کہ شہر کے جوانوں سے لے کر بوڑھوں تک تمام مردوں نے لوط کے گھر کو گھیر لیا۔

<sup>5</sup> اُنہوں نے آواز دے کر لوط سے کہا، ”وہ آدمی کہاں ہیں جو رات کے وقت تیرے پاس آئے؟ اُن کو باہر لے آتا کہ ہم اُن کے ساتھ حرام کاری کریں۔“

<sup>6</sup> لوط اُن سے ملنے باہر گیا۔ اُس نے اپنے پیچھے دروازہ بند کر لیا

<sup>7</sup> اور کہا، ”میرے بھائیو، ایسا مت کرو، ایسی بدکاری نہ کرو۔

<sup>8</sup> دیکھو، میری دو کنواری بیٹیاں ہیں۔ اُنہیں میں تمہارے پاس باہر لے آتا ہوں۔ پھر جو جی چاہے اُن کے ساتھ کرو۔ لیکن ان آدمیوں کو چھوڑ دو، کیونکہ وہ میرے مہمان ہیں۔“

<sup>9</sup> اُنہوں نے کہا، ”راستے سے ہٹ جا! دیکھو، یہ شخص جب ہمارے پاس آیا تھا تو اجنبی تھا، اور اب یہ ہم پر حاکم بننا چاہتا ہے۔ اب تیرے ساتھ اُن سے زیادہ بُرا سلوک کریں گے۔“ وہ اُسے مجبور کرتے کرتے دروازے کو توڑنے کے لئے آگے بڑھے۔

<sup>10</sup> لیکن عین وقت پر اندر کے آدمی لوط کو پکڑ کر اندر لے آئے، پھر دروازہ دوبارہ بند کر دیا۔

<sup>11</sup> اُنہوں نے چھوٹوں سے لے کر بڑوں تک باہر کے تمام آدمیوں کو اندھا کر دیا، اور وہ دروازے کو ڈھونڈتے ڈھونڈتے تھک گئے۔

12 دونوں آدمیوں نے لوط سے کہا، ”کیا تیرا کوئی اور رشتہ دار اس شہر میں رہتا ہے، مثلاً کوئی داماد یا بیٹا بیٹی؟ سب کو ساتھ لے کر یہاں سے چلا جا،

13 کیونکہ ہم یہ مقام تباہ کرنے کو ہیں۔ اس کے باشندوں کی بدی کے باعث لوگوں کی آہیں بلند ہو کر رب کے حضور پہنچ گئی ہیں، اس لئے اُس نے ہمیں اس کو تباہ کرنے کے لئے بھیجا ہے۔“

14 لوط گھر سے نکلا اور اپنے دامادوں سے بات کی جن کا اُس کی بیٹیوں کے ساتھ رشتہ ہو چکا تھا۔ اُس نے کہا، ”جلدی کرو، اس جگہ سے نکلو، کیونکہ رب اس شہر کو تباہ کرنے کو ہے۔“ لیکن اُس کے دامادوں نے اسے مذاق ہی سمجھا۔

15 جب پو پھٹنے لگی تو دونوں آدمیوں نے لوط کو بہت سمجھایا اور کہا، ”جلدی کر! اپنی بیوی اور دونوں بیٹیوں کو ساتھ لے کر چلا جا، ورنہ جب شہر کو سزا دی جائے گی تو تو بھی ہلاک ہو جائے گا۔“

16 تو بھی وہ جھجکا رہا۔ آخر کار دونوں نے لوط، اُس کی بیوی اور بیٹیوں کے ہاتھ پکڑ کر انہیں شہر کے باہر تک پہنچا دیا، کیونکہ رب کو لوط پر ترس آتا تھا۔

17 جوں ہی وہ انہیں باہر لے آئے اُن میں سے ایک نے کہا، ”اپنی جان بچا کر چلا جا۔ پیچھے مڑ کر نہ دیکھنا۔ میدان میں کہیں نہ ٹھہرنا بلکہ پہاڑوں میں پناہ لینا، ورنہ تو ہلاک ہو جائے گا۔“

18 لیکن لوط نے اُن سے کہا، ”نہیں میرے آقا، ایسا نہ ہو۔“

19 تیرے بندے کو تیری نظرِ کرم حاصل ہوئی ہے اور تو نے میری جان بچانے میں بہت مہربانی کر دکھائی ہے۔ لیکن میں پہاڑوں میں پناہ نہیں لے سکتا۔ وہاں پہنچنے سے پہلے یہ مصیبت مجھ پر آن پڑے گی اور میں ہلاک ہو جاؤں گا۔



20 دیکھ، قریب ہی ایک چھوٹا قصبہ ہے۔ وہ اتنا نزدیک ہے کہ میں اُس طرف ہجرت کر سکتا ہوں۔ مجھے وہاں پناہ لینے دے۔ وہ چھوٹا ہی ہے، نا؟ پھر میری جان بچے گی۔“

21 اُس نے کہا، ”چلو، ٹھیک ہے۔ تیری یہ درخواست بھی منظور ہے۔ میں یہ قصبہ تباہ نہیں کروں گا۔

22 لیکن بھاگ کر وہاں پناہ لے، کیونکہ جب تک تو وہاں پہنچ نہ جائے میں کچھ نہیں کر سکتا۔“ اس لئے قصبے کا نام ضُغریعنی چھوٹا ہے۔

23 جب لوط ضُغر پہنچا تو سورج نکلا ہوا تھا۔

24 تب رب نے آسمان سے سدوم اور عمورہ پر گندھک اور آگ برسائی۔

25 یوں اُس نے اُس پورے میدان کو اُس کے شہروں، باشندوں اور تمام ہریالی سمیت تباہ کر دیا۔

26 لیکن فرار ہوتے وقت لوط کی بیوی نے پیچھے مڑ کر دیکھا تو وہ فوراً نمک کا ستون بن گئی۔

27 ابراہیم صبح سویرے اُٹھ کر اُس جگہ واپس آیا جہاں وہ کل رب کے سامنے کھڑا ہوا تھا۔

28 جب اُس نے نیچے سدوم، عمورہ اور پوری وادی کی طرف نظر کی تو وہاں سے بھٹے کا سا دھواں اُٹھ رہا تھا۔

29 یوں اللہ نے ابراہیم کو یاد کیا جب اُس نے اُس میدان کے شہر تباہ

کئے۔ کیونکہ وہ انہیں تباہ کرنے سے پہلے لوط کو جو اُن میں آباد تھا وہاں سے نکال لایا۔

لوط اور اُس کی بیٹیاں

30 لوط اور اُس کی بیٹیاں زیادہ دیر تک صُغر میں نہ ٹھہرے۔ وہ روانہ ہو کر پہاڑوں میں آباد ہوئے، کیونکہ لوط صُغر میں رہنے سے ڈرتا تھا۔ وہاں اُنہوں نے ایک غار کو اپنا گھر بنا لیا۔

31 ایک دن بڑی بیٹی نے چھوٹی سے کہا، ”ابو بوڑھا ہے اور یہاں کوئی مرد ہے نہیں جس کے ذریعے ہمارے بچے پیدا ہو سکیں۔

32 آؤ، ہم ابو کو مے پلائیں۔ جب وہ نشے میں دھت ہو تو ہم اُس کے ساتھ ہم بستر ہو کر اپنے لئے اولاد پیدا کریں تاکہ ہماری نسل قائم رہے۔“

33 اُس رات اُنہوں نے اپنے باپ کو مے پلائی۔ جب وہ نشے میں تھا تو بڑی بیٹی اندر جا کر اُس کے ساتھ ہم بستر ہوئی۔ چونکہ لوط ہوش میں نہیں تھا اس لئے اُسے کچھ بھی معلوم نہ ہوا۔

34 اگلے دن بڑی بہن نے چھوٹی بہن سے کہا، ”پچھلی رات میں ابو سے ہم بستر ہوئی۔ آؤ، آج رات کو ہم اُسے دوبارہ مے پلائیں۔ جب وہ نشے میں دھت ہو تو تم اُس کے ساتھ ہم بستر ہو کر اپنے لئے اولاد پیدا کرنا تاکہ ہماری نسل قائم رہے۔“

35 چنانچہ اُنہوں نے اُس رات بھی اپنے باپ کو مے پلائی۔ جب وہ نشے میں تھا تو چھوٹی بیٹی اُٹھ کر اُس کے ساتھ ہم بستر ہوئی۔ اس بار بھی وہ ہوش میں نہیں تھا، اس لئے اُسے کچھ بھی معلوم نہ ہوا۔

36 یوں لوط کی بیٹیاں اپنے باپ سے اُمید سے ہوئیں۔

37 بڑی بیٹی کے ہاں بیٹا پیدا ہوا۔ اُس نے اُس کا نام موآب رکھا۔ اُس سے موآبی نکلے ہیں۔

38 چھوٹی بیٹی کے ہاں بھی بیٹا پیدا ہوا۔ اُس نے اُس کا نام بن عمی رکھا۔ اُس سے عمونی نکلے ہیں۔

## 20

## ابراہیم اور ابی مَلِک

<sup>1</sup> ابراہیم وہاں سے جنوب کی طرف دشتِ نَجَب میں چلا گیا اور قادس اور سُور کے درمیان جا بسا۔ کچھ دیر کے لئے وہ جرار میں ٹھہرا، لیکن اجنبی کی حیثیت سے۔

<sup>2</sup> وہاں اُس نے لوگوں کو بتایا، ”سارہ میری بہن ہے۔“ اِس لئے جرار کے بادشاہ ابی مَلِک نے کسی کو بھجوا دیا کہ اُسے محل میں لے آئے۔

<sup>3</sup> لیکن رات کے وقت اللہ خواب میں ابی مَلِک پر ظاہر ہوا اور کہا، ”موت تیرے سر پر کھڑی ہے، کیونکہ جو عورت تُو اپنے گھر لے آیا ہے وہ شادی شدہ ہے۔“

<sup>4</sup> اصل میں ابی مَلِک ابھی تک سارہ کے قریب نہیں گیا تھا۔ اُس نے کہا، ”میرے آقا، کیا تُو ایک بے قصور قوم کو بھی ہلاک کرے گا؟“  
<sup>5</sup> کیا ابراہیم نے مجھ سے نہیں کہا تھا کہ سارہ میری بہن ہے؟ اور سارہ نے اُس کی ہاں میں ہاں ملائی۔ میری نیت اچھی تھی اور میں نے غلط کام نہیں کیا۔“

<sup>6</sup> اللہ نے کہا، ”ہاں، میں جانتا ہوں کہ اِس میں تیری نیت اچھی تھی۔ اِس لئے میں نے تجھے میرا نگاہ کرنے اور اُسے چھونے سے روک دیا۔

<sup>7</sup> اب اُس عورت کو اُس کے شوہر کو واپس کر دے، کیونکہ وہ نبی ہے اور تیرے لئے دعا کرے گا۔ پھر تُو نہیں مرے گا۔ لیکن اگر تُو اُسے واپس نہیں کرے گا تو جان لے کہ تیری اور تیرے لوگوں کی موت یقینی ہے۔“

<sup>8</sup> ابی مَلِک نے صبح سویرے اُٹھ کر اپنے تمام کارندوں کو یہ سب کچھ بتایا۔ یہ سن کر اُن پر دہشت چھا گئی۔

9 پھر ابی ملک نے ابراہیم کو بُلا کر کہا، ”آپ نے ہمارے ساتھ کیا کیا ہے؟ میں نے آپ کے ساتھ کیا غلط کام کیا کہ آپ نے مجھے اور میری سلطنت کو اتنے سنگین جرم میں پھنسا دیا ہے؟ جو سلوک آپ نے ہمارے ساتھ کر دکھایا ہے وہ کسی بھی شخص کے ساتھ نہیں کرنا چاہئے۔“  
10 آپ نے یہ کیوں کیا؟“

11 ابراہیم نے جواب دیا، ”میں نے اپنے دل میں کہا کہ یہاں کے لوگ اللہ کا خوف نہیں رکھتے ہوں گے، اس لئے وہ میری بیوی کو حاصل کرنے کے لئے مجھے قتل کر دیں گے۔“

12 حقیقت میں وہ میری بہن بھی ہے۔ وہ میرے باپ کی بیٹی ہے اگرچہ اُس کی اور میری ماں فرق ہیں۔ یوں میں اُس سے شادی کر سکا۔

13 پھر جب اللہ نے ہونے دیا کہ میں اپنے باپ کے گھرانے سے نکل کر ادھر ادھر پھروں تو میں نے اپنی بیوی سے کہا، ”مجھ پر یہ مہربانی کر کہ جہاں بھی ہم جائیں میرے بارے میں کہہ دینا کہ وہ میرا بھائی ہے۔“

14 پھر ابی ملک نے ابراہیم کو بھیڑ بکریاں، گائے بیل، غلام اور لونڈیاں دے کر اُس کی بیوی سارہ کو اُسے واپس کر دیا۔

15 اُس نے کہا، ”میرا ملک آپ کے لئے کھلا ہے۔ جہاں جی چاہے اُس میں جا بسیں۔“

16 سارہ سے اُس نے کہا، ”میں آپ کے بھائی کو چاندی کے ہزار سکے دیتا ہوں۔ اس سے آپ اور آپ کے لوگوں کے سامنے آپ کے ساتھ کئے گئے ناروا سلوک کا ازالہ ہو اور آپ کو بے قصور قرار دیا جائے۔“

17-18 تب ابراہیم نے اللہ سے دعا کی اور اللہ نے ابی ملک، اُس کی بیوی اور اُس کی لونڈیوں کو شفا دی، کیونکہ رب نے ابی ملک کے گھرانے

کی تمام عورتوں کو سارہ کے سبب سے بانجھ بنا دیا تھا۔ لیکن اب اُن کے ہاں دوبارہ بچے پیدا ہونے لگے۔

## 21

### اسحاق کی پیدائش

<sup>1</sup> تب رب نے سارہ کے ساتھ ویسا ہی کیا جیسا اُس نے فرمایا تھا۔ جو وعدہ اُس نے سارہ کے بارے میں کیا تھا اُسے اُس نے پورا کیا۔

<sup>2</sup> وہ حاملہ ہوئی اور بیٹا پیدا ہوا۔ عین اُس وقت بوڑھے ابراہیم کے ہاں بیٹا پیدا ہوا جو اللہ نے مقرر کر کے اُسے بتایا تھا۔

<sup>3</sup> ابراہیم نے اپنے اِس بیٹے کا نام اسحاق یعنی ’وہ ہنستا ہے‘ رکھا۔

<sup>4</sup> جب اسحاق آٹھ دن کا تھا تو ابراہیم نے اُس کا ختنہ کرایا، جس طرح اللہ نے اُسے حکم دیا تھا۔

<sup>5</sup> جب اسحاق پیدا ہوا اُس وقت ابراہیم 100 سال کا تھا۔

<sup>6</sup> سارہ نے کہا، ”اللہ نے مجھے ہنسایا، اور ہر کوئی جو میرے بارے میں یہ سنے گا ہنسنے گا۔“

<sup>7</sup> اِس سے پہلے کون ابراہیم سے یہ کہنے کی جرأت کر سکتا تھا کہ سارہ اپنے بچوں کو دودھ پلائے گی؟ اور اب میرے ہاں بیٹا پیدا ہوا ہے، اگرچہ ابراہیم بوڑھا ہو گیا ہے۔“

<sup>8</sup> اسحاق بڑا ہوتا گیا۔ جب اُس کا دودھ چھڑایا گیا تو ابراہیم نے اُس کے لئے بڑی ضیافت کی۔

### ابراہیم ہاجرہ اور اسمعیل کو نکال دیتا ہے

<sup>9</sup> ایک دن سارہ نے دیکھا کہ مصری لونڈی ہاجرہ کا بیٹا اسمعیل اسحاق کا مذاق اڑا رہا ہے۔

10 اُس نے ابراہیم سے کہا، ”اِس لونڈی اور اُس کے بیٹے کو گھر سے نکال دیں، کیونکہ وہ میرے بیٹے اسحاق کے ساتھ میراث نہیں پائے گا۔“

11 ابراہیم کو یہ بات بہت بُری لگی۔ آخر اسمعیل بھی اُس کا بیٹا تھا۔

12 لیکن اللہ نے اُس سے کہا، ”جو بات سارہ نے اپنی لونڈی اور اُس کے بیٹے کے بارے میں کہی ہے وہ تجھے بُری نہ لگے۔ سارہ کی بات مان لے، کیونکہ تیری نسل اسحاق ہی سے قائم رہے گی۔“

13 لیکن میں اسمعیل سے بھی ایک قوم بناؤں گا، کیونکہ وہ تیرا بیٹا ہے۔“

14 ابراہیم صبح سویرے اُٹھا۔ اُس نے روٹی اور پانی کی مشک ہاجرہ کے کندھوں پر رکھ کر اُسے لڑکے کے ساتھ گھر سے نکال دیا۔ ہاجرہ چلتے چلتے بیرسبع کے ریگستان میں ادھر ادھر پھرنے لگی۔

15 پھر پانی ختم ہو گیا۔ ہاجرہ لڑکے کو کسی جھاڑی کے نیچے چھوڑ کر

16 کوئی 300 فٹ دُور بیٹھ گئی۔ کیونکہ اُس نے دل میں کہا، ”میں اُسے مرتے نہیں دیکھ سکتی۔“ وہ وہاں بیٹھ کر رونے لگی۔

17 لیکن اللہ نے بیٹے کی روتی ہوئی آواز سن لی۔ اللہ کے فرشتے نے آسمان پر سے پکار کر ہاجرہ سے بات کی، ”ہاجرہ، کیا بات ہے؟ مت ڈر، کیونکہ اللہ نے لڑکے کا جو وہاں پڑا ہے رونا سن لیا ہے۔“

18 اُٹھ، لڑکے کو اُٹھا کر اُس کا ہاتھ تھام لے، کیونکہ میں اُس سے ایک بڑی قوم بناؤں گا۔“

19 پھر اللہ نے ہاجرہ کی آنکھیں کھول دیں، اور اُس کی نظر ایک کنوئیں پر پڑی۔ وہ وہاں گئی اور مشک کو پانی سے بھر کر لڑکے کو پلایا۔

20 اللہ لڑکے کے ساتھ تھا۔ وہ جوان ہوا اور تیرانداز بن کر بیابان میں رہنے لگا۔

21 جب وہ فاران کے ریگستان میں رہتا تھا تو اُس کی ماں نے اُسے ایک مصری عورت سے بیاہ دیا۔

### ابی ملک کے ساتھ عہد

22 اُن دنوں میں ابی ملک اور اُس کے سپاہ سالار فیکل نے ابراہیم سے کہا، ”جو کچھ بھی آپ کرتے ہیں اللہ آپ کے ساتھ ہے۔

23 اب مجھ سے اللہ کی قسم کھائیں کہ آپ مجھے اور میری آلِ اولاد کو دھوکا نہیں دیں گے۔ مجھ پر اور اس ملک پر جس میں آپ پر دیسی ہیں وہی مہربانی کریں جو میں نے آپ پر کی ہے۔“

24 ابراہیم نے جواب دیا، ”میں قسم کھاتا ہوں۔“

25 پھر اُس نے ابی ملک سے شکایت کرتے ہوئے کہا، ”آپ کے بندوں نے ہمارے ایک کنوئیں پر قبضہ کر لیا ہے۔“

26 ابی ملک نے کہا، ”مجھے نہیں معلوم کہ کس نے ایسا کیا ہے۔ آپ نے بھی مجھے نہیں بتایا۔ آج میں پہلی دفعہ یہ بات سن رہا ہوں۔“

27 تب ابراہیم نے ابی ملک کو بھیڑ بکریاں اور گائے پیل دیئے، اور دونوں نے ایک دوسرے کے ساتھ عہد باندھا۔

28 پھر ابراہیم نے بھیڑ کے سات مادہ بچوں کو الگ کر لیا۔

29 ابی ملک نے پوچھا، ”آپ نے یہ کیوں کیا؟“

30 ابراہیم نے جواب دیا، ”بھیڑ کے ان سات بچوں کو مجھ سے لے لیں۔

یہ اس کے گواہ ہوں کہ میں نے اس کنوئیں کو کھودا ہے۔“

31 اس لئے اُس جگہ کا نام بیر سبع یعنی ’قسم کا کنواں‘ رکھا گیا، کیونکہ وہاں اُن دونوں مردوں نے قسم کھائی۔

<sup>32</sup> یوں اُنہوں نے بیرسبع میں ایک دوسرے سے عہد باندھا۔ پھر ابی مَلِک اور فیکل فلسٹیوں کے ملک واپس چلے گئے۔

<sup>33</sup> اِس کے بعد ابراہیم نے بیرسبع میں جھاؤ کا درخت لگایا۔ وہاں اُس نے رب کا نام لے کر اُس کی عبادت کی جو ابدی خدا ہے۔

<sup>34</sup> ابراہیم بہت عرصے تک فلسٹیوں کے ملک میں آباد رہا، لیکن اجنبی کی حیثیت سے۔

## 22

### ابراہیم کی آزمائش

<sup>1</sup> کچھ عرصے کے بعد اللہ نے ابراہیم کو آزمایا۔ اُس نے اُس سے کہا، ”ابراہیم!“ اُس نے جواب دیا، ”جی، میں حاضر ہوں۔“

<sup>2</sup> اللہ نے کہا، ”اپنے اکلوتے بیٹے اسحاق کو جسے تُو پیار کرتا ہے ساتھ لے کر موریاہ کے علاقے میں چلا جا۔ وہاں میں تجھے ایک پہاڑ دکھاؤں گا۔ اُس پر اپنے بیٹے کو قربان کر دے۔ اُسے ذبح کر کے قربان گاہ پر جلا دینا۔“

<sup>3</sup> صبح سویرے ابراہیم اُٹھا اور اپنے گدھے پر زین کسا۔ اُس نے اپنے ساتھ دو نوکروں اور اپنے بیٹے اسحاق کو لیا۔ پھر وہ قربانی کو جلانے کے لئے لکڑی کاٹ کر اُس جگہ کی طرف روانہ ہوا جو اللہ نے اُسے بتائی تھی۔

<sup>4</sup> سفر کرتے کرتے تیسرے دن قربانی کی جگہ ابراہیم کو دُور سے نظر آئی۔



<sup>5</sup> اُس نے نوکروں سے کہا، ”یہاں گدھے کے پاس ٹھہرو۔ میں لڑکے کے ساتھ وہاں جا کر پرستش کروں گا۔ پھر ہم تمہارے پاس واپس آجائیں گے۔“

<sup>6</sup> ابراہیم نے قربانی کو جلانے کے لئے لکڑیاں اسحاق کے کندھوں پر رکھ دیں اور خود چھری اور آگ جلانے کے لئے انگاروں کا برتن اٹھایا۔ دونوں چل دیئے۔

<sup>7</sup> اسحاق بولا، ”ابو!“ ابراہیم نے کہا، ”جی بیٹا۔“ ”ابو، آگ اور لکڑیاں تو ہمارے پاس ہیں، لیکن قربانی کے لئے بھیڑ یا بکری کہاں ہے؟“  
<sup>8</sup> ابراہیم نے جواب دیا، ”اللہ خود قربانی کے لئے جانور مہیا کرے گا، بیٹا۔“ وہ آگے بڑھ گئے۔

<sup>9</sup> جلتے جلتے وہ اُس مقام پر پہنچے جو اللہ نے اُس پر ظاہر کیا تھا۔ ابراہیم نے وہاں قربان گاہ بنائی اور اُس پر لکڑیاں ترتیب سے رکھ دیں۔ پھر اُس نے اسحاق کو باندھ کر لکڑیوں پر رکھ دیا  
<sup>10</sup> اور چھری پکڑ لی تاکہ اپنے بیٹے کو ذبح کرے۔

<sup>11</sup> عین اُسی وقت رب کے فرشتے نے آسمان پر سے اُسے آواز دی، ”ابراہیم، ابراہیم!“ ابراہیم نے کہا، ”جی، میں حاضر ہوں۔“

<sup>12</sup> فرشتے نے کہا، ”اپنے بیٹے پر ہاتھ نہ چلا، نہ اُس کے ساتھ کچھ کر۔ اب میں نے جان لیا ہے کہ تُو اللہ کا خوف رکھتا ہے، کیونکہ تُو اپنے اکلوتے بیٹے کو بھی مجھے دینے کے لئے تیار ہے۔“

<sup>13</sup> اچانک ابراہیم کو ایک مینڈھا نظر آیا جس کے سینگ گنجان جھاڑیوں میں پھنسے ہوئے تھے۔ ابراہیم نے اُسے ذبح کر کے اپنے بیٹے کی جگہ قربانی کے طور پر جلا دیا۔

14 اُس نے اُس مقام کا نام ”رب مہیا کرتا ہے“ رکھا۔ اِس لئے آج تک کہا جاتا ہے، ”رب کے پہاڑ پر مہیا کیا جاتا ہے۔“

15 رب کے فرشتے نے ایک بار پہر آسمان پر سے پکار کر اُس سے بات کی۔

16 ”رب کا فرمان ہے، میری ذات کی قسَم، چونکہ تُو نے یہ کیا اور اپنے اکلوتے بیٹے کو مجھے پیش کرنے کے لئے تیار تھا

17 اِس لئے میں تجھے برکت دوں گا اور تیری اولاد کو آسمان کے ستاروں اور ساحل کی ریت کی طرح بے شمار ہونے دوں گا۔ تیری اولاد اپنے دشمنوں کے شہروں کے دروازوں پر قبضہ کرے گی۔

18 چونکہ تُو نے میری سنی اِس لئے تیری اولاد سے دنیا کی تمام قومیں برکت پائیں گی۔“

19 اِس کے بعد ابراہیم اپنے نوکروں کے پاس واپس آیا، اور وہ مل کر بیرسبع لوٹے۔ وہاں ابراہیم آباد رہا۔

20 اِن واقعات کے بعد ابراہیم کو اطلاع ملی، ”آپ کے بھائی نحر کی بیوی ملکہ کے ہاں بھی بیٹے پیدا ہوئے ہیں۔“

21 اُس کے پہلوٹھے عوض کے بعد بوز، قوایل (ارام کا باپ)،

22 کسد، حزو، فلداس، اِدلاف اور بتوایل پیدا ہوئے ہیں۔“

23 ملکہ اور نحر کے ہاں یہ آٹھ بیٹے پیدا ہوئے۔ (بت وایل ربقہ کا باپ تھا)۔

24 نحر کی حرم کا نام رومہ تھا۔ اُس کے ہاں بھی بیٹے پیدا ہوئے جن کے نام طبخ، جاحم، تخص اور معکہ ہیں۔

- <sup>1</sup> سارہ 127 سال کی عمر میں حبرون میں انتقال کر گئی۔
- <sup>2</sup> اُس زمانے میں حبرون کا نام قَرِیت اربع تھا، اور وہ ملکِ کنعان میں تھا۔ ابراہیم نے اُس کے پاس آ کر ماتم کیا۔
- <sup>3</sup> پھر وہ جنازے کے پاس سے اُٹھا اور حِتیوں سے بات کی۔ اُس نے کہا،
- <sup>4</sup> ”میں آپ کے درمیان پردیسی اور غیر شہری کی حیثیت سے رہتا ہوں۔ مجھے قبر کے لئے زمین بیچیں تاکہ اپنی بیوی کو اپنے گھر سے لے جا کر دفن کر سکوں۔“
- <sup>5-6</sup> حِتیوں نے جواب دیا، ”ہمارے آقا، ہماری بات سنیں! آپ ہمارے درمیان اللہ کے رئیس ہیں۔ اپنی بیوی کو ہماری بہترین قبر میں دفن کریں۔ ہم میں سے کوئی نہیں جو آپ سے اپنی قبر کا انکار کرے گا۔“
- <sup>7</sup> ابراہیم اُٹھا اور ملک کے باشندوں یعنی حِتیوں کے سامنے تعظیماً جھک گیا۔
- <sup>8</sup> اُس نے کہا، ”اگر آپ اس کے لئے تیار ہیں کہ میں اپنی بیوی کو اپنے گھر سے لے جا کر دفن کروں تو صُحْر کے بنٹے عفرون سے میری سفارش کریں
- <sup>9</sup> کہ وہ مجھے مکفیلہ کا غاریبچ دے۔ وہ اُس کا ہے اور اُس کے کھیت کے کنارے پر ہے۔ میں اُس کی پوری قیمت دینے کے لئے تیار ہوں تاکہ آپ کے درمیان رہتے ہوئے میرے پاس قبر بھی ہو۔“
- <sup>10</sup> عفرون حِتیوں کی جماعت میں موجود تھا۔ ابراہیم کی درخواست پر اُس نے اُن تمام حِتیوں کے سامنے جو شہر کے دروازے پر جمع تھے جواب دیا،
- <sup>11</sup> ”نہیں، میرے آقا! میری بات سنیں۔ میں آپ کو یہ کھیت اور اُس

میں موجود غار دے دیتا ہوں۔ سب جو حاضر ہیں میرے گواہ ہیں، میں یہ آپ کو دیتا ہوں۔ اپنی بیوی کو وہاں دفن کر دیں۔“  
 12 ابراہیم دوبارہ ملک کے باشندوں کے سامنے ادباً جھک گیا۔

13 اُس نے سب کے سامنے عفرون سے کہا، ”مہربانی کر کے میری بات پر غور کریں۔ میں کہیت کی پوری قیمت ادا کروں گا۔ اُسے قبول کریں تاکہ وہاں اپنی بیوی کو دفن کر سکوں۔“  
 14-15 عفرون نے جواب دیا، ”میرے آقا، سنیں۔ اس زمین کی قیمت صرف 400 چاندی کے سکے ہے۔\* آپ کے اور میرے درمیان یہ کیا ہے؟ اپنی بیوی کو دفن کر دیں۔“

16 ابراہیم نے عفرون کی مطلوبہ قیمت مان لی اور سب کے سامنے چاندی کے 400 سکے تول کر عفرون کو دے دیئے۔ اس کے لئے اُس نے اُس وقت کے رائج باٹ استعمال کئے۔

17 چنانچہ مکفیلہ میں عفرون کی زمین ابراہیم کی ملکیت ہو گئی۔ یہ زمین ممرے کے مشرق میں تھی۔ اُس میں کہیت، کہیت کا غار اور کہیت کی حدود میں موجود تمام درخت شامل تھے۔

18 حِتیوں کی پوری جماعت نے جو شہر کے دروازے پر جمع تھی زمین کے انتقال کی تصدیق کی۔

19 پھر ابراہیم نے اپنی بیوی سارہ کو ملکِ کنعان کے اُس غار میں دفن کیا جو ممرے یعنی حبرون کے مشرق میں واقع مکفیلہ کے کہیت میں تھا۔  
 20 اس طریقے سے یہ کہیت اور اُس کا غار حِتیوں سے ابراہیم کے نام پر منتقل کر دیا گیا تاکہ اُس کے پاس قبر ہو۔

\* 23:14-400 چاندی کے سکے: تقریباً ساڑھے چار کلوگرام چاندی۔

## 24

## اسحاق اور ربکہ

<sup>1</sup> ابراہیم اب بہت بوڑھا ہو گیا تھا۔ رب نے اُسے ہر لحاظ سے برکت دی تھی۔

<sup>2</sup> ایک دن اُس نے اپنے گھر کے سب سے بزرگ نوکر سے جو اُس کی جائیداد کا پورا انتظام چلاتا تھا بات کی۔ ”قسم کے لئے اپنا ہاتھ میری ران کے نیچے رکھو۔“

<sup>3</sup> رب کی قسم کھاؤ جو آسمان و زمین کا خدا ہے کہ تم ان کنعانیوں میں سے جن کے درمیان میں رہتا ہوں میرے بیٹے کے لئے بیوی نہیں لاؤ گے <sup>4</sup> بلکہ میرے وطن میں میرے رشتے داروں کے پاس جاؤ گے اور اُن ہی میں سے میرے بیٹے کے لئے بیوی لاؤ گے۔“

<sup>5</sup> اُس کے نوکر نے کہا، ”شاید وہ عورت میرے ساتھ یہاں آنا نہ چاہے۔ کیا میں اس صورت میں آپ کے بیٹے کو اُس وطن میں واپس لے جاؤں جس سے آپ نکلے ہیں؟“

<sup>6</sup> ابراہیم نے کہا، ”خبردار! اُسے ہرگز واپس نہ لے جانا۔“

<sup>7</sup> رب جو آسمان کا خدا ہے اپنا فرشتہ تمہارے آگے بھیجے گا، اس لئے تم وہاں میرے بیٹے کے لئے بیوی چننے میں ضرور کامیاب ہو گے۔ کیونکہ وہی مجھے میرے باپ کے گھر اور میرے وطن سے یہاں لے آیا ہے، اور اُسی نے قسم کھا کر مجھ سے وعدہ کیا ہے کہ میں کنعان کا یہ ملک تیری اولاد کو دوں گا۔

<sup>8</sup> اگر وہاں کی عورت یہاں آنا نہ چاہے تو پھر تم اپنی قسم سے آزاد ہو گے۔ لیکن کسی صورت میں بھی میرے بیٹے کو وہاں واپس نہ لے جانا۔“

9 ابراہیم کے نوکر نے اپنا ہاتھ اُس کی ران کے نیچے رکھ کر قسم کھائی کہ میں سب کچھ ایسا ہی کروں گا۔  
10 پھر وہ اپنے آقا کے دس اوتوں پر قیمتی تحفے لاد کر مسوپتامیہ کی طرف روانہ ہوا۔ چلتے چلتے وہ نخور کے شہر پہنچ گیا۔

11 اُس نے اوتوں کو شہر کے باہر کنوئیں کے پاس بٹھایا۔ شام کا وقت تھا جب عورتیں کنوئیں کے پاس آکر پانی بھرتی تھیں۔  
12 پھر اُس نے دعا کی، ”اے رب میرے آقا ابراہیم کے خدا، مجھے آج کامیابی بخش اور میرے آقا ابراہیم پر مہربانی کر۔“

13 اب میں اس چشمے پر کھڑا ہوں، اور شہر کی بیٹیاں پانی بہرنے کے لئے آرہی ہیں۔  
14 میں اُن میں سے کسی سے کہوں گا، ’ذرا اپنا گھڑا نیچے کر کے مجھے پانی پلائیں۔‘ اگر وہ جواب دے، ’پی لیں، میں آپ کے اوتوں کو بھی پانی پلا دیتی ہوں،‘ تو وہ وہی ہو گی جسے تو نے اپنے خادم اسحاق کے لئے چن رکھا ہے۔ اگر ایسا ہوا تو میں جان لوں گا کہ تو نے میرے آقا پر مہربانی کی ہے۔“

15 وہ ابھی دعا کر رہی رہا تھا کہ ربقہ شہر سے نکل آئی۔ اُس کے کندھے پر گھڑا تھا۔ وہ بتوایل کی بیٹی تھی (بت وایل ابراہیم کے بھائی نخور کی بیوی ملکہ کا بیٹا تھا)۔

16 ربقہ نہایت خوب صورت جوان لڑکی تھی، اور وہ کنواری بھی تھی۔ وہ چشمے تک اُتری، اپنا گھڑا بھرا اور پھر واپس اوپر آئی۔

17 ابراہیم کا نوکر دوڑ کر اُس سے ملا۔ اُس نے کہا، ”ذرا مجھے اپنے گھڑے سے تھوڑا سا پانی پلائیں۔“

18 ربقہ نے کہا، ”جناب، پی لیں۔“ جلدی سے اُس نے اپنے گھڑے کو کندھے پر سے اتار کر ہاتھ میں پکڑا تا کہ وہ پی سکے۔

19 جب وہ پینے سے فارغ ہوا تو ربقہ نے کہا، ”میں آپ کے اوٹوں کے لئے بھی پانی لے آتی ہوں۔ وہ بھی پورے طور پر اپنی پیاس بجھائیں۔“

20 جلدی سے اُس نے اپنے گھڑے کا پانی حوض میں اُنڈیل دیا اور پھر بھاگ کر کنوئیں سے اتنا پانی لاتی رہی کہ تمام اوٹوں کی پیاس بجھ گئی۔

21 اتنے میں ابراہیم کا آدمی خاموشی سے اُسے دیکھتا رہا، کیونکہ وہ جاننا چاہتا تھا کہ یکار ب مجھے سفر کی کامیابی بخشے گا یا نہیں۔

22 اونٹ پانی پینے سے فارغ ہوئے تو اُس نے ربقہ کو سونے کی ایک تہ اور دو کنگن دیئے۔ تہ کا وزن تقریباً 6 گرام تھا اور کنگنوں کا 120 گرام۔

23 اُس نے پوچھا، ”آپ کس کی بیٹی ہیں؟ کیا اُس کے ہاں اتنی جگہ ہے کہ ہم وہاں رات گزار سکیں؟“

24 ربقہ نے جواب دیا، ”میرا باپ بتوایل ہے۔ وہ نخور اور ملکاح کا بیٹا ہے۔“

25 ہمارے پاس بھوسا اور چارا ہے۔ رات گزارنے کے لئے بھی کافی جگہ ہے۔“

26 یہ سن کر ابراہیم کے نوکر نے رب کو سجدہ کیا۔

27 اُس نے کہا، ”میرے آقا ابراہیم کے خدا کی تعجید ہو جس کے کرم اور وفاداری نے میرے آقا کو نہیں چھوڑا۔ رب نے مجھے سیدھا میرے مالک کے رشتے داروں تک پہنچایا ہے۔“

28 لڑکی بھاگ کر اپنی ماں کے گھر چل گئی۔ وہاں اُس نے سب کچھ بتا دیا جو ہوا تھا۔

30-29 جب ربقہ کے بھائی لابن نے نتھ اور بہن کی کلاٹیوں میں کنگنوں کو دیکھا اور وہ سب کچھ سنا جو ابراہیم کے نوکر نے ربقہ کو بتایا تھا تو وہ فوراً کنوئیں کی طرف دوڑا۔

ابراہیم کا نوکر اب تک اوٹوں سمیت وہاں کھڑا تھا۔

31 لابن نے کہا، ”رب کے مبارک بندے، میرے ساتھ آئیں۔ آپ یہاں شہر کے باہر کیوں کھڑے ہیں؟ میں نے اپنے گھر میں آپ کے لئے سب کچھ تیار کیا ہے۔ آپ کے اوٹوں کے لئے بھی کافی جگہ ہے۔“

32 وہ نوکر کو لے کر گھر پہنچا۔ اوٹوں سے سامان اُتارا گیا، اور اُن کو بھوسا اور چارا دیا گیا۔ پانی بھی لایا گیا تاکہ ابراہیم کا نوکر اور اُس کے آدمی اپنے پاؤں دھوئیں۔

33 لیکن جب کھانا آگیا تو ابراہیم کے نوکر نے کہا، ”اس سے پہلے کہ میں کھانا کھاؤں لازم ہے کہ اپنا معاملہ پیش کروں۔“ لابن نے کہا، ”بتائیں اپنی بات۔“

34 اُس نے کہا، ”میں ابراہیم کا نوکر ہوں۔“

35 رب نے میرے آقا کو بہت برکت دی ہے۔ وہ بہت امیر بن گیا ہے۔ رب نے اُسے کثرت سے بھیڑ بکریاں، گائے بیل، سونا چاندی، غلام اور لونڈیاں، اونٹ اور گدھے دیئے ہیں۔

36 جب میرے مالک کی بیوی بوڑھی ہو گئی تھی تو اُس کے بیٹا پیدا ہوا تھا۔ ابراہیم نے اُسے اپنی پوری ملکیت دے دی ہے۔

37 لیکن میرے آقا نے مجھ سے کہا، ’قسم کھاؤ کہ تم ان کنعانوں میں

سے جن کے درمیان میں رہتا ہوں میرے بیٹے کے لئے بیوی نہیں لاؤ گے  
38 بلکہ میرے باپ کے گھرانے اور میرے رشتے داروں کے پاس جا کر



اُس کے لئے بیوی لاؤ گے۔‘

<sup>39</sup> میں نے اپنے مالک سے کہا، ’شاید وہ عورت میرے ساتھ آنا نہ چاہے۔‘

<sup>40</sup> اُس نے کہا، ’رب جس کے سامنے میں چلتا رہا ہوں اپنے فرشتے کو تمہارے ساتھ بھیجے گا اور تمہیں کامیابی بخشے گا۔ تمہیں ضرور میرے رشتہ داروں اور میرے باپ کے گھرانے سے میرے بیٹے کے لئے بیوی ملے گی۔‘

<sup>41</sup> لیکن اگر تم میرے رشتہ داروں کے پاس جاؤ اور وہ انکار کریں تو پھر تم اپنی قسم سے آزاد ہو گے۔‘

<sup>42</sup> آج جب میں کنوئیں کے پاس آیا تو میں نے دعا کی، ’اے رب، میرے آقا کے خدا، اگر تیری مرضی ہو تو مجھے اس مشن میں کامیابی بخش جس کے لئے میں یہاں آیا ہوں۔‘

<sup>43</sup> اب میں اس کنوئیں کے پاس کھڑا ہوں۔ جب کوئی جوان عورت شہر سے نکل کر یہاں آئے تو میں اُس سے کہوں گا، ”ذرا مجھے اپنے گھڑے سے تھوڑا سا پانی پلائیں۔“

<sup>44</sup> اگر وہ کہے، ”پی لیں، میں آپ کے اوتھوں کے لئے بھی پانی لے آؤں گی“ تو اس کا مطلب یہ ہو کہ تو نے اُسے میرے آقا کے بیٹے کے لئے چن لیا ہے کہ اُس کی بیوی بن جائے۔‘

<sup>45</sup> میں ابھی دل میں یہ دعا کر رہا تھا کہ ربّہ شہر سے نکل آئی۔ اُس کے کندھے پر گھڑا تھا۔ وہ چشمے تک اُتری اور اپنا گھڑا بھر لیا۔ میں نے اُس سے کہا، ’ذرا مجھے پانی پلائیں۔‘

<sup>46</sup> جواب میں اُس نے جلدی سے اپنے گھڑے کو کندھے پر سے اُتار کر کہا، ’پی لیں، میں آپ کے اوتھوں کو بھی پانی پلاتی ہوں۔‘ میں نے پانی

پیا، اور اُس نے اوٹوں کو بھی پانی پلایا۔

47 پھر میں نے اُس سے پوچھا، ”آپ کس کی بیٹی ہیں؟“ اُس نے جواب دیا، ”میرا باپ بتوایل ہے۔ وہ نحور اور ملکاہ کا بیٹا ہے۔“ پھر میں نے اُس کی ناک میں تھ اور اُس کی کلائیوں میں کنگن پہنا دیئے۔

48 تب میں نے رب کو سجدہ کر کے اپنے آقا ابراہیم کے خدا کی تعجید کی جس نے مجھے سیدھا میرے مالک کی بھتیجی تک پہنچایا تاکہ وہ اسحاق کی بیوی بن جائے۔

49 اب مجھے بتائیں، کیا آپ میرے آقا پر اپنی مہربانی اور وفاداری کا اظہار کرنا چاہتے ہیں؟ اگر ایسا ہے تو ربقہ کی اسحاق کے ساتھ شادی قبول کریں۔ اگر آپ متفق نہیں ہیں تو مجھے بتائیں تاکہ میں کوئی اور قدم اٹھا سکوں۔“

50 لاین اور بتوایل نے جواب دیا، ”یہ بات رب کی طرف سے ہے، اس لئے ہم کسی طرح بھی انکار نہیں کر سکتے۔“

51 ربقہ آپ کے سامنے ہے۔ اُسے لے جائیں۔ وہ آپ کے مالک کے بیٹے کی بیوی بن جائے جس طرح رب نے فرمایا ہے۔“

52 یہ سن کر ابراہیم کے نوکر نے رب کو سجدہ کیا۔

53 پھر اُس نے سونے اور چاندی کے زیورات اور مہنگے ملبوسات اپنے سامان میں سے نکال کر ربقہ کو دیئے۔ ربقہ کے بھائی اور ماں کو بھی قیمتی تحفے ملے۔

54 اس کے بعد اُس نے اپنے ہم سفروں کے ساتھ شام کا کھانا کھایا۔ وہ رات کو وہیں ٹھہرے۔ اگلے دن جب اٹھے تو نوکر نے کہا، ”اب ہمیں اجازت دیں تاکہ اپنے آقا کے پاس لوٹ جائیں۔“

55 ربقہ کے بھائی اور ماں نے کہا، ”ربقہ کچھ دن اور ہمارے ہاں ٹھہرے۔ پھر آپ جائیں۔“

56 لیکن اُس نے اُن سے کہا، ”اب دیر نہ کریں، کیونکہ رب نے مجھے میرے مشن میں کامیابی بخشی ہے۔ مجھے اجازت دیں تاکہ اپنے مالک کے پاس واپس جاؤں۔“

57 اُنہوں نے کہا، ”چلیں، ہم لڑکی کو بلا کر اُسی سے پوچھ لیتے ہیں۔“

58 اُنہوں نے ربّہ کو بلا کر اُس سے پوچھا، ”کیا تُو ابھی اس آدمی کے ساتھ جانا چاہتی ہے؟“ اُس نے کہا، ”جی، میں جانا چاہتی ہوں۔“

59 چنانچہ اُنہوں نے اپنی بہن ربّہ، اُس کی دایہ، ابراہیم کے نوکر اور اُس کے ہم سفروں کو رخصت کر دیا۔

60 پہلے اُنہوں نے ربّہ کو برکت دے کر کہا، ”ہماری بہن، اللہ کرے کہ تُو کروڑوں کی ماں بنے۔ تیری اولاد اپنے دشمنوں کے شہروں کے دروازوں پر قبضہ کرے۔“

61 پھر ربّہ اور اُس کی نوکرانیاں اُٹھ کر اونٹوں پر سوار ہوئیں اور ابراہیم کے نوکر کے پیچھے ہو لیں۔ چنانچہ نوکر انہیں ساتھ لے کر روانہ ہو گیا۔

62 اُس وقت اسحاق ملک کے جنوبی حصے، دشتِ نجب میں رہتا تھا۔ وہ بیر لُحی روئی سے آیا تھا۔

63 ایک شام وہ نکل کر کھلے میدان میں اپنی سوچوں میں مگن ٹہل رہا تھا کہ اچانک اونٹ اُس کی طرف آتے ہوئے نظر آئے۔

64 جب ربّہ نے اپنی نظر اُٹھا کر اسحاق کو دیکھا تو اُس نے اونٹ سے اتر کر

65 نوکر سے پوچھا، ”وہ آدمی کون ہے جو میدان میں ہم سے ملنے آ رہا ہے؟“ نوکر نے کہا، ”میرا مالک ہے۔“ یہ سن کر ربّہ نے چادر لے کر اپنے چہرے کو ڈھانپ لیا۔

66 نوکر نے اسحاق کو سب کچھ بتا دیا جو اُس نے کیا تھا۔  
 67 پھر اسحاق ربیعہ کو اپنی ماں سارہ کے ڈیرے میں لے گیا۔ اُس نے  
 اُس سے شادی کی، اور وہ اُس کی بیوی بن گئی۔ اسحاق کے دل میں اُس  
 کے لئے بہت محبت پیدا ہوئی۔ یوں اُسے اپنی ماں کی موت کے بعد سکون  
 ملا۔

## 25

### ابراہیم کی مزید اولاد

1 ابراہیم نے ایک اور شادی کی۔ نئی بیوی کا نام قطورہ تھا۔  
 2 قطورہ کے چھ بیٹے پیدا ہوئے، زمران، یُقسان، مدان، مدیان، اسباق  
 اور سوخ۔  
 3 یُقسان کے دو بیٹے تھے، سبا اور ددان۔ اسوری، لُطوسی اور لومی ددان  
 کی اولاد ہیں۔  
 4 مدیان کے بیٹے عیفہ، عفر، حنوک، ابیداع اور الدعاتھے۔ یہ سب قطورہ  
 کی اولاد تھے۔  
 5 ابراہیم نے اپنی ساری ملکیت اسحاق کو دے دی۔  
 6 اپنی موت سے پہلے اُس نے اپنی دوسری بیویوں کے بیٹوں کو تحفے  
 دے کر اپنے بیٹے سے دور مشرق کی طرف بھیج دیا۔

### ابراہیم کی وفات

7-8 ابراہیم 175 سال کی عمر میں فوت ہوا۔ غرض وہ بہت عمر رسیدہ  
 اور زندگی سے آسودہ ہو کر انتقال کر کے اپنے باپ دادا سے جا ملا۔  
 9-10 اُس کے بیٹوں اسحاق اور اسمعیل نے اُسے مکفیلہ کے غار میں دفن  
 کیا جو ممرے کے مشرق میں ہے۔ یہ وہی غار تھا جسے کھیت سمیت حتیٰ

آدمی عفرون بن صُحر سے خریدا گیا تھا۔ ابراہیم اور اُس کی بیوی سارہ دونوں کو اُس میں دفن کیا گیا۔

<sup>11</sup> ابراہیم کی وفات کے بعد اللہ نے اسحاق کو برکت دی۔ اُس وقت اسحاق بیر لُحی روئی کے قریب آباد تھا۔

### اسمعیل کی اولاد

<sup>12</sup> ابراہیم کا بیٹا اسمعیل جو سارہ کی مصری لونڈی ہاجرہ کے ہاں پیدا ہوا اُس کا نسب نامہ یہ ہے۔

<sup>13</sup> اسمعیل کے بیٹے بڑے سے لے کر چھوٹے تک یہ ہیں: نبیوت، قیدار، ادبئیل، مِیسام،

<sup>14</sup> مِشماع، دُومہ، مَسّا،

<sup>15</sup> حدد، تیما، یطور، نفیس اور قِدمہ۔

<sup>16</sup> یہ بیٹے بارہ قبیلوں کے بانی بن گئے، اور جہاں جہاں وہ آباد ہوئے اُن جگہوں کا وہی نام پڑ گیا۔

<sup>17</sup> اسمعیل 137 سال کا تھا جب وہ کوچ کر کے اپنے باپ دادا سے جا ملا۔

<sup>18</sup> اُس کی اولاد اُس علاقے میں آباد تھی جو حویلہ اور شُور کے درمیان ہے اور جو مصر کے مشرق میں اسور کی طرف ہے۔ یوں اسمعیل اپنے تمام بھائیوں کے سامنے ہی آباد ہوا۔

### عیسٰو اور یعقوب کی پیدائش

<sup>19</sup> یہ ابراہیم کے بیٹے اسحاق کا بیان ہے۔

20 اسحاق 40 سال کا تھا جب اُس کی ربّہ سے شادی ہوئی۔ ربّہ لابن کی بہن اور آرامی مرد بتوایل کی بیٹی تھی (بت وائی ل مسو پتامیہ کا تھا)۔

21 ربّہ کے بچے پیدا نہ ہوئے۔ لیکن اسحاق نے اپنی بیوی کے لئے دعا کی تو رب نے اُس کی سنی، اور ربّہ اُمید سے ہوئی۔

22 اُس کے پیٹ میں بچے ایک دوسرے سے زور آزمائی کرنے لگے تو وہ رب سے پوچھنے گئی، ”اگر یہ میری حالت رہے گی تو پھر میں یہاں تک کیوں پہنچ گئی ہوں؟“

23 رب نے اُس سے کہا، ”تیرے اندر دو قومیں ہیں۔ وہ تجھ سے نکل کر ایک دوسری سے الگ الگ ہو جائیں گی۔ اُن میں سے ایک زیادہ طاقت ور ہو گی، اور بڑا چھوٹے کی خدمت کرے گا۔“

24 پیدائش کا وقت آگیا تو جڑواں بیٹے پیدا ہوئے۔

25 پہلا بچہ نکلا تو سرخ سا تھا، اور ایسا لگ رہا تھا کہ وہ گھنے بالوں کا کوٹ ہی پہنے ہوئے ہے۔ اِس لئے اُس کا نام عیسو یعنی ’بالوں والا‘ رکھا گیا۔

26 اِس کے بعد دوسرا بچہ پیدا ہوا۔ وہ عیسو کی ایڑی پکڑے ہوئے نکلا، اِس لئے اُس کا نام یعقوب یعنی ’ایڑی پکڑنے والا‘ رکھا گیا۔ اُس وقت اسحاق 60 سال کا تھا۔

27 لڑکے جوان ہوئے۔ عیسو ماہر شکاری بن گیا اور کھلے میدان میں خوش رہتا تھا۔ اُس کے مقابلے میں یعقوب شائستہ تھا اور ڈیرے میں رہنا پسند کرتا تھا۔

28 اسحاق عیسو کو پیار کرتا تھا، کیونکہ وہ شکار کا گوشت پسند کرتا تھا۔ لیکن ربّہ یعقوب کو پیار کرتی تھی۔

29 ایک دن یعقوب سالن پکا رہا تھا کہ عیسو تھکا ہارا جنگل سے آیا۔

30 اُس نے کہا، ”مجھے جلدی سے لال سالن، ہاں اسی لال سالن سے کچھ کھانے کو دو۔ میں تو بے دم ہو رہا ہوں۔“ (اس ی لئے بعد میں اُس کا نام ادوم یعنی سرخ پڑ گیا۔)

31 یعقوب نے کہا، ”پہلے مجھے پہلوٹھے کا حق بیچ دو۔“

32 عیسو نے کہا، ”میں تو بھوک سے مر رہا ہوں، پہلوٹھے کا حق میرے کس کام کا؟“

33 یعقوب نے کہا، ”پہلے قسَم کھا کر مجھے یہ حق بیچ دو۔“ عیسو نے قسَم کھا کر اُسے پہلوٹھے کا حق منتقل کر دیا۔

34 تب یعقوب نے اُسے کچھ روٹی اور دال دے دی، اور عیسو نے کھایا اور پیا۔ پھر وہ اٹھ کر چلا گیا۔ یوں اُس نے پہلوٹھے کے حق کو حقیر جانا۔

## 26

### اسحاق اور ربیعہ جرار میں

1 اُس ملک میں دوبارہ کال پڑا، جس طرح ابراہیم کے دنوں میں بھی پڑ گیا تھا۔ اسحاق جرار شہر گیا جس پر فلسٹیوں کے بادشاہ ابی ملک کی حکومت تھی۔

2 رب نے اسحاق پر ظاہر ہو کر کہا، ”مصر نہ جا بلکہ اُس ملک میں بس جو میں تجھے دکھاتا ہوں۔“

3 اُس ملک میں اجنبی رہ تو میں تیرے ساتھ ہوں گا اور تجھے برکت دوں گا۔ کیونکہ میں تجھے اور تیری اولاد کو یہ تمام علاقہ دوں گا اور وہ وعدہ پورا کروں گا جو میں نے قسَم کھا کر تیرے باپ ابراہیم سے کیا تھا۔

4 میں تجھے اتنی اولاد دوں گا جتنے آسمان پر ستارے ہیں۔ اور میں یہ تمام ملک انہیں دے دوں گا۔ تیری اولاد سے دنیا کی تمام قومیں برکت پائیں گی۔

5 میں تجھے اس لئے برکت دوں گا کہ ابراہیم میرے تابع رہا اور میری ہدایات اور احکام پر چلتا رہا۔“

6 چنانچہ اسحاق جرار میں آباد ہو گیا۔

7 جب وہاں کے مردوں نے ربقہ کے بارے میں پوچھا تو اسحاق نے کہا، ”یہ میری بہن ہے۔“ وہ انہیں یہ بتانے سے ڈرتا تھا کہ یہ میری بیوی ہے، کیونکہ اُس نے سوچا، ”ربقہ نہایت خوب صورت ہے۔ اگر انہیں معلوم ہو جائے کہ ربقہ میری بیوی ہے تو وہ اُسے حاصل کرنے کی خاطر مجھے قتل کر دیں گے۔“

8 کافی وقت گزر گیا۔ ایک دن فلسٹیوں کے بادشاہ نے اپنی کھڑکی میں سے جھانک کر دیکھا کہ اسحاق اپنی بیوی کو پیار کر رہا ہے۔

9 اُس نے اسحاق کو بُلا کر کہا، ”وہ تو آپ کی بیوی ہے! آپ نے کیوں کہا کہ میری بہن ہے؟“ اسحاق نے جواب دیا، ”میں نے سوچا کہ اگر میں بتاؤں کہ یہ میری بیوی ہے تو لوگ مجھے قتل کر دیں گے۔“

10 ابی ملک نے کہا، ”آپ نے ہمارے ساتھ کیسا سلوک کر دکھایا! کتنی آسانی سے میرے آدمیوں میں سے کوئی آپ کی بیوی سے ہم بستر ہو جاتا۔ اس طرح ہم آپ کے سبب سے ایک بڑے جرم کے قصوروار ٹھہرتے۔“

11 پھر ابی ملک نے تمام لوگوں کو حکم دیا، ”جو بھی اس مرد یا اُس کی بیوی کو چھیڑے اُسے سزائے موت دی جائے گی۔“

اسحاق کا فلسٹیوں کے ساتھ جھگڑا



12 اسحاق نے اُس علاقے میں کاشت کاری کی، اور اُسی سال اُسے سَو گُٹا پھل ملا۔ یوں رب نے اُسے برکت دی،

13 اور وہ امیر ہو گیا۔ اُس کی دولت بڑھتی گئی، اور وہ نہایت دولت مند ہو گیا۔

14 اُس کے پاس اتنی بھیڑ بکریاں، گائے بیل اور غلام تھے کہ فلسٹی اُس سے حسد کرنے لگے۔

15 اب ایسا ہوا کہ اُنہوں نے اُن تمام کنوؤں کو مٹی سے بھر کر بند کر دیا جو اُس کے باپ کے نوکروں نے کھودے تھے۔

16 آخر کار ابی مَلِک نے اسحاق سے کہا، ”کہیں اُور جا کر رہیں، کیونکہ آپ ہم سے زیادہ زور آور ہو گئے ہیں۔“

17 چنانچہ اسحاق نے وہاں سے جا کر جرار کی وادی میں اپنے ڈیرے لگائے۔

18 وہاں فلسٹیوں نے ابراہیم کی موت کے بعد تمام کنوؤں کو مٹی سے بھر دیا تھا۔ اسحاق نے اُن کو دوبارہ کھدوایا۔ اُس نے اُن کے وہی نام رکھے جو اُس کے باپ نے رکھے تھے۔

19 اسحاق کے نوکروں کو وادی میں کھودنے کھودتے تازہ پانی مل گیا۔

20 لیکن جرار کے چرواہے آکر اسحاق کے چرواہوں سے جھگڑنے لگے۔ اُنہوں نے کہا، ”یہ ہمارا کنواں ہے!“ اِس لئے اُس نے اُس کنوئیں کا نام عِسیق یعنی جھگڑا رکھا۔

21 اسحاق کے نوکروں نے ایک اُور کنواں کھود لیا۔ لیکن اُس پر بھی جھگڑا ہوا، اِس لئے اُس نے اُس کا نام ستنہ یعنی مخالفت رکھا۔

22 وہاں سے جا کر اُس نے ایک تیسرا کنواں کھدوایا۔ اِس دفعہ کوئی جھگڑا نہ ہوا، اِس لئے اُس نے اُس کا نام رحوبوت یعنی ’کھلی جگہ‘ رکھا۔

کیونکہ اُس نے کہا، ”رب نے ہمیں کھلی جگہ دی ہے، اور اب ہم ملک میں پھلیں پھولیں گے۔“  
 23 وہاں سے وہ بیرسبع چلا گیا۔

24 اُسی رات رب اُس پر ظاہر ہوا اور کہا، ”میں تیرے باپ ابراہیم کا خدا ہوں۔ مت ڈر، کیونکہ میں تیرے ساتھ ہوں۔ میں تجھے برکت دوں گا اور تجھے اپنے خادم ابراہیم کی خاطر بہت اولاد دوں گا۔“  
 25 وہاں اسحاق نے قربان گاہ بنائی اور رب کا نام لے کر عبادت کی۔  
 وہاں اُس نے اپنے خیمے لگائے اور اُس کے نوکروں نے کنواں کھود لیا۔

### ابی ملک کے ساتھ عہد

26 ایک دن ابی ملک، اُس کا ساتھی اخوزت اور اُس کا سپہ سالار فیکل جرار سے اُس کے پاس آئے۔  
 27 اسحاق نے پوچھا، ”آپ کیوں میرے پاس آئے ہیں؟ آپ تو مجھ سے نفرت رکھتے ہیں۔ کیا آپ نے مجھے اپنے درمیان سے خارج نہیں کیا تھا؟“  
 28 اُنہوں نے جواب دیا، ”ہم نے جان لیا ہے کہ رب آپ کے ساتھ ہے۔ اس لئے ہم نے کہا کہ ہمارا آپ کے ساتھ عہد ہونا چاہئے۔ آئیے ہم قسم کھا کر ایک دوسرے سے عہد باندھیں

29 کہ آپ ہمیں نقصان نہیں پہنچائیں گے، کیونکہ ہم نے بھی آپ کو نہیں چھیڑا بلکہ آپ سے صرف اچھا سلوک کیا اور آپ کو سلامتی کے ساتھ رخصت کیا ہے۔ اور اب ظاہر ہے کہ رب نے آپ کو برکت دی ہے۔“

30 اسحاق نے اُن کی ضیافت کی، اور اُنہوں نے کھایا اور پیا۔

<sup>31</sup> پھر صبح سویرے اُٹھ کر اُنہوں نے ایک دوسرے کے سامنے قَسَم کھائی۔ اِس کے بعد اسحاق نے اُنہیں رُخصت کیا اور وہ سلامتی سے روانہ ہوئے۔

<sup>32</sup> اُسی دن اسحاق کے نوکر آئے اور اُسے اُس کنوئیں کے بارے میں اطلاع دی جو اُنہوں نے کھودا تھا۔ اُنہوں نے کہا، ”ہمیں پانی مل گیا ہے۔“  
<sup>33</sup> اُس نے کنوئیں کا نام سبع یعنی ’قَسَم‘ رکھا۔ آج تک ساتھ والے شہر کا نام بیر سبع ہے۔

### عیسٰی کی اجنبی بیویاں

<sup>34</sup> جب عیسٰی 40 سال کا تھا تو اُس نے دو حَتّی عورتوں سے شادی کی،  
 پیری کی بیٹی یہودت سے اور ایلون کی بیٹی باسمت سے۔  
<sup>35</sup> یہ عورتیں اسحاق اور ربّہ کے لئے بڑے دُکھ کا باعث بنیں۔

## 27

### اسحاق یعقوب کو برکت دیتا ہے

<sup>1</sup> اسحاق بوڑھا ہو گیا تو اُس کی نظر دُھندلا گئی۔ اُس نے اپنے بڑے بیٹے کو بلا کر کہا، ”بیٹا۔“ عیسٰی نے جواب دیا، ”جی، میں حاضر ہوں۔“  
<sup>2</sup> اسحاق نے کہا، ”میں بوڑھا ہو گیا ہوں اور خدا جانے کب مر جاؤں۔  
<sup>3</sup> اِس لئے اپنا تیر کمان لے کر جنگل میں نکل جا اور میرے لئے کسی جانور کا شکار کر۔“  
<sup>4</sup> اُسے تیار کر کے ایسا لذیذ کھانا پکا جو مجھے پسند ہے۔ پھر اُسے میرے پاس لے آ۔ مرنے سے پہلے میں وہ کھانا کھا کر تجھے برکت دینا چاہتا ہوں۔“  
<sup>5</sup> ربّہ نے اسحاق کی عیسٰی کے ساتھ بات چیت سن لی تھی۔ جب عیسٰی شکار کرنے کے لئے چلا گیا تو اُس نے یعقوب سے کہا،

6 ”ابھی ابھی میں نے تمہارے ابو کو عیسو سے یہ بات کرتے ہوئے سنا کہ

7 ”میرے لئے کسی جانور کا شکار کر کے لے آ۔ اُسے تیار کر کے میرے لئے لذیذ کھانا پکا۔ مرنے سے پہلے میں یہ کھانا کھا کر تجھے رب کے سامنے برکت دینا چاہتا ہوں۔“

8 اب سنو، میرے بیٹے! جو کچھ میں بتاتی ہوں وہ کرو۔

9 جا کر ریوڑ میں سے بکریوں کے دو اچھے اچھے بچے چن لو۔ پھر میں وہی لذیذ کھانا پکاؤں گی جو تمہارے ابو کو پسند ہے۔

10 تم یہ کھانا اُس کے پاس لے جاؤ گے تو وہ اُسے کھا کر مرنے سے پہلے تمہیں برکت دے گا۔“

11 لیکن یعقوب نے اعتراض کیا، ”آپ جانتی ہیں کہ عیسو کے جسم پر گھنے بال ہیں جبکہ میرے بال کم ہیں۔“

12 کہیں مجھے چھونے سے میرے باپ کو پتا نہ چل جائے کہ میں اُسے فریب دے رہا ہوں۔ پھر مجھ پر برکت نہیں بلکہ لعنت آئے گی۔“

13 اُس کی ماں نے کہا، ”تم پر آنے والی لعنت مجھ پر آئے، بیٹا۔ بس میری بات مان لو۔ جاؤ اور بکریوں کے وہ بچے لے آؤ۔“

14 چنانچہ وہ گیا اور انہیں اپنی ماں کے پاس لے آیا۔ ربکہ نے ایسا لذیذ کھانا پکایا جو یعقوب کے باپ کو پسند تھا۔

15 عیسو کے خاص موقعوں کے لئے اچھے لباس ربکہ کے پاس گھر میں تھے۔ اُس نے اُن میں سے بہترین لباس چن کر اپنے چھوٹے بیٹے کو پہنا دیا۔

16 ساتھ ساتھ اُس نے بکریوں کی کھالیں اُس کے ہاتھوں اور گردن پر جہاں بال نہ تھے لپیٹ دیں۔

17 پھر اُس نے اپنے بیٹے یعقوب کو روٹی اور وہ لذیذ کھانا دیا جو اُس نے پکایا تھا۔

18 یعقوب نے اپنے باپ کے پاس جا کر کہا، ”ابو جی۔“ اسحاق نے کہا، ”جی، بیٹا۔ تُو کون ہے؟“

19 اُس نے کہا، ”میں آپ کا پہلوٹھا عیسو ہوں۔ میں نے وہ کیا ہے جو آپ نے مجھے کھاتھا۔ اب ذرا اٹھیں اور بیٹھ کر میرے شکار کا کھانا کھائیں تاکہ آپ بعد میں مجھے برکت دیں۔“

20 اسحاق نے پوچھا، ”بیٹا، تجھے یہ شکار اتنی جلدی کس طرح مل گیا؟“ اُس نے جواب دیا، ”رب آپ کے خدا نے اُسے میرے سامنے سے گزرنے دیا۔“

21 اسحاق نے کہا، ”بیٹا، میرے قریب آتا کہ میں تجھے چھو لوں کہ تُو واقعی میرا بیٹا عیسو ہے کہ نہیں۔“

22 یعقوب اپنے باپ کے نزدیک آیا۔ اسحاق نے اُسے چھو کر کہا، ”تیری آواز تو یعقوب کی ہے لیکن تیرے ہاتھ عیسو کے ہیں۔“

23 یوں اُس نے فریب کھایا۔ چونکہ یعقوب کے ہاتھ عیسو کے ہاتھ کی مانند تھے اِس لئے اُس نے اُسے برکت دی۔

24 تو بھی اُس نے دوبارہ پوچھا، ”کیا تُو واقعی میرا بیٹا عیسو ہے؟“ یعقوب نے جواب دیا، ”جی، میں وہی ہوں۔“

25 آخر کار اسحاق نے کہا، ”شکار کا کھانا میرے پاس لے آ، بیٹا۔ اُسے کھانے کے بعد میں تجھے برکت دوں گا۔“ یعقوب کھانا اور مے لے آیا۔ اسحاق نے کھایا اور پیا،

26 پھر کہا، ”بیٹا، میرے پاس آ اور مجھے بوسہ دے۔“

27 یعقوب نے پاس آ کر اُسے بوسہ دیا۔ اسحاق نے اُس کے لباس کو سونگھ کر اُسے برکت دی۔ اُس نے کہا،

”میرے بیٹے کی خوشبو اُس کھلے میدان کی خوشبو کی مانند ہے جسے رب نے برکت دی ہے۔“

28 اللہ تجھے آسمان کی اوس اور زمین کی زرخیزی دے۔ وہ تجھے کثرت کا اناج اور انگور کا رس دے۔

29 قومیں تیری خدمت کریں، اور اُمّتیں تیرے سامنے جھک جائیں۔ اپنے بھائیوں کا حکمران بن، اور تیری ماں کی اولاد تیرے سامنے گھٹنے ٹیکے۔ جو تجھ پر لعنت کرے وہ خود لعنتی ہو اور جو تجھے برکت دے وہ خود برکت پائے۔“

### عیسویٰ برکت مانگا ہے

30 اسحاق کی برکت کے بعد یعقوب ابھی رخصت ہی ہوا تھا کہ اُس کا بھائی عیسو شکار کر کے واپس آیا۔

31 وہ بھی لذیذ کھانا پکا کر اُسے اپنے باپ کے پاس لے آیا۔ اُس نے کہا، ”ابو جی، اُنھیں اور میرے شکار کا کھانا کھائیں تاکہ آپ مجھے برکت دیں۔“

32 اسحاق نے پوچھا، ”تُو کون ہے؟“ اُس نے جواب دیا، ”میں آپ کا بڑا بیٹا عیسو ہوں۔“

33 اسحاق گھبرا کر شدت سے کانپنے لگا۔ اُس نے پوچھا، ”پھر وہ کون تھا جو کسی جانور کا شکار کر کے میرے پاس لے آیا؟ تیرے آنے سے ذرا پہلے میں نے اُس شکار کا کھانا کھا کر اُس شخص کو برکت دی۔ اب وہ برکت اُسی پر رہے گی۔“

34 یہ سن کر عیسو زوردار اور تلخ چیخیں مارنے لگا۔ ”ابو، مجھے بھی برکت دیں،“ اُس نے کہا۔

35 لیکن اسحاق نے جواب دیا، ”تیرے بھائی نے آکر مجھے فریب دیا۔ اُس نے تیری برکت تجھ سے چھین لی ہے۔“

36 عیسو نے کہا، ”اُس کا نام یعقوب ٹھیک ہی رکھا گیا ہے، کیونکہ اب اُس نے مجھے دوسری بار دھوکا دیا ہے۔ پہلے اُس نے پہلوٹھے کا حق

مجھ سے چھین لیا اور اب میری برکت بھی زبردستی لے لی۔ کیا آپ نے میرے لئے کوئی برکت محفوظ نہیں رکھی؟“

<sup>37</sup> لیکن اسحاق نے کہا، ”میں نے اُسے تیرا حکمران اور اُس کے تمام بھائیوں کو اُس کے خادم بنا دیا ہے۔ میں نے اُسے اناج اور انگور کا رس مہیا کیا ہے۔ اب مجھے بتا بیٹا، کیا کچھ رہ گیا ہے جو میں تجھے دوں؟“  
<sup>38</sup> لیکن عیسو خاموش نہ ہوا بلکہ کہا، ”ابو، کیا آپ کے پاس واقعی صرف یہی برکت تھی؟ ابو، مجھے بھی برکت دیں۔“ وہ زار و قطار رونے لگا۔

<sup>39</sup> پھر اسحاق نے کہا، ”تُو زمین کی زرخیزی اور آسمان کی اوس سے محروم رہے گا۔“

<sup>40</sup> تُو صرف اپنی تلوار کے سہارے زندہ رہے گا اور اپنے بھائی کی خدمت کرے گا۔ لیکن ایک دن تُو بے چین ہو کر اُس کا جوا اپنی گردن پر سے اُتار پھینکے گا۔“

### يعقوب کی هجرت

<sup>41</sup> باپ کی برکت کے سبب سے عیسو یعقوب کا دشمن بن گیا۔ اُس نے دل میں کہا، ”وہ دن قریب آگئے ہیں کہ ابوا انتقال کر جائیں گے اور ہم اُن کا ماتم کریں گے۔ پھر میں اپنے بھائی کو مار ڈالوں گا۔“

<sup>42</sup> رِبقہ کو اپنے بڑے بیٹے عیسو کا یہ ارادہ معلوم ہوا۔ اُس نے یعقوب کو بُلا کر کہا، ”تمہارا بھائی بدلہ لینا چاہتا ہے۔ وہ تمہیں قتل کرنے کا ارادہ رکھتا ہے۔“

<sup>43</sup> بیٹا، اب میری سنو، یہاں سے ہجرت کر جاؤ۔ حاران شہر میں میرے بھائی لابن کے پاس چلے جاؤ۔

<sup>44</sup> وہاں کچھ دن ٹھہرے رہنا جب تک تمہارے بھائی کا غصہ ٹھنڈا نہ ہو جائے۔

<sup>45</sup> جب اُس کا غصہ ٹھنڈا ہو جائے گا اور وہ تمہارے اُس کے ساتھ کئے گئے سلوک کو بھول جائے گا، تب میں اطلاع دوں گی کہ تم وہاں سے واپس آ سکتے ہو۔ میں کیوں ایک ہی دن میں تم دونوں سے محروم ہو جاؤں؟“

<sup>46</sup> پھر ربکہ نے اسحاق سے بات کی، ”میں عیسو کی بیویوں کے سبب سے اپنی زندگی سے تنگ ہوں۔ اگر یعقوب بھی اس ملک کی عورتوں میں سے کسی سے شادی کرے تو بہتر ہے کہ میں پہلے ہی مر جاؤں۔“

## 28

<sup>1</sup> اسحاق نے یعقوب کو بلا کر اُسے برکت دی اور کہا، ”لازم ہے کہ تو کسی کنعانی عورت سے شادی نہ کرے۔“

<sup>2</sup> اب سیدھے مسو پتامیہ میں اپنے نانا بتوایل کے گھر جا اور وہاں اپنے ماموں لابن کی لڑکیوں میں سے کسی ایک سے شادی کر۔

<sup>3</sup> اللہ قادرِ مطلق تجھے برکت دے کر پہلے پھولنے دے اور تجھے اتنی اولاد دے کہ تو بہت ساری قوموں کا باپ بنے۔

<sup>4</sup> وہ تجھے اور تیری اولاد کو ابراہیم کی برکت دے جسے اُس نے یہ ملک دیا جس میں تو مہمان کے طور پر رہتا ہے۔ یہ ملک تمہارے قبضے میں آئے۔“

<sup>5</sup> یوں اسحاق نے یعقوب کو مسو پتامیہ میں لابن کے گھر بھیجا۔ لابن آرامی مرد بتوایل کا بیٹا اور ربکہ کا بھائی تھا۔

عیسو ایک اور شادی کرتا ہے



6 عیسو کو پتا چلا کہ اسحاق نے یعقوب کو برکت دے کر مسو پتامیہ بھیج دیا ہے تاکہ وہاں شادی کرے۔ اُسے یہ بھی معلوم ہوا کہ اسحاق نے اُسے کنعانی عورت سے شادی کرنے سے منع کیا ہے۔

7 اور کہ یعقوب اپنے ماں باپ کی سن کر مسو پتامیہ چلا گیا ہے۔

8 عیسو سمجھ گیا کہ کنعانی عورتیں میرے باپ کو منظور نہیں ہیں۔

9 اس لئے وہ ابراہیم کے بیٹے اسمعیل کے پاس گیا اور اُس کی بیٹی محلت سے شادی کی۔ وہ نبیوت کی بہن تھی۔ یوں اُس کی بیویوں میں اضافہ ہوا۔

### بیت ایل میں یعقوب کا خواب

10 یعقوب بیرسبع سے حاران کی طرف روانہ ہوا۔

11 جب سورج غروب ہوا تو وہ رات گزارنے کے لئے رُک گیا اور وہاں کے پتھروں میں سے ایک کو لے کر اُسے اپنے سرہانے رکھا اور سو گیا۔

12 جب وہ سو رہا تھا تو خواب میں ایک سیڑھی دیکھی جو زمین سے آسمان تک پہنچتی تھی۔ فرشتے اُس پر چڑھتے اور اُترتے نظر آتے تھے۔

13 رب اُس کے اوپر کھڑا تھا۔ اُس نے کہا، ”میں رب ابراہیم اور اسحاق کا خدا ہوں۔ میں تجھے اور تیری اولاد کو یہ زمین دوں گا جس پر تُو لیٹا ہے۔“

14 تیری اولاد زمین پر خاک کی طرح بے شمار ہو گی، اور تُو چاروں طرف پھیل جائے گا۔ دنیا کی تمام قومیں تیرے اور تیری اولاد کے وسیلے سے برکت پائیں گی۔

15 میں تیرے ساتھ ہوں گا، تجھے محفوظ رکھوں گا اور آخر کار تجھے اِس ملک میں واپس لاؤں گا۔ ممکن ہی نہیں کہ میں تیرے ساتھ اپنا وعدہ پورا کرنے سے پہلے تجھے چھوڑ دوں۔“

16 تب یعقوب جاگ اُٹھا۔ اُس نے کہا، ”یقیناً رب یہاں حاضر ہے، اور مجھے معلوم نہیں تھا۔“

17 وہ ڈر گیا اور کہا، ”یہ کتنا خوف ناک مقام ہے۔ یہ تو اللہ ہی کا گھر اور آسمان کا دروازہ ہے۔“

18 یعقوب صبح سویرے اُٹھا۔ اُس نے وہ پتھر لیا جو اُس نے اپنے سرہانے رکھا تھا اور اُسے ستون کی طرح کھڑا کیا۔ پھر اُس نے اُس پر زیتون کا تیل اُنڈیل دیا۔

19 اُس نے مقام کا نام بیت ایل یعنی ’اللہ کا گھر‘ رکھا (پہلے ساتھ والے شہر کا نام لوز تھا)۔

20 اُس نے قسَم کہا کر کہا، ”اگر رب میرے ساتھ ہو، سفر پر میری حفاظت کرے، مجھے کھانا اور کپڑا مہیا کرے“

21 اور میں سلامتی سے اپنے باپ کے گھر واپس پہنچوں تو پھر وہ میرا خدا ہو گا۔

22 جہاں یہ پتھر ستون کے طور پر کھڑا ہے وہاں اللہ کا گھر ہو گا، اور جو بھی تو مجھے دے گا اُس کا دسواں حصہ تجھے دیا کروں گا۔“

## 29

### یعقوب لابن کے گھر پہنچتا ہے

1 یعقوب نے اپنا سفر جاری رکھا اور جلتے جلتے مشرقی قوموں کے ملک میں پہنچ گیا۔

2 وہاں اُس نے کہیت میں کنواں دیکھا جس کے ارد گرد بھیڑ بکریوں کے تین ریوڑ جمع تھے۔ ریوڑوں کو کنوئیں کا پانی پلایا جانا تھا، لیکن اُس کے منہ پر بڑا پتھر پڑا تھا۔

<sup>3</sup> وہاں پانی پلانے کا یہ طریقہ تھا کہ پہلے چرواہے تمام ریوڑوں کا انتظار کرتے اور پھر پتھر کو لڑھکا کر منہ سے ہٹا دیتے تھے۔ پانی پلانے کے بعد وہ پتھر کو دوبارہ منہ پر رکھ دیتے تھے۔

<sup>4</sup> یعقوب نے چرواہوں سے پوچھا، ”میرے بھائیو، آپ کہاں کے ہیں؟“ انہوں نے جواب دیا، ”حاران کے۔“

<sup>5</sup> اُس نے پوچھا، ”کیا آپ نخور کے پوتے لابن کو جانتے ہیں؟“ انہوں نے کہا، ”جی ہاں۔“

<sup>6</sup> اُس نے پوچھا، ”کیا وہ خیریت سے ہے؟“ انہوں نے کہا، ”جی، وہ خیریت سے ہے۔ دیکھو، اُدھر اُس کی بیٹی راخل ریوڑ لے کر آ رہی ہے۔“  
<sup>7</sup> یعقوب نے کہا، ”ابھی تو شام تک بہت وقت باقی ہے۔ ریوڑوں کو جمع کرنے کا وقت تو نہیں ہے۔ آپ کیوں انہیں پانی پلا کر دوبارہ چرنے نہیں دیتے؟“

<sup>8</sup> انہوں نے جواب دیا، ”پہلے ضروری ہے کہ تمام ریوڑ یہاں پہنچیں۔ تب ہی پتھر کو لڑھکا کر ایک طرف ہٹایا جائے گا اور ہم ریوڑوں کو پانی پلائیں گے۔“

<sup>9</sup> یعقوب ابھی اُن سے بات کر ہی رہا تھا کہ راخل اپنے باپ کا ریوڑ لے کر آ پہنچی، کیونکہ بھیڑ بکریوں کو چرانا اُس کا کام تھا۔

<sup>10</sup> جب یعقوب نے راخل کو ماموں لابن کے ریوڑ کے ساتھ آتے دیکھا تو اُس نے کنوئیں کے پاس جا کر پتھر کو لڑھکا کر منہ سے ہٹا دیا اور بھیڑ بکریوں کو پانی پلایا۔

<sup>11</sup> پھر اُس نے اُسے بوسہ دیا اور خوب رونے لگا۔

<sup>12</sup> اُس نے کہا، ”میں آپ کے ابو کی بہن ربقہ کا بیٹا ہوں۔“ یہ سن کر راخل نے بھاگ کر اپنے ابو کو اطلاع دی۔

<sup>13</sup> جب لابن نے سنا کہ میرا بھانجا یعقوب آیا ہے تو وہ دوڑ کر اُس سے ملنے گیا اور اُسے گلے لگا کر اپنے گھر لے آیا۔ یعقوب نے اُسے سب کچھ بتا دیا جو ہوا تھا۔  
<sup>14</sup> لابن نے کہا، ”آپ واقعی میرے رشتہ دار ہیں۔“ یعقوب نے وہاں ایک پورا مہینہ گزارا۔

### اپنی بیویوں کے لئے یعقوب کی محنت مشقت

<sup>15</sup> پھر لابن یعقوب سے کہنے لگا، ”بے شک آپ میرے رشتہ دار ہیں، لیکن آپ کو میرے لئے کام کرنے کے بدلے میں کچھ ملنا چاہئے۔ میں آپ کو کتنے پیسے دوں؟“  
<sup>16</sup> لابن کی دو بیٹیاں تھیں۔ بڑی کا نام لیاہ تھا اور چھوٹی کا راخل۔  
<sup>17</sup> لیاہ کی آنکھیں چُنڈھی تھیں جبکہ راخل ہر طرح سے خوب صورت تھی۔  
<sup>18</sup> یعقوب کو راخل سے محبت تھی، اِس لئے اُس نے کہا، ”اگر مجھے آپ کی چھوٹی بیٹی راخل مل جائے تو آپ کے لئے سات سال کام کروں گا۔“  
<sup>19</sup> لابن نے کہا، ”کسی اور آدمی کی نسبت مجھے یہ زیادہ پسند ہے کہ آپ ہی سے اُس کی شادی کراؤں۔“  
<sup>20</sup> پس یعقوب نے راخل کو پانے کے لئے سات سال تک کام کیا۔ لیکن اُسے ایسا لگا جیسا دو ایک دن ہی گزرے ہوں کیونکہ وہ راخل کو شدت سے پیار کرتا تھا۔  
<sup>21</sup> اِس کے بعد اُس نے لابن سے کہا، ”مدت پوری ہو گئی ہے۔ اب مجھے اپنی بیٹی سے شادی کرنے دیں۔“  
<sup>22</sup> لابن نے اُس مقام کے تمام لوگوں کو دعوت دے کر شادی کی ضیافت کی۔

23 لیکن اُس رات وہ راخل کی بجائے لیاہ کو یعقوب کے پاس لے آیا، اور یعقوب اُسی سے ہم بستر ہوا۔

24 ل ا ب ن نے لیاہ کو اپنی لونڈی زلفہ دے دی تھی تاکہ وہ اُس کی خدمت کرے۔)

25 جب صبح ہوئی تو یعقوب نے دیکھا کہ لیاہ ہی میرے پاس ہے۔ اُس نے لابن کے پاس جا کر کہا، ”یہ آپ نے میرے ساتھ کیا کیا ہے؟ کیا میں نے راخل کے لئے کام نہیں کیا؟ آپ نے مجھے دھوکا کیوں دیا؟“

26 لابن نے جواب دیا، ”یہاں دستور نہیں ہے کہ چھوٹی بیٹی کی شادی بڑی سے پہلے کر دی جائے۔“

27 ایک ہفتے کے بعد شادی کی رسومات پوری ہو جائیں گی۔ اُس وقت تک صبر کریں۔ پھر میں آپ کو راخل بھی دے دوں گا۔ شرط یہ ہے کہ آپ مزید سات سال میرے لئے کام کریں۔“

28 یعقوب مان گیا۔ چنانچہ جب ایک ہفتے کے بعد شادی کی رسومات پوری ہوئیں تو لابن نے اپنی بیٹی راخل کی شادی بھی اُس کے ساتھ کر دی۔

29 ل ا ب ن نے راخل کو اپنی لونڈی بلہاہ دے دی تاکہ وہ اُس کی خدمت کرے۔)

30 یعقوب راخل سے بھی ہم بستر ہوا۔ وہ لیاہ کی نسبت اُسے زیادہ پیار کرتا تھا۔ پھر اُس نے راخل کے عوض سات سال اور لابن کی خدمت کی۔

### یعقوب کے بچے

31 جب رب نے دیکھا کہ لیاہ سے نفرت کی جاتی ہے تو اُس نے اُسے اولاد دی جبکہ راخل کے ہاں بچے پیدا نہ ہوئے۔

32 لیاہ حاملہ ہوئی اور اُس کے بیٹا پیدا ہوا۔ اُس نے کہا، ”رب نے میری مصیبت دیکھی ہے اور اب میرا شوہر مجھے پیار کرے گا۔“ اُس نے اُس کا نام روبن یعنی ’دیکھو ایک بیٹا‘ رکھا۔

33 وہ دوبارہ حاملہ ہوئی۔ ایک اور بیٹا پیدا ہوا۔ اُس نے کہا، ”رب نے سنا کہ مجھ سے نفرت کی جاتی ہے، اِس لئے اُس نے مجھے یہ بھی دیا ہے۔“ اُس نے اُس کا نام شمعون یعنی ’رب نے سنا ہے‘ رکھا۔

34 وہ ایک اور دفعہ حاملہ ہوئی۔ تیسرا بیٹا پیدا ہوا۔ اُس نے کہا، ”اب آخر کار شوہر کے ساتھ میرا بندھن مضبوط ہو جائے گا، کیونکہ میں نے اُس کے لئے تین بیٹوں کو جنم دیا ہے۔“ اُس نے اُس کا نام لاوی یعنی بندھن رکھا۔

35 وہ ایک بار پھر حاملہ ہوئی۔ چوتھا بیٹا پیدا ہوا۔ اُس نے کہا، ”اِس دفعہ میں رب کی تجید کروں گی۔“ اُس نے اُس کا نام یہوداہ یعنی تجید رکھا۔ اِس کے بعد اُس سے اور بچے پیدا نہ ہوئے۔

### 30

1 لیکن راخل بے اولاد ہی رہی، اِس لئے وہ اپنی بہن سے حسد کرنے لگی۔ اُس نے یعقوب سے کہا، ”مجھے بھی اولاد دیں ورنہ میں مر جاؤں گی۔“

2 یعقوب کو غصہ آیا۔ اُس نے کہا، ”کیا میں اللہ ہوں جس نے تجھے اولاد سے محروم رکھا ہے؟“

3 راخل نے کہا، ”یہاں میری لونڈی بلہاہ ہے۔ اُس کے ساتھ ہم بستر ہوں تاکہ وہ میرے لئے بچے کو جنم دے اور میں اُس کی معرفت ماں بن جاؤں۔“

4 یوں اُس نے اپنے شوہر کو بلہاہ دی، اور وہ اُس سے ہم بستر ہوا۔

<sup>5</sup> بلہاہ حاملہ ہوئی اور بیٹا پیدا ہوا۔

<sup>6</sup> راخِل نے کہا، ”اللہ نے میرے حق میں فیصلہ دیا ہے۔ اُس نے میری دعا سن کر مجھے بیٹا دے دیا ہے۔“ اُس نے اُس کا نام دان یعنی ’کسی کے حق میں فیصلہ کرنے والا‘ رکھا۔

<sup>7</sup> بلہاہ دوبارہ حاملہ ہوئی اور ایک اور بیٹا پیدا ہوا۔

<sup>8</sup> راخِل نے کہا، ”میں نے اپنی بہن سے سخت کُشتی لڑی ہے، لیکن جیت گئی ہوں۔“ اُس نے اُس کا نام نفتالی یعنی ’کُشتی میں مجھ سے جیتا گیا‘ رکھا۔

<sup>9</sup> جب لیاہ نے دیکھا کہ میرے اور بچے پیدا نہیں ہو رہے تو اُس نے یعقوب کو اپنی لونڈی زلفہ دے دی تاکہ وہ بھی اُس کی بیوی ہو۔

<sup>10</sup> زلفہ کے بھی ایک بیٹا پیدا ہوا۔

<sup>11</sup> لیاہ نے کہا، ”میں کتنی خوش قسمت ہوں!“ چنانچہ اُس نے اُس کا نام جد یعنی خوش قسمتی رکھا۔

<sup>12</sup> پھر زلفہ کے دوسرا بیٹا پیدا ہوا۔

<sup>13</sup> لیاہ نے کہا، ”میں کتنی مبارک ہوں۔ اب خواتین مجھے مبارک کہیں گی۔“ اُس نے اُس کا نام آشر یعنی مبارک رکھا۔

<sup>14</sup> ایک دن اناج کی فصل کی کٹائی ہو رہی تھی کہ روبن باہر نکل کر کھیتوں میں چلا گیا۔ وہاں اُسے مردم گیاہ\* مل گئے۔ وہ انہیں اپنی ماں لیاہ کے پاس لے آیا۔ یہ دیکھ کر راخِل نے لیاہ سے کہا، ”مجھے ذرا اپنے بیٹے کے مردم گیاہ میں سے کچھ دے دو۔“

\* 30:14 مردم گیاہ: ایک پودا جس کے بارے میں خیال کیا جاتا تھا کہ اُسے کھا کر بانجھ عورت بھی بچے کو جنم دے گی۔

15 لیاہ نے جواب دیا، ”کیا یہی کافی نہیں کہ تم نے میرے شوہر کو مجھ سے چھین لیا ہے؟ اب میرے بیٹے کے مردم گیاہ کو بھی چھیننا چاہتی ہو۔“ راخل نے کہا، ”اگر تم مجھے اپنے بیٹے کے مردم گیاہ میں سے دو تو آج رات یعقوب کے ساتھ سو سکتی ہو۔“

16 شام کو یعقوب کھیتوں سے واپس آ رہا تھا کہ لیاہ آگے سے اُس سے ملنے کو گئی اور کہا، ”آج رات آپ کو میرے ساتھ سونا ہے، کیونکہ میں نے اپنے بیٹے کے مردم گیاہ کے عوض آپ کو اُجرت پر لیا ہے۔“ چنانچہ یعقوب نے لیاہ کے پاس رات گزاری۔

17 اُس وقت اللہ نے لیاہ کی دعا سنی اور وہ حاملہ ہوئی۔ اُس کے پانچواں بیٹا پیدا ہوا۔

18 لیاہ نے کہا، ”اللہ نے مجھے اس کا اجر دیا ہے کہ میں نے اپنے شوہر کو اپنی لونڈی دی۔“ اُس نے اُس کا نام اِشکاریعنی اجر رکھا۔

19 اس کے بعد وہ ایک اور دفعہ حاملہ ہوئی۔ اُس کے چھٹا بیٹا پیدا ہوا۔

20 اُس نے کہا، ”اللہ نے مجھے ایک اچھا خاصا تحفہ دیا ہے۔ اب میرا خاوند میرے ساتھ رہے گا، کیونکہ مجھ سے اُس کے چھ بیٹے پیدا ہوئے ہیں۔“ اُس نے اُس کا نام زبولون یعنی رہائش رکھا۔

21 اس کے بعد بیٹی پیدا ہوئی۔ اُس نے اُس کا نام دینہ رکھا۔

22 پھر اللہ نے راخل کو بھی یاد کیا۔ اُس نے اُس کی دعا سن کر اُسے اولاد بخشی۔

23 وہ حاملہ ہوئی اور ایک بیٹا پیدا ہوا۔ اُس نے کہا، ”مجھے بیٹا عطا کرنے سے اللہ نے میری عزت بحال کر دی ہے۔“



<sup>24</sup> رب مجھے ایک اور بیٹا دے۔“ اُس نے اُس کا نام یوسف یعنی ’وہ اور دے‘ رکھا۔

### یعقوب کا لابن کے ساتھ سودا

<sup>25</sup> یوسف کی پیدائش کے بعد یعقوب نے لابن سے کہا، ”اب مجھے اجازت دیں کہ میں اپنے وطن اور گھر کو واپس جاؤں۔

<sup>26</sup> مجھے میرے بال بچے دیں جن کے عوض میں نے آپ کی خدمت کی ہے۔ پھر میں چلا جاؤں گا۔ آپ تو خود جانتے ہیں کہ میں نے کتنی محنت کے ساتھ آپ کے لئے کام کیا ہے۔“

<sup>27</sup> لیکن لابن نے کہا، ”مجھ پر مہربانی کریں اور یہیں رہیں۔ مجھے غیب دانی سے پتا چلا ہے کہ رب نے مجھے آپ کے سبب سے برکت دی ہے۔

<sup>28</sup> اپنی اجرت خود مقرر کریں تو میں وہی دیا کروں گا۔“

<sup>29</sup> یعقوب نے کہا، ”آپ جانتے ہیں کہ میں نے کس طرح آپ کے لئے کام کیا، کہ میرے وسیلے سے آپ کے مویشی کتنے بڑھ گئے ہیں۔

<sup>30</sup> جو تھوڑا بہت میرے آنے سے پہلے آپ کے پاس تھا وہ اب بہت زیادہ بڑھ گیا ہے۔ رب نے میرے کام سے آپ کو بہت برکت دی ہے۔ اب وہ وقت آگیا ہے کہ میں اپنے گھر کے لئے کچھ کروں۔“

<sup>31</sup> لابن نے کہا، ”میں آپ کو کیا دوں؟“ یعقوب نے کہا، ”مجھے کچھ نہ دیں۔ میں اس شرط پر آپ کی بھیڑ بکریوں کی دیکھ بھال جاری رکھوں گا کہ

<sup>32</sup> آج میں آپ کے ریوڑ میں سے گزر کر اُن تمام بھیڑوں کو الگ کر لوں گا جن کے جسم پر چھوٹے یا بڑے دھبے ہوں یا جو سفید نہ ہوں۔ اسی طرح میں اُن تمام بکریوں کو بھی الگ کر لوں گا جن کے جسم پر چھوٹے یا بڑے دھبے ہوں۔ یہی میری اجرت ہو گی۔

33 آئندہ جن بکریوں کے جسم پر چھوٹے یا بڑے دھبے ہوں گے یا جن بھیڑوں کا رنگ سفید نہیں ہو گا وہ میرا اجر ہوں گی۔ جب کبھی آپ اُن کا معائنہ کریں گے تو آپ معلوم کر سکیں گے کہ میں دیانت دار رہا ہوں۔ کیونکہ میرے جانوروں کے رنگ سے ہی ظاہر ہو گا کہ میں نے آپ کا کچھ چرایا نہیں ہے۔“

34 لابن نے کہا، ”ٹھیک ہے۔ ایسا ہی ہو جیسا آپ نے کہا ہے۔“

35 اُسی دن لابن نے اُن بکروں کو الگ کر لیا جن کے جسم پر دھاریاں یا دھبے تھے اور اُن تمام بکریوں کو جن کے جسم پر چھوٹے یا بڑے دھبے تھے۔ جس کے بھی جسم پر سفید نشان تھا اُسے اُس نے الگ کر لیا۔ اسی طرح اُس نے اُن تمام بھیڑوں کو بھی الگ کر لیا جو پورے طور پر سفید نہ تھے۔ پھر لابن نے اُنہیں اپنے بیٹوں کے سپرد کر دیا

36 جو اُن کے ساتھ یعقوب سے اتنا دُور چلے گئے کہ اُن کے درمیان تین دن کا فاصلہ تھا۔ تب یعقوب لابن کی باقی بھیڑ بکریوں کی دیکھ بھال کرتا گیا۔

37 یعقوب نے سفیدہ، بادام اور چنار کی ہری ہری شاخیں لے کر اُن سے کچھ چھلکائیوں اُتار دیا کہ اُس پر سفید دھاریاں نظر آئیں۔

38 اُس نے اُنہیں بھیڑ بکریوں کے سامنے اُن حوضوں میں گاڑ دیا جہاں وہ پانی پیتے تھے، کیونکہ وہاں یہ جانور مست ہو کر ملاپ کرتے تھے۔

39 جب وہ ان شاخوں کے سامنے ملاپ کرتے تو جو بچے پیدا ہوتے اُن کے جسم پر چھوٹے اور بڑے دھبے اور دھاریاں ہوتی تھیں۔

40 پھر یعقوب نے بھیڑ کے بچوں کو الگ کر کے اپنے ریوڑوں کو لابن کے اُن جانوروں کے سامنے چرنے دیا جن کے جسم پر دھاریاں تھیں اور جو

سفید نہ تھے۔ یوں اُس نے اپنے ذاتی ریوڑوں کو الگ کر لیا اور اُنہیں لابن کے ریوڑ کے ساتھ چرنے نہ دیا۔  
<sup>41</sup> لیکن اُس نے یہ شاخیں صرف اُس وقت حوضوں میں کھڑی کیں جب طاقت ور جانور مست ہو کر ملاپ کرتے تھے۔  
<sup>42</sup> کمزور جانوروں کے ساتھ اُس نے ایسا نہ کیا۔ اسی طرح لابن کو کمزور جانور اور یعقوب کو طاقت ور جانور مل گئے۔  
<sup>43</sup> یوں یعقوب بہت امیر بن گیا۔ اُس کے پاس بہت سے ریوڑ، غلام اور لونڈیاں، اونٹ اور گدھے تھے۔

## 31

### یعقوب کی ہجرت

<sup>1</sup> ایک دن یعقوب کو پتا چلا کہ لابن کے بیٹے میرے بارے میں کبھی رہے ہیں، ”یعقوب نے ہمارے ابو سے سب کچھ چھین لیا ہے۔ اُس نے یہ تمام دولت ہمارے باپ کی ملکیت سے حاصل کی ہے۔“  
<sup>2</sup> یعقوب نے یہ بھی دیکھا کہ لابن کا میرے ساتھ رویہ پہلے کی نسبت بگڑ گیا ہے۔  
<sup>3</sup> پھر رب نے اُس سے کہا، ”اپنے باپ کے ملک اور اپنے رشتے داروں کے پاس واپس چلا جا۔ میں تیرے ساتھ ہوں گا۔“  
<sup>4</sup> اُس وقت یعقوب کھلے میدان میں اپنے ریوڑوں کے پاس تھا۔ اُس نے وہاں سے داخل اور لیاہ کو بلا کر  
<sup>5</sup> اُن سے کہا، ”میں نے دیکھ لیا ہے کہ آپ کے باپ کا میرے ساتھ رویہ پہلے کی نسبت بگڑ گیا ہے۔ لیکن میرے باپ کا خدا میرے ساتھ رہا ہے۔“  
<sup>6</sup> آپ دونوں جانتی ہیں کہ میں نے آپ کے ابو کے لئے کتنی جاں فشانی سے کام کیا ہے۔

7 لیکن وہ مجھے فریب دیتا رہا اور میری اُجرت دس بار بدلی۔ تاہم اللہ نے اُسے مجھے نقصان پہنچانے نہ دیا۔

8 جب ماموں لابن کہتے تھے، 'جن جانوروں کے جسم پر دھبے ہوں وہی آپ کو اُجرت کے طور پر ملیں گے' تو تمام بھیڑبکریوں کے ایسے بچے پیدا ہوئے جن کے جسموں پر دھبے ہی تھے۔ جب اُنہوں نے کہا، 'جن جانوروں کے جسم پر دھاریاں ہوں گی وہی آپ کو اُجرت کے طور پر ملیں گے' تو تمام بھیڑبکریوں کے ایسے بچے پیدا ہوئے جن کے جسموں پر دھاریاں ہی تھیں۔

9 یوں اللہ نے آپ کے ابو کے مویشی چھین کر مجھے دے دیئے ہیں۔  
10 اب ایسا ہوا کہ حیوانوں کی مستی کے موسم میں میں نے ایک خواب دیکھا۔ اُس میں جو مینڈھے اور بکرے بھیڑبکریوں سے ملاپ کر رہے تھے اُن کے جسم پر بڑے اور چھوٹے دھبے اور دھاریاں تھیں۔

11 اُس خواب میں اللہ کے فرشتے نے مجھ سے بات کی، 'يعقوب!' میں نے کہا، 'جی، میں حاضر ہوں۔'

12 فرشتے نے کہا، 'اپنی نظر اُٹھا کر اُس پر غور کر جو ہو رہا ہے۔ وہ تمام مینڈھے اور بکرے جو بھیڑبکریوں سے ملاپ کر رہے ہیں اُن کے جسم پر بڑے اور چھوٹے دھبے اور دھاریاں ہیں۔ میں یہ خود کروا رہا ہوں، کیونکہ میں نے وہ سب کچھ دیکھ لیا ہے جو لابن نے تیرے ساتھ کیا ہے۔'  
13 میں وہ خدا ہوں جو بیت ایل میں تجھ پر ظاہر ہوا تھا، اُس جگہ جہاں تو نے ستون پر تیل اُنڈیل کر اُسے میرے لئے مخصوص کیا اور میرے حضور قسَم کھائی تھی۔ اب اُٹھ اور روانہ ہو کر اپنے وطن واپس چلا جا۔“

14 راخل اور لیاہ نے جواب میں يعقوب سے کہا، ”اب ہمیں اپنے باپ

کی میراث سے کچھ ملنے کی اُمید نہیں رہی۔

<sup>15</sup> اُس کا ہمارے ساتھ اجنبی کا سا سلوک ہے۔ پہلے اُس نے ہمیں بیچ

دیا، اور اب اُس نے وہ سارے پیسے کھا بھی لئے ہیں۔

<sup>16</sup> چنانچہ جو بھی دولت اللہ نے ہمارے باپ سے چھین لی ہے وہ ہماری

اور ہمارے بچوں کی ہی ہے۔ اب جو کچھ بھی اللہ نے آپ کو بتایا ہے وہ  
”کریں۔“

<sup>17</sup> تب یعقوب نے اُٹھ کر اپنے بال بچوں کو اوٹوں پر بٹھایا

<sup>18</sup> اور اپنے تمام مویشی اور مسو پتامیہ سے حاصل کیا ہوا تمام سامان لے

کر ملکِ کنعان میں اپنے باپ کے ہاں جانے کے لئے روانہ ہوا۔

<sup>19</sup> اُس وقت لابن اپنی بھیڑ بکریوں کی پشم کترنے کو گیا ہوا تھا۔ اُس کی

غیر موجودگی میں راحل نے اپنے باپ کے بُت چرا لئے۔

<sup>20</sup> یعقوب نے لابن کو فریب دے کر اُسے اطلاع نہ دی کہ میں جا رہا

ہوں

<sup>21</sup> بلکہ اپنی ساری ملکیت سمیٹ کر فرار ہوا۔ دریائے فرات کو پار کر

کے وہ جلعاد کے پہاڑی علاقے کی طرف سفر کرنے لگا۔

### لابن یعقوب کا تعاقب کرتا ہے

<sup>22</sup> تین دن گزر گئے۔ پھر لابن کو بتایا گیا کہ یعقوب بھاگ گیا ہے۔

<sup>23</sup> اپنے رشتے داروں کو ساتھ لے کر اُس نے اُس کا تعاقب کیا۔ سات

دن چلتے چلتے اُس نے یعقوب کو آلیا جب وہ جلعاد کے پہاڑی علاقے میں  
پہنچ گیا تھا۔

<sup>24</sup> لیکن اُس رات اللہ نے خواب میں لابن کے پاس آکر اُس سے کہا،

”خبردار! یعقوب کو بُرا بھلا نہ کھنا۔“

25 جب لابن اُس کے پاس پہنچا تو یعقوب نے جلعاد کے پہاڑی علاقے میں اپنے خیمے لگائے ہوئے تھے۔ لابن نے بھی اپنے رشتہ داروں کے ساتھ وہیں اپنے خیمے لگائے۔

26 اُس نے یعقوب سے کہا، ”یہ آپ نے کیا کیا ہے؟ آپ مجھے دھوکا دے کر میری بیٹیوں کو کیوں جنگی قیدیوں کی طرح ہانک لائے ہیں؟“  
27 آپ کیوں مجھے فریب دے کر خاموشی سے بھاگ آئے ہیں؟ اگر آپ مجھے اطلاع دیتے تو میں آپ کو خوشی خوشی دف اور سرود کے ساتھ گاتے بجاتے رخصت کرتا۔

28 آپ نے مجھے اپنے نواسے نواسیوں اور بیٹیوں کو بوسہ دینے کا موقع بھی نہ دیا۔ آپ کی یہ حرکت بڑی احمقانہ تھی۔

29 میں آپ کو بہت نقصان پہنچا سکتا ہوں۔ لیکن پچھلی رات آپ کے ابو کے خدا نے مجھ سے کہا، ’خبردار! یعقوب کو برا بھلا نہ کہنا۔‘  
30 ٹھیک ہے، آپ اس لئے چلے گئے کہ اپنے باپ کے گھر واپس جانے کے بڑے آرزو مند تھے۔ لیکن یہ آپ نے کیا کیا ہے کہ میرے بُت چرا لائے ہیں؟“

31 یعقوب نے جواب دیا، ”مجھے ڈر تھا کہ آپ اپنی بیٹیوں کو مجھ سے چھین لیں گے۔“

32 لیکن اگر آپ کو یہاں کسی کے پاس اپنے بُت مل جائیں تو اُسے سزائے موت دی جائے۔ ہمارے رشتہ داروں کی موجودگی میں معلوم کریں کہ میرے پاس آپ کی کوئی چیز ہے کہ نہیں۔ اگر ہے تو اُسے لے لیں۔“ یعقوب کو معلوم نہیں تھا کہ راحل نے بتوں کو چرایا ہے۔

33 لابن یعقوب کے خیمے میں داخل ہوا اور ڈھونڈنے لگا۔ وہاں سے نکل کر وہ لیاہ کے خیمے میں اور دونوں لونڈیوں کے خیمے میں گیا۔ لیکن

اُس کے بُت کہیں نظر نہ آئے۔ آخر میں وہ راخِل کے خیمے میں داخل ہوا۔  
<sup>34</sup> راخِل بُتوں کو اوتھوں کی ایک کاٹھی کے نیچے چھپا کر اُس پر بیٹھ گئی تھی۔ لابن ٹٹول ٹٹول کر پورے خیمے میں سے گزرا لیکن بُت نہ ملے۔  
<sup>35</sup> راخِل نے اپنے باپ سے کہا، ”ابو، مجھ سے ناراض نہ ہونا کہ میں آپ کے سامنے کھڑی نہیں ہو سکتی۔ میں ایام ماہواری کے سبب سے اُٹھ نہیں سکتی۔“ لابن اُسے چھوڑ کر ڈھونڈتا رہا، لیکن کچھ نہ ملا۔

<sup>36</sup> پھر یعقوب کو غصہ آیا اور وہ لابن سے جھگڑنے لگا۔ اُس نے پوچھا، ”مجھ سے کیا جرم سرزد ہوا ہے؟ میں نے کیا نگاہ کیا ہے کہ آپ اتنی تندی سے میرے تعاقب کے لئے نکلے ہیں؟“

<sup>37</sup> آپ نے ٹٹول ٹٹول کر میرے سارے سامان کی تلاشی لی ہے۔ تو آپ کا کیا نکلا ہے؟ اُسے یہاں اپنے اور میرے رشتے داروں کے سامنے رکھیں۔ پھر وہ فیصلہ کریں کہ ہم میں سے کون حق پر ہے۔

<sup>38</sup> میں بیس سال تک آپ کے ساتھ رہا ہوں۔ اُس دوران آپ کی بھیڑ بکریاں بچوں سے محروم نہیں رہیں بلکہ میں نے آپ کا ایک مینڈھا بھی نہیں کھایا۔

<sup>39</sup> جب بھی کوئی بھیڑ یا بکری کسی جنگلی جانور نے پہاڑ ڈالی تو میں اُسے آپ کے پاس نہ لایا بلکہ مجھے خود اُس کا نقصان بھرنا پڑا۔ آپ کا تقاضا تھا کہ میں خود چوری ہوئے مال کا عوضانہ دوں، خواہ وہ دن کے وقت چوری ہو یا رات کو۔

<sup>40</sup> میں دن کی شدید گرمی کے باعث پگھل گیا اور رات کی شدید سردی کے باعث جم گیا۔ کام اتنا سخت تھا کہ میں نیند سے محروم رہا۔

<sup>41</sup> پورے بیس سال اسی حالت میں گزر گئے۔ چودہ سال میں نے آپ کی بیٹیوں کے عوض کام کیا اور چھ سال آپ کی بھیڑ بکریوں کے لئے۔ اُس

دوران آپ نے دس بار میری تنخواہ بدل دی۔

<sup>42</sup> اگر میرے باپ اسحاق کا خدا اور میرے دادا ابراہیم کا معبود\* میرے ساتھ نہ ہوتا تو آپ مجھے ضرور خالی ہاتھ رخصت کرتے۔ لیکن اللہ نے میری مصیبت اور میری سخت محنت مشقت دیکھی ہے، اس لئے اُس نے کل رات کو میرے حق میں فیصلہ دیا۔“

### یعقوب اور لابن کے درمیان عہد

<sup>43</sup> تب لابن نے یعقوب سے کہا، ”یہ بیٹیاں تو میری بیٹیاں ہیں، اور ان کے بچے میرے بچے ہیں۔ یہ بھیڑ بکریاں بھی میری ہی ہیں۔ لیکن اب میں اپنی بیٹیوں اور اُن کے بچوں کے لئے کچھ نہیں کر سکتا۔“  
<sup>44</sup> اس لئے آؤ، ہم ایک دوسرے کے ساتھ عہد باندھیں۔ اس کے لئے ہم یہاں پتھروں کا ڈھیر لگائیں جو عہد کی گواہی دیتا رہے۔“

<sup>45</sup> چنانچہ یعقوب نے ایک پتھر لے کر اُسے ستون کے طور پر کھڑا کیا۔  
<sup>46</sup> اُس نے اپنے رشتہ داروں سے کہا، ”کچھ پتھر جمع کریں۔“ انہوں نے پتھر جمع کر کے ڈھیر لگا دیا۔ پھر انہوں نے اُس ڈھیر کے پاس بیٹھ کر کھانا کھایا۔

<sup>47</sup> لابن نے اُس کا نام ’بجر شاہدوتھا‘ رکھا جبکہ یعقوب نے ’جلعید‘ رکھا۔ دونوں ناموں کا مطلب ’گواہی کا ڈھیر‘ ہے یعنی وہ ڈھیر جو گواہی دیتا ہے۔

<sup>48</sup> لابن نے کہا، ”آج ہم دونوں کے درمیان یہ ڈھیر عہد کی گواہی دیتا ہے۔“ اس لئے اُس کا نام جلعید رکھا گیا۔

\* 31:42 معبود: لفظی ترجمہ: دھشت یعنی اسحاق کا وہ خدا جس سے انسان دھشت کھاتا ہے۔



49 اُس کا ایک اور نام مصفاہ یعنی 'پہرے داروں کا مینار' بھی رکھا گیا۔ کیونکہ لابن نے کہا، ”رب ہم پر پہرا دے جب ہم ایک دوسرے سے الگ ہو جائیں گے۔“

50 میری بیٹیوں سے بُرا سلوک نہ کرنا، نہ اُن کے علاوہ کسی اور سے شادی کرنا۔ اگر مجھے پتا بھی نہ چلے لیکن ضرور یاد رکھیں کہ اللہ میرے اور آپ کے سامنے گواہ ہے۔

51 یہاں یہ ڈھیر ہے جو میں نے لگا دیا ہے اور یہاں یہ ستون بھی ہے۔  
52 یہ ڈھیر اور ستون دونوں اِس کے گواہ ہیں کہ نہ میں یہاں سے گزر کر آپ کو نقصان پہنچاؤں گا اور نہ آپ یہاں سے گزر کر مجھے نقصان پہنچائیں گے۔

53 ابراہیم، نحر اور اُن کے باپ کا خدا ہم دونوں کے درمیان فیصلہ کرے اگر ایسا کوئی معاملہ ہو۔“ جواب میں یعقوب نے اسحاق کے معبود کی قسم کھائی کہ میں یہ عہد کبھی نہیں توڑوں گا۔

54 اُس نے پہاڑ پر ایک جانور قربانی کے طور پر چڑھایا اور اپنے رشتے داروں کو کھانا کھانے کی دعوت دی۔ اُنہوں نے کھانا کھا کر وہیں پہاڑ پر رات گزاری۔

55 اگلے دن صبح سویرے لابن نے اپنے نواسے نواسیوں اور بیٹیوں کو بوسہ دے کر انہیں برکت دی۔ پھر وہ اپنے گھر واپس چلا گیا۔

## 32

یعقوب عیسو سے ملنے کے لئے تیار ہو جاتا ہے

1 یعقوب نے بھی اپنا سفر جاری رکھا۔ راستے میں اللہ کے فرشتے اُس سے ملے۔

<sup>2</sup> انہیں دیکھ کر اُس نے کہا، ”یہ اللہ کی لشکرگاہ ہے۔“ اُس نے اُس مقام کا نام مخنائم یعنی ’دولشکرگاہیں‘ رکھا۔

<sup>3</sup> یعقوب نے اپنے بھائی عیسو کے پاس اپنے آگے آگے قاصد بھیجے۔ عیسو سعیر یعنی ادم کے ملک میں آباد تھا۔

<sup>4</sup> انہیں عیسو کو بتانا تھا، ”آپ کا خادم یعقوب آپ کو اطلاع دیتا ہے کہ میں پردیس میں جا کر اب تک لابن کا مہمان رہا ہوں۔“

<sup>5</sup> وہاں مجھے بیل، گدھے، بھیڑبکریاں، غلام اور لونڈیاں حاصل ہوئے ہیں۔ اب میں اپنے مالک کو اطلاع دے رہا ہوں کہ واپس آگیا ہوں اور آپ کی نظرِ کرم کا خواہش مند ہوں۔“

<sup>6</sup> جب قاصد واپس آئے تو انہوں نے کہا، ”ہم آپ کے بھائی عیسو کے پاس گئے، اور وہ 400 آدمی ساتھ لے کر آپ سے ملنے آ رہا ہے۔“

<sup>7</sup> یعقوب گھبرا کر بہت پریشان ہوا۔ اُس نے اپنے ساتھ کے تمام لوگوں، بھیڑبکریوں، گائے بیلوں اور اونٹوں کو دو گروہوں میں تقسیم کیا۔  
<sup>8</sup> خیال یہ تھا کہ اگر عیسو آ کر ایک گروہ پر حملہ کرے تو باقی گروہ شاید بچ جائے۔

<sup>9</sup> پھر یعقوب نے دعا کی، ”اے میرے دادا ابراہیم اور میرے باپ اسحاق کے خدا، میری دعا سن! اے رب، تُو نے خود مجھے بتایا، ’اپنے ملک اور رشتے داروں کے پاس واپس جا، اور میں تجھے کامیابی دوں گا۔‘“

<sup>10</sup> میں اُس تمام مہربانی اور وفاداری کے لائق نہیں جو تُو نے اپنے خادم کو دکھائی ہے۔ جب میں نے لابن کے پاس جاتے وقت دریائے بردن کو پار کیا تو میرے پاس صرف یہ لاشی تھی، اور اب میرے پاس یہ دو گروہ ہیں۔

11 مجھے اپنے بھائی عیسو سے بچا، کیونکہ مجھے ڈر ہے کہ وہ مجھ پر حملہ کر کے بال بچوں سمیت سب کچھ تباہ کر دے گا۔

12 تو نے خود کہا تھا، ’میں تجھے کامیابی دوں گا اور تیری اولاد اتنی بڑھاؤں گا کہ وہ سمندر کی ریت کی مانند بے شمار ہو گی۔‘

13 یعقوب نے وہاں رات گزاری۔ پھر اُس نے اپنے مال میں سے عیسو کے لئے تحفے چن لئے:

14 200 بکریاں، 20 بکرے، 200 بھیڑیں، 20 مینڈھے،

15 30 دودھ دینے والی اونٹنیاں بچوں سمیت، 40 گائیں، 10 بیل، 20

گدھیاں اور 10 گدھے۔

16 اُس نے انہیں مختلف ریوڑوں میں تقسیم کر کے اپنے مختلف نوکروں کے سپرد کیا اور اُن سے کہا، ”میرے آگے آگے چلو لیکن ہر ریوڑ کے درمیان فاصلہ رکھو۔“

17 جو نوکر پہلے ریوڑ لے کر آگے نکلا اُس سے یعقوب نے کہا، ”میرا بھائی عیسو تم سے ملے گا اور پوچھے گا، ’تمہارا مالک کون ہے؟ تم کہاں جا رہے ہو؟ تمہارے سامنے کے جانور کس کے ہیں؟‘

18 جواب میں تمہیں کہنا ہے، ’یہ آپ کے خادم یعقوب کے ہیں۔ یہ تحفہ ہیں جو وہ اپنے مالک عیسو کو بھیج رہے ہیں۔ یعقوب ہمارے پیچھے پیچھے آ رہے ہیں۔‘

19 یعقوب نے یہی حکم ہر ایک نوکر کو دیا جسے ریوڑ لے کر اُس کے آگے آگے جانا تھا۔ اُس نے کہا، ”جب تم عیسو سے ملو گے تو اُس سے یہی کہنا ہے۔“

20 تمہیں یہ بھی ضرور کہنا ہے، ’آپ کے خادم یعقوب ہمارے پیچھے آ رہے ہیں۔‘ کیونکہ یعقوب نے سوچا، ’میں ان تحفوں سے اُس کے ساتھ

صلح کروں گا۔ پھر جب اُس سے ملاقات ہو گی تو شاید وہ مجھے قبول کر لے۔  
 21 یوں اُس نے یہ تحفے اپنے آگے آگے بھیج دیئے۔ لیکن اُس نے خود خیمہ گاہ میں رات گزاری۔

### یعقوب کی کشتی

22 اُس رات وہ اُٹھا اور اپنی دو بیویوں، دولونڈیوں اور گیارہ بیٹوں کو لے کر دریائے یوق کو وہاں سے پار کیا جہاں کم گہرائی تھی۔  
 23 پھر اُس نے اپنا سارا سامان بھی وہاں بھیج دیا۔  
 24 لیکن وہ خود اکیلا ہی پیچھے رہ گیا۔  
 اُس وقت ایک آدمی آیا اور پو پھٹنے تک اُس سے کشتی لڑتا رہا۔  
 25 جب اُس نے دیکھا کہ میں یعقوب پر غالب نہیں آ رہا تو اُس نے اُس کے کولھے کو چھوا، اور اُس کا جوڑ نکل گیا۔  
 26 آدمی نے کہا، ”مجھے جانے دے، کیونکہ پو پھٹنے والی ہے۔“  
 یعقوب نے کہا، ”پہلے مجھے برکت دیں، پھر ہی آپ کو جانے دوں گا۔“  
 27 آدمی نے پوچھا، ”تیرا کیا نام ہے؟“ اُس نے جواب دیا، ”یعقوب۔“  
 28 آدمی نے کہا، ”اب سے تیرا نام یعقوب نہیں بلکہ اسرائیل یعنی ’وہ اللہ سے لڑتا ہے‘ ہو گا۔ کیونکہ تُو اللہ اور آدمیوں کے ساتھ لڑ کر غالب آیا ہے۔“  
 29 یعقوب نے کہا، ”مجھے اپنا نام بتائیں۔“ اُس نے کہا، ”تُو کیوں میرا نام جاننا چاہتا ہے؟“ پھر اُس نے یعقوب کو برکت دی۔  
 30 یعقوب نے کہا، ”میں نے اللہ کو روبرو دیکھا تو بھی بچ گیا ہوں۔“  
 اِس لئے اُس نے اُس مقام کا نام فنی ایل رکھا۔

<sup>31</sup> یعقوب وہاں سے چلا تو سورج طلوع ہو رہا تھا۔ وہ کولہے کے سبب سے لنگڑاتا رہا۔

<sup>32</sup> یہی وجہ ہے کہ آج بھی اسرائیل کی اولاد کولہے کے جوڑپر کی نس کو نہیں کھاتے، کیونکہ یعقوب کی اسی نس کو چھوا گیا تھا۔

### 33

#### یعقوب عیسو سے ملتا ہے

<sup>1</sup> پھر عیسو اُس کی طرف آتا ہوا نظر آیا۔ اُس کے ساتھ 400 آدمی تھے۔ اُنہیں دیکھ کر یعقوب نے بچوں کو بانٹ کر لیاہ، راخل اور دونوں لونڈیوں کے حوالے کر دیا۔

<sup>2</sup> اُس نے دونوں لونڈیوں کو اُن کے بچوں سمیت آگے چلنے دیا۔ پھر لیاہ اُس کے بچوں سمیت اور آخر میں راخل اور یوسف آئے۔

<sup>3</sup> یعقوب خود سب سے آگے عیسو سے ملنے گیا۔ چلتے چلتے وہ سات دفعہ زمین تک جھکا۔

<sup>4</sup> لیکن عیسو دوڑ کر اُس سے ملنے آیا اور اُسے گلے لگا کر بوسہ دیا۔ دونوں رو پڑے۔

<sup>5</sup> پھر عیسو نے عورتوں اور بچوں کو دیکھا۔ اُس نے پوچھا، ”تمہارے ساتھ یہ لوگ کون ہیں؟“ یعقوب نے کہا، ”یہ آپ کے خادم کے بچے ہیں جو اللہ نے اپنے کرم سے نوازے ہیں۔“

<sup>6</sup> دونوں لونڈیاں اپنے بچوں سمیت آ کر اُس کے سامنے جھک گئیں۔

<sup>7</sup> پھر لیاہ اپنے بچوں کے ساتھ آئی اور آخر میں یوسف اور راخل آ کر جھک گئے۔

8 عیسو نے پوچھا، ”جس جانوروں کے بڑے غول سے میری ملاقات ہوئی اُس سے کیا مراد ہے؟“ یعقوب نے جواب دیا، ”یہ تحفہ ہے تاکہ آپ کا خادم آپ کی نظر میں مقبول ہو۔“

9 لیکن عیسو نے کہا، ”میرے بھائی، میرے پاس بہت کچھ ہے۔ یہ اپنے پاس ہی رکھو۔“

10 یعقوب نے کہا، ”نہیں جی، اگر مجھ پر آپ کے کرم کی نظر ہے تو میرے اس تحفے کو ضرور قبول فرمائیں۔ کیونکہ جب میں نے آپ کا چہرہ دیکھا تو وہ میرے لئے اللہ کے چہرے کی مانند تھا، آپ نے میرے ساتھ اس قدر اچھا سلوک کیا ہے۔“

11 مہربانی کر کے یہ تحفہ قبول کریں جو میں آپ کے لئے لایا ہوں۔ کیونکہ اللہ نے مجھ پر اپنے کرم کا اظہار کیا ہے، اور میرے پاس بہت کچھ ہے۔“

یعقوب اصرار کرتا رہا تو آخر کار عیسو نے اُسے قبول کر لیا۔ پھر عیسو کہنے لگا،

12 ”آؤ، ہم روانہ ہو جائیں۔ میں تمہارے آگے آگے چلوں گا۔“

13 یعقوب نے جواب دیا، ”میرے مالک، آپ جانتے ہیں کہ میرے بچے نازک ہیں۔ میرے پاس بھیڑ بکریاں، گائے بیل اور اُن کے دودھ پینے والے بچے بھی ہیں۔ اگر میں انہیں ایک دن کے لئے بھی حد سے زیادہ ہانکوں تو وہ مر جائیں گے۔“

14 میرے مالک، مہربانی کر کے میرے آگے آگے جائیں۔ میں آرام سے اُسی رفتار سے آپ کے پیچھے پیچھے چلتا رہوں گا جس رفتار سے میرے مویشی اور میرے بچے چل سکیں گے۔ یوں ہم آہستہ چلتے ہوئے آپ کے پاس سعیر پہنچیں گے۔“

15 عیسو نے کہا، ”کیا میں اپنے آدمیوں میں سے کچھ آپ کے پاس چھوڑ دوں؟“ لیکن یعقوب نے کہا، ”کیا ضرورت ہے؟ سب سے اہم بات یہ ہے کہ آپ نے مجھے قبول کر لیا ہے۔“

16 اُس دن عیسو سعیر کے لئے اور

17 یعقوب سُکات کے لئے روانہ ہوا۔ وہاں اُس نے اپنے لئے مکان بنا لیا اور اپنے مویشیوں کے لئے جھونپڑیاں۔ اِس لئے اُس مقام کا نام سُکات یعنی جھونپڑیاں پڑ گیا۔

18 پھر یعقوب چلتے چلتے سلامتی سے سِکم شہر پہنچا۔ یوں اُس کا مسو پتامیہ سے ملے کنعان تک کا سفر اختتام تک پہنچ گیا۔ اُس نے اپنے خیمے شہر کے سامنے لگا دیے۔

19 اُس کے خیمے حور کی اولاد کی زمین پر لگے تھے۔ اُس نے یہ زمین چاندی کے 100 سکوں کے بدلے خرید لی۔

20 وہاں اُس نے قربان گاہ بنائی جس کا نام اُس نے ’ایل خدائے اسرائیل‘ رکھا۔

## 34

### دینہ کی عصمت دری

1 ایک دن یعقوب اور لیاہ کی بیٹی دینہ کنعانی عورتوں سے ملنے کے لئے گھر سے نکلی۔

2 شہر میں ایک آدمی بنام سِکم رہتا تھا۔ اُس کا والد حور اُس علاقے کا حکمران تھا اور حوی قوم سے تعلق رکھتا تھا۔ جب سِکم نے دینہ کو دیکھا تو اُس نے اُسے پکڑ کر اُس کی عصمت دری کی۔

3 لیکن اُس کا دل دینہ سے لگ گیا۔ وہ اُس سے محبت کرنے لگا اور پیار سے اُس سے باتیں کرتا رہا۔

4 اُس نے اپنے باپ سے کہا، ”اِس لڑکی کے ساتھ میری شادی کر دیں۔“

5 جب یعقوب نے اپنی بیٹی کی عصمت دری کی خبر سنی تو اُس کے بیٹے مویشیوں کے ساتھ کھلے میدان میں تھے۔ اِس لئے وہ اُن کے واپس آنے تک خاموش رہا۔

6 سِکَم کا باپ حمور شہر سے نکل کر یعقوب سے بات کرنے کے لئے آیا۔  
7 جب یعقوب کے بیٹوں کو دینہ کی عصمت دری کی خبر ملی تو اُن کے دل رنجش اور غصے سے بھر گئے کہ سِکَم نے یعقوب کی بیٹی کی عصمت دری سے اسرائیل کی اتنی بے عزتی کی ہے۔ وہ سیدھے کھلے میدان سے واپس آئے۔

8 حمور نے یعقوب سے کہا، ”میرے بیٹے کا دل آپ کی بیٹی سے لگ گیا ہے۔ مہربانی کر کے اُس کی شادی میرے بیٹے کے ساتھ کر دیں۔“  
9 ہمارے ساتھ رشتہ باندھیں، ہمارے بیٹے بیٹیوں کے ساتھ شادیاں کرائیں۔

10 پھر آپ ہمارے ساتھ اِس ملک میں رہ سکیں گے اور پورا ملک آپ کے لئے کھلا ہو گا۔ آپ جہاں بھی چاہیں آباد ہو سکیں گے، تجارت کر سکیں گے اور زمین خرید سکیں گے۔“

11 سِکَم نے خود بھی دینہ کے باپ اور بھائیوں سے منت کی، ”اگر میری یہ درخواست منظور ہو تو میں جو کچھ آپ کہیں گے ادا کر دوں گا۔“

12 جتنا بھی مہر اور تحفے آپ مقرر کریں میں دے دوں گا۔ صرف میری یہ خواہش پوری کریں کہ یہ لڑکی میرے عقد میں آجائے۔“

13 لیکن دینہ کی عصمت دری کے سبب سے یعقوب کے بیٹوں نے سِکَم اور اُس کے باپ حمور سے چالاکی کر کے



14 کہا، ”ہم ایسا نہیں کر سکتے۔ ہم اپنی بہن کی شادی کسی ایسے آدمی سے نہیں کر سکتے جس کا ختنہ نہیں ہوا۔ اس سے ہماری بے عزتی ہوتی ہے۔“

15 ہم صرف اس شرط پر راضی ہوں گے کہ آپ اپنے تمام لڑکوں اور مردوں کا ختنہ کروانے سے ہماری مانند ہو جائیں۔

16 پھر آپ کے بیٹے بیٹیوں کے ساتھ ہماری شادیاں ہو سکیں گی اور ہم آپ کے ساتھ ایک قوم بن جائیں گے۔

17 لیکن اگر آپ ختنہ کرانے کے لئے تیار نہیں ہیں تو ہم اپنی بہن کو لے کر چلے جائیں گے۔“

18 یہ باتیں حمور اور اُس کے بیٹے سکم کو اچھی لگیں۔

19 نوجوان سکم نے فوراً اُن پر عمل کیا، کیونکہ وہ دینہ کو بہت پسند کرتا تھا۔ سکم اپنے خاندان میں سب سے معزز تھا۔

20 حمور اپنے بیٹے سکم کے ساتھ شہر کے دروازے پر گیا جہاں شہر کے فیصلے کئے جاتے تھے۔ وہاں اُنہوں نے باقی شہریوں سے بات کی۔

21 ”یہ آدمی ہم سے جھگڑنے والے نہیں ہیں، اس لئے کیوں نہ وہ اس ملک میں ہمارے ساتھ رہیں اور ہمارے درمیان تجارت کریں؟ ہمارے ملک میں اُن کے لئے بھی کافی جگہ ہے۔ آؤ، ہم اُن کی بیٹیوں اور بیٹوں سے شادیاں کریں۔“

22 لیکن یہ آدمی صرف اس شرط پر ہمارے درمیان رہنے اور ایک ہی قوم بننے کے لئے تیار ہیں کہ ہم اُن کی طرح اپنے تمام لڑکوں اور مردوں کا ختنہ کرائیں۔

23 اگر ہم ایسا کریں تو اُن کے تمام مویشی اور سارا مال ہمارا ہی ہو گا۔ چنانچہ آؤ، ہم متفق ہو کر فیصلہ کر لیں تاکہ وہ ہمارے درمیان رہیں۔“

24 سِکَم کے شہری حمور اور سِکَم کے مشورے پر راضی ہوئے۔ تمام لڑکوں اور مردوں کا ختنہ کرایا گیا۔

25 تین دن کے بعد جب ختنے کے سبب سے لوگوں کی حالت بُری تھی تو دینہ کے دو بھائی شمعون اور لاوی اپنی تلواریں لے کر شہر میں داخل ہوئے۔ کسی کو شک تک نہیں تھا کہ کیا کچھ ہو گا۔ اندر جا کر انہوں نے بچوں سے لے کر بوڑھوں تک تمام مردوں کو قتل کر دیا

26 جن میں حمور اور اُس کا بیٹا سِکَم بھی شامل تھے۔ پھر وہ دینہ کو سِکَم کے گھر سے لے کر چلے گئے۔

27 اِس قتلِ عام کے بعد یعقوب کے باقی بیٹے شہر پر ٹوٹ پڑے اور اُسے لوٹ لیا۔ یوں انہوں نے اپنی بہن کی عصمت دری کا بدلہ لیا۔  
28 وہ بھیڑ بکریاں، گائے پیل، گدھے اور شہر کے اندر اور باہر کا سب کچھ لے کر چلتے بنے۔

29 انہوں نے سارے مال پر قبضہ کیا، عورتوں اور بچوں کو قیدی بنا لیا اور تمام گھروں کا سامان بھی لے گئے۔

30 پھر یعقوب نے شمعون اور لاوی سے کہا، ”تم نے مجھے مصیبت میں ڈال دیا ہے۔ اب کنعانی، فرِزّی اور ملک کے باقی باشندوں میں میری بدنامی ہوئی ہے۔ میرے ساتھ کم آدمی ہیں۔ اگر دوسرے مل کر ہم پر حملہ کریں تو ہمارے پورے خاندان کا ستیاناس ہو جائے گا۔“  
31 لیکن انہوں نے کہا، ”کیا یہ ٹھیک تھا کہ اُس نے ہماری بہن کے ساتھ کسی کا سا سلوک کیا؟“

1 اللہ نے یعقوب سے کہا، ”اُٹھ، بیت ایل جا کر وہاں آباد ہو۔ وہیں اللہ کے لئے جو تجھ پر ظاہر ہوا جب تو اپنے بھائی عیسو سے بھاگ رہا تھا قربان گاہ بنا۔“

2 چنانچہ یعقوب نے اپنے گھر والوں اور باقی سارے ساتھیوں سے کہا، ”جو بھی اجنبی بت آپ کے پاس ہیں انہیں پھینک دیں۔ اپنے آپ کو پاک صاف کر کے اپنے کپڑے بدلیں،

3 کیونکہ ہمیں یہ جگہ چھوڑ کر بیت ایل جانا ہے۔ وہاں میں اُس خدا کے لئے قربان گاہ بناؤں گا جس نے مصیبت کے وقت میری دعا سنی۔ جہاں بھی میں گیا وہاں وہ میرے ساتھ رہا ہے۔“

4 یہ سن کر انہوں نے یعقوب کو تمام بت دے دیئے جو اُن کے پاس تھے اور تمام بالیاں جو انہوں نے تعویذ کے طور پر کانوں میں پہن رکھی تھیں۔ اُس نے سب کچھ سکم کے قریب بلوط کے درخت کے نیچے زمین میں دبا دیا۔

5 پھر وہ روانہ ہوئے۔ ارد گرد کے شہروں پر اللہ کی طرف سے اتنا شدید خوف چھا گیا کہ انہوں نے یعقوب اور اُس کے بیٹوں کا تعاقب نہ کیا۔

6 چلتے چلتے یعقوب اپنے لوگوں سمیت لوز پہنچ گیا جو ملکِ کنعان میں تھا۔ آج لوز کا نام بیت ایل ہے۔

7 یعقوب نے وہاں قربان گاہ بنا کر مقام کا نام بیت ایل یعنی ’اللہ کا گھر‘ رکھا۔ کیونکہ وہاں اللہ نے اپنے آپ کو اُس پر ظاہر کیا تھا جب وہ اپنے بھائی سے فرار ہو رہا تھا۔

8 وہاں ربکہ کی دایہ دبورہ مر گئی۔ وہ بیت ایل کے جنوب میں بلوط کے درخت کے نیچے دفن ہوئی، اِس لئے اُس کا نام الون بکوت یعنی ’رونے

کا بلوط کا درخت، رکھا گیا۔

<sup>9</sup> اللہ یعقوب پر ایک دفعہ اور ظاہر ہوا اور اُسے برکت دی۔ یہ مسو پتامیہ سے واپس آنے پر دوسری بار ہوا۔

<sup>10</sup> اللہ نے اُس سے کہا، ”اب سے تیرا نام یعقوب نہیں بلکہ اسرائیل ہو گا۔“ یوں اُس نے اُس کا نیا نام اسرائیل رکھا۔

<sup>11</sup> اللہ نے یہ بھی اُس سے کہا، ”میں اللہ قادرِ مطلق ہوں۔ پہل پہول اور تعداد میں بڑھتا جا۔ ایک قوم نہیں بلکہ بہت سی قومیں تجھ سے نکلیں گی۔ تیری اولاد میں بادشاہ بھی شامل ہوں گے۔

<sup>12</sup> میں تجھے وہی ملک دوں گا جو ابراہیم اور اسحاق کو دیا ہے۔ اور تیرے بعد اُسے تیری اولاد کو دوں گا۔“

<sup>13</sup> پھر اللہ وہاں سے آسمان پر چلا گیا۔

<sup>14</sup> جہاں اللہ یعقوب سے ہم کلام ہوا تھا وہاں اُس نے پتھر کا ستون کھڑا کیا اور اُس پر رے اور تیل اُنڈیل کر اُسے مخصوص کیا۔  
<sup>15</sup> اُس نے جگہ کا نام بیت ایل رکھا۔

### راخل کی موت

<sup>16</sup> پھر یعقوب اپنے گھر والوں کے ساتھ بیت ایل کو چھوڑ کر افراتہ کی طرف چل پڑا۔ راخل اُمید سے تھی، اور راستے میں بچے کی پیدائش کا وقت آگیا۔ بچہ بڑی مشکل سے پیدا ہوا۔

<sup>17</sup> جب دردِ زہ عروج کو پہنچ گیا تو دائی نے اُس سے کہا، ”مت ڈرو، کیونکہ ایک اور بیٹا ہے۔“

18 لیکن وہ دم توڑنے والی تھی، اور مرتے مرتے اُس نے اُس کا نام بن اونی یعنی 'میری مصیبت کا بیٹا' رکھا۔ لیکن اُس کے باپ نے اُس کا نام بن یمین یعنی 'دھنہ ہاتھ یا خوش قسمتی کا بیٹا' رکھا۔  
19 راخِل فوت ہوئی، اور وہ اِفراتہ کے راستے میں دفن ہوئی۔ آج کل اِفراتہ کو بیت لحم کہا جاتا ہے۔

20 یعقوب نے اُس کی قبر پر پتھر کا ستون کھڑا کیا۔ وہ آج تک راخِل کی قبر کی نشان دہی کرتا ہے۔  
21 وہاں سے یعقوب نے اپنا سفر جاری رکھا اور مجدِلِ عِدْر کی پری طرف اپنے خیمے لگائے۔

22 جب وہ وہاں ٹھہرے تھے تو روبن یعقوب کی حرمِ بلہاہ سے ہم بستر ہوا۔ یعقوب کو معلوم ہو گیا۔

### یعقوب کے بیٹے

یعقوب کے بارہ بیٹے تھے۔  
23 لیاہ کے بیٹے یہ تھے: اُس کا سب سے بڑا بیٹا روبن، پھر شمعون، لاوی، یہوداہ، اشکار اور زبولون۔  
24 راخِل کے دو بیٹے تھے، یوسف اور بن یمین۔  
25 راخِل کی لونڈی بلہاہ کے دو بیٹے تھے، دان اور نفتالی۔  
26 لیاہ کی لونڈی زلفہ کے دو بیٹے تھے، جد اور אשר۔ یعقوب کے یہ بیٹے مسو پتامیہ میں پیدا ہوئے۔

### اسحاق کی موت

27 پھر یعقوب اپنے باپ اسحاق کے پاس پہنچ گیا جو حبرون کے قریب ممرے میں اجنبی کی حیثیت سے رہتا تھا (اُس وقت حبرون کا نام قریت اربع تھا)۔ وہاں اسحاق اور اُس سے پہلے ابراہیم رہا کرتے تھے۔

29-28 اسحاق 180 سال کا تھا جب وہ عمر رسیدہ اور زندگی سے آسودہ ہو کر اپنے باپ دادا سے جا ملا۔ اُس کے بیٹے عیسو اور یعقوب نے اُسے دفن کیا۔

## 36

### عیسو کی اولاد

<sup>1</sup> یہ عیسو کی اولاد کا نسب نامہ ہے (عیس و کوادوم بھی کہا جاتا ہے):

<sup>2</sup> عیسو نے تین کنعانی عورتوں سے شادی کی: حَتّی آدمی ایلون کی بیٹی عدہ سے، عنہ کی بیٹی اہلی بامہ سے جو حوی آدمی صبعون کی نواسی تھی

<sup>3</sup> اور اسمعیل کی بیٹی باسمت سے جو نبیوت کی بہن تھی۔

<sup>4</sup> عدہ کا ایک بیٹا الی فز اور باسمت کا ایک بیٹا رعویل پیدا ہوا۔

<sup>5</sup> اہلی بامہ کے تین بیٹے پیدا ہوئے، یعوس، یعلام اور قورح۔ عیسو کے یہ تمام بیٹے ملکِ کنعان میں پیدا ہوئے۔

<sup>6</sup> بعد میں عیسو دوسرے ملک میں چلا گیا۔ اُس نے اپنی بیویوں، بیٹے بیٹیوں اور گھر کے رہنے والوں کو اپنے تمام مویشیوں اور ملکِ کنعان میں حاصل کئے ہوئے مال سمیت اپنے ساتھ لیا۔

<sup>7</sup> وہ اس وجہ سے چلا گیا کہ دونوں بھائیوں کے پاس اتنے ریوڑ تھے کہ چرانے کی جگہ کم پڑ گئی۔

<sup>8</sup> چنانچہ عیسو پہاڑی علاقے سعیر میں آباد ہوا۔ عیسو کا دوسرا نام ادوم ہے۔

<sup>9</sup> یہ عیسو یعنی سعیر کے پہاڑی علاقے میں آباد ادومیوں کا نسب نامہ ہے:

<sup>10</sup> عیسو کی بیوی عدہ کا ایک بیٹا الی فز تھا جبکہ اُس کی بیوی باسمت کا ایک بیٹا رعویل تھا۔

<sup>11</sup> الی فز کے بیٹے تیمان، اومر، صفو، جعتام، قنز

- 12 اور عمالِیق تھے۔ عمالِیق اِلیٰ فز کی حرمِ تمنع کا بیٹا تھا۔ یہ سب عیسو کی بیوی عدہ کی اولاد میں شامل تھے۔
- 13 رعویل کے بیٹے نحت، زارح، سمہ اور مرہ تھے۔ یہ سب عیسو کی بیوی باسمت کی اولاد میں شامل تھے۔
- 14 عیسو کی بیوی اُہلی بامہ جو عنہ کی بیٹی اور صِبعون کی نواسی تھی کے تین بیٹے یعوس، یعلام اور قورح تھے۔
- 15 عیسو سے مختلف قبیلوں کے سردار نکلے۔ اُس کے پہلوٹھے اِلیٰ فز سے یہ قبائلی سردار نکلے: تیمان، اومر، صفو، قنز،
- 16 قورح، جعتام اور عمالِیق۔ یہ سب عیسو کی بیوی عدہ کی اولاد تھے۔
- 17 عیسو کے بیٹے رعویل سے یہ قبائلی سردار نکلے: نحت، زارح، سمہ اور مرہ۔ یہ سب عیسو کی بیوی باسمت کی اولاد تھے۔
- 18 عیسو کی بیوی اُہلی بامہ یعنی عنہ کی بیٹی سے یہ قبائلی سردار نکلے: یعوس، یعلام اور قورح۔
- 19 یہ تمام سردار عیسو کی اولاد ہیں۔

### سعیر کی اولاد

- 20 ملکِ ادوم کے کچھ باشندے حوری آدمی سعیر کی اولاد تھے۔ اُن کے نام لوطان، سوبل، صِبعون، عنہ،
- 21 دیسون، ایصر اور دیسان تھے۔ سعیر کے یہ بیٹے ملکِ ادوم میں حوری قبیلوں کے سردار تھے۔
- 22 لوطان حوری اور ہیمام کا باپ تھا۔ (تمن ع لوطان کی بہن تھی۔)
- 23 سوبل کے بیٹے علوان، مانخت، عیبال، سفو اور اونا نام تھے۔

24 صِبعون کے بیٹے آیاہ اور عنہ تھے۔ اسی عنہ کو گرم چشمے ملے جب وہ بیابان میں اپنے باپ کے گدھے چرا رہا تھا۔  
 25 عنہ کا ایک بیٹا دیسون اور ایک بیٹی اُہلی بامہ تھی۔  
 26 دیسون کے چار بیٹے حمدان، اِشبان، یتران اور کِران تھے۔  
 27 ایصر کے تین بیٹے بلہان، زعوان اور عقان تھے۔  
 28 دیسان کے دو بیٹے عُوض اور اران تھے۔  
 29-30 یہی یعنی لوطان، سوبل، صِبعون، عنہ، دیسون، ایصر اور دیسان سعیر کے ملک میں حوری قبائل کے سردار تھے۔

### ادوم کے بادشاہ

31 اِس سے پہلے کہ اسرائیلیوں کا کوئی بادشاہ تھا ذیل کے بادشاہ یکے بعد دیگرے ملکِ ادوم میں حکومت کرتے تھے:  
 32 بالغ بن بعور جو دنہا با شہر کا تھا ملکِ ادوم کا پہلا بادشاہ تھا۔  
 33 اُس کی موت پر یوباب بن زارح جو بصرہ شہر کا تھا۔  
 34 اُس کی موت پر حُشام جو تیمانیوں کے ملک کا تھا۔  
 35 اُس کی موت پر ہدد بن ہدد جس نے ملکِ موآب میں مدیانوں کو شکست دی۔ وہ عویت کا تھا۔  
 36 اُس کی موت پر سملہ جو مسرّقہ کا تھا۔  
 37 اُس کی موت پر ساؤل جو دریائے فرات پر رحوبوت شہر کا تھا۔  
 38 اُس کی موت پر بل حنان بن عکبور۔  
 39 اُس کی موت پر ہدد جو فاعو شہر کا تھا (بِی وی کا نام مہیطب ایل بنت مطرِد بنت میزاہاب تھا)۔



43-40 عیسو سے ادومی قبیلوں کے یہ سردار نکلے: تَمْنَع، علوہ، یتیت، اُہلی بامہ، ایلہ، فینون، قنز، تیمان، مبصار، مجدٰی ایل اور عِرام۔ ادوم کے سرداروں کی یہ فہرست اُن کی موروٹی زمین کی آبادیوں اور قبیلوں کے مطابق ہی بیان کی گئی ہے۔ عیسو اُن کا باپ ہے۔

## 37

### یوسف کے خواب

<sup>1</sup> یعقوب ملکِ کنعان میں رہتا تھا جہاں پہلے اُس کا باپ بھی پر دیسی تھا۔

<sup>2</sup> یہ یعقوب کے خاندان کا بیان ہے۔

اُس وقت یعقوب کا بیٹا یوسف 17 سال کا تھا۔ وہ اپنے بھائیوں یعنی بلہاہ اور زلفہ کے بیٹوں کے ساتھ بھیڑ بکریوں کی دیکھ بھال کرتا تھا۔ یوسف اپنے باپ کو اپنے بھائیوں کی بُری حرکتوں کی اطلاع دیا کرتا تھا۔

<sup>3</sup> یعقوب یوسف کو اپنے تمام بیٹوں کی نسبت زیادہ پیار کرتا تھا۔ وجہ یہ تھی کہ وہ تب پیدا ہوا جب باپ بوڑھا تھا۔ اِس لئے یعقوب نے اُس کے لئے ایک خاص رنگ دار لباس بنوایا۔

<sup>4</sup> جب اُس کے بھائیوں نے دیکھا کہ ہمارا باپ یوسف کو ہم سے زیادہ پیار کرتا ہے تو وہ اُس سے نفرت کرنے لگے اور ادب سے اُس سے بات نہیں کرتے تھے۔

<sup>5</sup> ایک رات یوسف نے خواب دیکھا۔ جب اُس نے اپنے بھائیوں کو

خواب سنایا تو وہ اُس سے اور بھی نفرت کرنے لگے۔

<sup>6</sup> اُس نے کہا، ”سنو، میں نے خواب دیکھا۔

7 ہم سب کھیت میں پُولے باندھ رہے تھے کہ میرا پُولا کھڑا ہو گیا۔ آپ کے پُولے میرے پُولے کے ارد گرد جمع ہو کر اُس کے سامنے جھک گئے۔“

8 اُس کے بھائیوں نے کہا، ”اچھا، تُو بادشاہ بن کر ہم پر حکومت کرے گا؟“ اُس کے خوابوں اور اُس کی باتوں کے سبب سے اُن کی اُس سے نفرت مزید بڑھ گئی۔

9 کچھ دیر کے بعد یوسف نے ایک اور خواب دیکھا۔ اُس نے اپنے بھائیوں سے کہا، ”میں نے ایک اور خواب دیکھا ہے۔ اُس میں سورج، چاند اور گیارہ ستارے میرے سامنے جھک گئے۔“

10 اُس نے یہ خواب اپنے باپ کو بھی سنایا تو اُس نے اُسے ڈانٹا۔ اُس نے کہا، ”یہ کیسا خواب ہے جو تُو نے دیکھا! یہ کیسی بات ہے کہ میں، تیری ماں اور تیرے بھائی آ کر تیرے سامنے زمین تک جھک جائیں؟“ 11 نتیجے میں اُس کے بھائی اُس سے بہت حسد کرنے لگے۔ لیکن اُس کے باپ نے دل میں یہ بات محفوظ رکھی۔

### یوسف کو بیچا جاتا ہے

12 ایک دن جب یوسف کے بھائی اپنے باپ کے ریوڑ چرانے کے لئے سِکم تک پہنچ گئے تھے

13 تو یعقوب نے یوسف سے کہا، ”تیرے بھائی سِکم میں ریوڑوں کو چرا رہے ہیں۔ آ، میں تجھے اُن کے پاس بھیج دیتا ہوں۔“ یوسف نے جواب دیا، ”ٹھیک ہے۔“

14 یعقوب نے کہا، ”جا کر معلوم کر کہ تیرے بھائی اور اُن کے ساتھ کے ریوڑ خیریت سے ہیں کہ نہیں۔ پھر واپس آ کر مجھے بتا دینا۔“ چنانچہ اُس کے باپ نے اُسے وادیٰ حبرون سے بھیج دیا، اور یوسف سِکم پہنچ گیا۔

15 وہاں وہ اِدھر اُدھر پھرتا رہا۔ آخر کار ایک آدمی اُس سے ملا اور پوچھا، ”آپ کیا ڈھونڈ رہے ہیں؟“

16 یوسف نے جواب دیا، ”میں اپنے بھائیوں کو تلاش کر رہا ہوں۔ مجھے بتائیں کہ وہ اپنے جانوروں کو کہاں چرا رہے ہیں۔“

17 آدمی نے کہا، ”وہ یہاں سے چلے گئے ہیں۔ میں نے انہیں یہ کہتے سنا کہ آؤ، ہم دو تین جائیں۔“ یہ سن کر یوسف اپنے بھائیوں کے پیچھے دو تین چلا گیا۔ وہاں اُسے وہ مل گئے۔

18 جب یوسف ابھی دُور سے نظر آیا تو اُس کے بھائیوں نے اُس کے پہنچنے سے پہلے اُسے قتل کرنے کا منصوبہ بنایا۔

19 انہوں نے کہا، ”دیکھو، خواب دیکھنے والا آ رہا ہے۔“

20 آؤ، ہم اُسے مار ڈالیں اور اُس کی لاش کسی گڑھے میں پھینک دیں۔ ہم کہیں گے کہ کسی وحشی جانور نے اُسے پھاڑ کھایا ہے۔ پھر پتا چلے گا کہ اُس کے خوابوں کی کیا حقیقت ہے۔“

21 جب روبن نے اُن کی باتیں سنیں تو اُس نے یوسف کو بچانے کی کوشش کی۔ اُس نے کہا، ”نہیں، ہم اُسے قتل نہ کریں۔“

22 اُس کا خون نہ کرنا۔ بے شک اُسے اِس گڑھے میں پھینک دیں جو ریگستان میں ہے، لیکن اُسے ہاتھ نہ لگائیں۔“ اُس نے یہ اِس لئے کہا کہ وہ اُسے بچا کر باپ کے پاس واپس پہنچانا چاہتا تھا۔

23 جوں ہی یوسف اپنے بھائیوں کے پاس پہنچا انہوں نے اُس کا رنگ

دار لباس اُتار کر

24 یوسف کو گڑھے میں پھینک دیا۔ گڑھا خالی تھا، اُس میں پانی نہیں تھا۔

<sup>25</sup> پھر وہ روٹی کھانے کے لئے بیٹھ گئے۔ اچانک اسمعیلیوں کا ایک قافلہ نظر آیا۔ وہ جلعاد سے مصر جا رہے تھے، اور اُن کے اونٹ قیمتی مسالوں یعنی لادن، بلسان اور مر سے لدے ہوئے تھے۔

<sup>26</sup> تب یہوداہ نے اپنے بھائیوں سے کہا، ”ہمیں کیا فائدہ ہے اگر اپنے بھائی کو قتل کر کے اُس کے خون کو چھپا دیں؟“

<sup>27</sup> اُو، ہم اُسے ان اسمعیلیوں کے ہاتھ فروخت کر دیں۔ پھر کوئی ضرورت نہیں ہو گی کہ ہم اُسے ہاتھ لگائیں۔ آخر وہ ہمارا بھائی ہے۔“

اُس کے بھائی راضی ہوئے۔

<sup>28</sup> چنانچہ جب مدیانی تاجر وہاں سے گزرے تو بھائیوں نے یوسف کو کھینچ کر گڑھے سے نکالا اور چاندی کے 20 سکوں کے عوض بیچ ڈالا۔ اسمعیلی اُسے لے کر مصر چلے گئے۔

<sup>29</sup> اُس وقت روبن موجود نہیں تھا۔ جب وہ گڑھے کے پاس واپس آیا تو یوسف اُس میں نہیں تھا۔ یہ دیکھ کر اُس نے پریشانی میں اپنے کپڑے پہاڑ ڈالے۔

<sup>30</sup> وہ اپنے بھائیوں کے پاس واپس گیا اور کہا، ”لڑکا نہیں ہے۔ اب میں کس طرح ابو کے پاس جاؤں؟“

<sup>31</sup> تب اُنہوں نے بکرا ذبح کر کے یوسف کا لباس اُس کے خون میں ڈبویا،

<sup>32</sup> پھر رنگ دار لباس اس خبر کے ساتھ اپنے باپ کو بھجوا دیا کہ ”ہمیں

یہ ملا ہے۔ اسے غور سے دیکھیں۔ یہ آپ کے بیٹے کا لباس تو نہیں؟“

<sup>33</sup> یعقوب نے اُسے پہچان لیا اور کہا، ”بے شک اُسی کا ہے۔ کسی

وحشی جانور نے اُسے پہاڑ کھایا ہے۔ یقیناً یوسف کو پہاڑ دیا گیا ہے۔“

<sup>34</sup> یعقوب نے غم کے مارے اپنے کپڑے پہاڑے اور اپنی کمر سے ٹاٹ اور ڈھ کر بڑی دیر تک اپنے بیٹے کے لئے ماتم کرتا رہا۔  
<sup>35</sup> اُس کے تمام بیٹے بیٹیاں اُسے تسلی دینے آئے، لیکن اُس نے تسلی پانے سے انکار کیا اور کہا، ”میں پاتال میں اُترتے ہوئے بھی اپنے بیٹے کے لئے ماتم کروں گا۔“ اِس حالت میں وہ اپنے بیٹے کے لئے روتا رہا۔  
<sup>36</sup> اِنے میں مدیانی مصر پہنچ کر یوسف کو بیچ چکے تھے۔ مصر کے بادشاہ فرعون کے ایک اعلیٰ افسر فوطی فار نے اُسے خرید لیا۔ فوطی فار بادشاہ کے محافظوں پر مقرر تھا۔

## 38

### یہوداہ اور تمر

<sup>1</sup> اُن دنوں میں یہوداہ اپنے بھائیوں کو چھوڑ کر ایک آدمی کے پاس رہنے لگا جس کا نام حیرہ تھا اور جو عدلام شہر سے تھا۔  
<sup>2</sup> وہاں یہوداہ کی ملاقات ایک کنعانی عورت سے ہوئی جس کے باپ کا نام سوع تھا۔ اُس نے اُس سے شادی کی۔  
<sup>3</sup> بیٹا پیدا ہوا جس کا نام یہوداہ نے عیر رکھا۔  
<sup>4</sup> ایک اور بیٹا پیدا ہوا جس کا نام بیوی نے اونان رکھا۔  
<sup>5</sup> اُس کے تیسرا بیٹا بھی پیدا ہوا۔ اُس نے اُس کا نام سیلہ رکھا۔ یہوداہ کزیب میں تھا جب وہ پیدا ہوا۔  
<sup>6</sup> یہوداہ نے اپنے بڑے بیٹے عیر کی شادی ایک لڑکی سے کرائی جس کا نام تمر تھا۔  
<sup>7</sup> رب کے نزدیک عیر شریر تھا، اِس لئے اُس نے اُسے ہلاک کر دیا۔

8 اِس پر یہوداہ نے عیر کے چھوٹے بھائی اونان سے کہا، ”اپنے بڑے بھائی کی بیوہ کے پاس جاؤ اور اُس سے شادی کرو تا کہ تمہارے بھائی کی نسل قائم رہے۔“

9 اونان نے ایسا کیا، لیکن وہ جانتا تھا کہ جو بھی بچے پیدا ہوں گے وہ قانون کے مطابق میرے بڑے بھائی کے ہوں گے۔ اِس لئے جب بھی وہ تمر سے ہم بستر ہوتا تو نطفہ کو زمین پر گرا دیتا، کیونکہ وہ نہیں چاہتا تھا کہ میری معرفت میرے بھائی کے بچے پیدا ہوں۔

10 یہ بات رب کو بُری لگی، اور اُس نے اُسے بھی سزائے موت دی۔  
11 تب یہوداہ نے اپنی بہو تمر سے کہا، ”اپنے باپ کے گھر واپس چلی جاؤ اور اُس وقت تک بیوہ رہو جب تک میرا بیٹا سیلہ بڑا نہ ہو جائے۔“ اُس نے یہ اِس لئے کہا کہ اُسے ڈرتھا کہ کہیں سیلہ بھی اپنے بھائیوں کی طرح مر نہ جائے۔ چنانچہ تمر اپنے میکے چلی گئی۔

12 کافی دنوں کے بعد یہوداہ کی بیوی جو سوع کی بیٹی تھی مر گئی۔ ماتم کا وقت گزر گیا تو یہوداہ اپنے عدلامی دوست حیرہ کے ساتھ تمنت گیا جہاں یہوداہ کی بھیڑوں کی پشم کتری جا رہی تھی۔

13 تمر کو بتایا گیا، ”آپ کا سُسر اپنی بھیڑوں کی پشم کترنے کے لئے تمنت جا رہا ہے۔“

14 یہ سن کر تمر نے بیوہ کے کپڑے اُتار کر عام کپڑے پہن لئے۔ پھر وہ اپنا منہ چادر سے لپیٹ کر عینیم شہر کے دروازے پر بیٹھ گئی جو تمنت کے راستے میں تھا۔ تمر نے یہ حرکت اِس لئے کی کہ یہوداہ کا بیٹا سیلہ اب بالغ ہو چکا تھا تو بھی اُس کی اُس کے ساتھ شادی نہیں کی گئی تھی۔

15 جب یہوداہ وہاں سے گزرا تو اُس نے اُسے دیکھ کر سوچا کہ یہ

کسی ہے، کیونکہ اُس نے اپنا منہ چھپایا ہوا تھا۔

16 وہ راستے سے ہٹ کر اُس کے پاس گیا اور کہا، ”ذرا مجھے اپنے ہاں آنے دیں۔“ (اُس نے نہیں پہچانا کہ یہ میری بہو ہے۔) تمر نے کہا، ”آپ مجھے کیا دیں گے؟“

17 اُس نے جواب دیا، ”میں آپ کو بکری کا بچہ بھیج دوں گا۔“ تمر نے کہا، ”ٹھیک ہے، لیکن اُسے بھیجنے تک مجھے ضمانت دیں۔“

18 اُس نے پوچھا، ”میں آپ کو کیا دوں؟“ تمر نے کہا، ”اپنی مہر اور اُسے گلے میں لٹکانے کی ڈوری۔ وہ لاٹھی بھی دیں جو آپ پکڑے ہوئے ہیں۔“ چنانچہ یہوداہ اُسے یہ چیزیں دے کر اُس کے ساتھ ہم بستر ہوا۔ نتیجے میں تمر اُمید سے ہوئی۔

19 پھر تمر اُٹھ کر اپنے گھر واپس چلی گئی۔ اُس نے اپنی چادر اُتار کر دوبارہ بیوہ کے کپڑے پہن لئے۔

20 یہوداہ نے اپنے دوست حیرہ عدلامی کے ہاتھ بکری کا بچہ بھیج دیا تاکہ وہ چیزیں واپس مل جائیں جو اُس نے ضمانت کے طور پر دی تھیں۔ لیکن حیرہ کو پتا نہ چلا کہ عورت کہاں ہے۔

21 اُس نے عینیم کے باشندوں سے پوچھا، ”وہ کسی کہاں ہے جو یہاں سڑک پر بیٹھی تھی؟“ انہوں نے جواب دیا، ”یہاں ایسی کوئی کسی نہیں تھی۔“

22 اُس نے یہوداہ کے پاس واپس جا کر کہا، ”وہ مجھے نہیں ملی بلکہ وہاں کے رہنے والوں نے کہا کہ یہاں کوئی ایسی کسی تھی نہیں۔“

23 یہوداہ نے کہا، ”پھر وہ ضمانت کی چیزیں اپنے پاس ہی رکھے۔ اُسے چھوڑ دو ورنہ لوگ ہمارا مذاق اڑائیں گے۔ ہم نے تو پوری کوشش کی کہ

اُسے بکری کا بچہ مل جائے، لیکن کھوج لگانے کے باوجود آپ کو پتا نہ چلا کہ وہ کہاں ہے۔“

<sup>24</sup> تین ماہ کے بعد یہوداہ کو اطلاع دی گئی، ”آپ کی بہو تمر نے زنا کیا ہے، اور اب وہ حاملہ ہے۔“ یہوداہ نے حکم دیا، ”اُسے باہر لا کر جلا دو۔“

<sup>25</sup> تمر کو جلانے کے لئے باہر لایا گیا تو اُس نے اپنے سُسر کو خبر بھیج دی، ”یہ چیزیں دیکھیں۔ یہ اُس آدمی کی ہیں جس کی معرفت میں اُمید سے ہوں۔ پتا کریں کہ یہ مہر، اُس کی ڈوری اور یہ لاثیہ کس کی ہیں۔“  
<sup>26</sup> یہوداہ نے اُنہیں پہچان لیا۔ اُس نے کہا، ”میں نہیں بلکہ یہ عورت حق پر ہے، کیونکہ میں نے اُس کی اپنے بیٹے سیلہ سے شادی نہیں کرائی۔“  
لیکن بعد میں یہوداہ کبھی بھی تمر سے ہم بسترنہ ہوا۔

<sup>27</sup> جب جنم دینے کا وقت آیا تو معلوم ہوا کہ جڑواں بچے ہیں۔

<sup>28</sup> ایک بچے کا ہاتھ نکلا تو دائی نے اُسے پکڑ کر اُس میں سرخ دھاگا باندھ دیا اور کہا، ”یہ پہلے پیدا ہوا۔“

<sup>29</sup> لیکن اُس نے اپنا ہاتھ واپس کھینچ لیا، اور اُس کا بھائی پہلے پیدا ہوا۔ یہ دیکھ کر دائی بول اُٹھی، ”تُو کس طرح پھوٹ نکلا ہے!“ اُس نے اُس کا نام فارص یعنی پھوٹ رکھا۔

<sup>30</sup> پھر اُس کا بھائی پیدا ہوا جس کے ہاتھ میں سرخ دھاگا باندھا ہوا تھا۔ اُس کا نام زارح یعنی چمک رکھا گیا۔



<sup>1</sup> اسمعیلیوں نے یوسف کو مصر لے جا کر بیچ دیا تھا۔ مصر کے بادشاہ کے ایک اعلیٰ افسر بنام فوطی فار نے اُسے خرید لیا۔ وہ شاہی محافظوں کا کپتان تھا۔

<sup>2</sup> رب یوسف کے ساتھ تھا۔ جو بھی کام وہ کرتا اُس میں کامیاب رہتا۔ وہ اپنے مصری مالک کے گھر میں رہتا تھا

<sup>3</sup> جس نے دیکھا کہ رب یوسف کے ساتھ ہے اور اُسے ہر کام میں کامیابی دیتا ہے۔

<sup>4</sup> چنانچہ یوسف کو مالک کی خاص مہربانی حاصل ہوئی، اور فوطی فار نے اُسے اپنا ذاتی نوکر بنا لیا۔ اُس نے اُسے اپنے گھرانے کے انتظام پر مقرر کیا اور اپنی پوری ملکیت اُس کے سپرد کر دی۔

<sup>5</sup> جس وقت سے فوطی فار نے اپنے گھرانے کا انتظام اور پوری ملکیت یوسف کے سپرد کی اُس وقت سے رب نے فوطی فار کو یوسف کے سبب سے برکت دی۔ اُس کی برکت فوطی فار کی ہر چیز پر تھی، خواہ گھر میں تھی یا کھیت میں۔

<sup>6</sup> فوطی فار نے اپنی ہر چیز یوسف کے ہاتھ میں چھوڑ دی۔ اور چونکہ یوسف سب کچھ اچھی طرح چلاتا تھا اس لئے فوطی فار کو کھانا کھانے کے سوا کسی بھی معاملے کی فکر نہیں تھی۔

یوسف نہایت خوب صورت آدمی تھا۔  
<sup>7</sup> کچھ دیر کے بعد اُس کے مالک کی بیوی کی آنکھ اُس پر لگی۔ اُس نے اُس سے کہا، ”میرے ساتھ ہم بستر ہو!“

<sup>8</sup> یوسف انکار کر کے کہنے لگا، ”میرے مالک کو میرے سبب سے کسی معاملے کی فکر نہیں ہے۔ اُنہوں نے سب کچھ میرے سپرد کر دیا ہے۔

<sup>9</sup> گھر کے انتظام پر اُن کا اختیار میرے اختیار سے زیادہ نہیں ہے۔ آپ

کے سوا اُنہوں نے کوئی بھی چیز مجھ سے باز نہیں رکھی۔ تو پھر میں کس طرح اتنا غلط کام کروں؟ میں کس طرح اللہ کا گناہ کروں؟“

<sup>10</sup> مالک کی بیوی روز بہ روز یوسف کے پیچھے پڑی رہی کہ میرے ساتھ ہم بستر ہو۔ لیکن وہ ہمیشہ انکار کرتا رہا۔

<sup>11</sup> ایک دن وہ کام کرنے کے لئے گھر میں گیا۔ گھر میں اور کوئی نوکر نہیں تھا۔

<sup>12</sup> فوطی فار کی بیوی نے یوسف کا لباس پکڑ کر کہا، ”میرے ساتھ ہم بستر ہو!“ یوسف بھاگ کر باہر چلا گیا لیکن اُس کا لباس پیچھے عورت کے ہاتھ میں ہی رہ گیا۔

<sup>13</sup> جب مالک کی بیوی نے دیکھا کہ وہ اپنا لباس چھوڑ کر بھاگ گیا

<sup>14</sup> تو اُس نے گھر کے نوکروں کو بلا کر کہا، ”یہ دیکھو! میرے مالک اِس عبرانی کو ہمارے پاس لے آئے ہیں تاکہ وہ ہمیں ذلیل کرے۔ وہ میری عصمت دری کرنے کے لئے میرے کمرے میں آگیا، لیکن میں اونچی آواز سے چیخنے لگی۔“

<sup>15</sup> جب میں مدد کے لئے اونچی آواز سے چیخنے لگی تو وہ اپنا لباس چھوڑ کر بھاگ گیا۔“

<sup>16</sup> اُس نے مالک کے آنے تک یوسف کا لباس اپنے پاس رکھا۔

<sup>17</sup> جب وہ گھر واپس آیا تو اُس نے اُسے یہی کہانی سنائی، ”یہ عبرانی غلام جو آپ لے آئے ہیں میری تذلیل کے لئے میرے پاس آیا۔“

<sup>18</sup> لیکن جب میں مدد کے لئے چیخنے لگی تو وہ اپنا لباس چھوڑ کر بھاگ گیا۔“

یوسف قید خانے میں

<sup>19</sup> یہ سن کر فوطی فار بڑے غصے میں آگیا۔

20 اُس نے یوسف کو گرفتار کر کے اُس جیل میں ڈال دیا جہاں بادشاہ کے قیدی رکھے جاتے تھے۔ وہیں وہ رہا۔  
 21 لیکن رب یوسف کے ساتھ تھا۔ اُس نے اُس پر مہربانی کی اور اُسے قیدخانے کے داروغے کی نظر میں مقبول کیا۔  
 22 یوسف یہاں تک مقبول ہوا کہ داروغے نے تمام قیدیوں کو اُس کے سپرد کر کے اُسے پورا انتظام چلانے کی ذمہ داری دی۔  
 23 داروغے کو کسی بھی معاملے کی جسے اُس نے یوسف کے سپرد کیا تھا فکر نہ رہی، کیونکہ رب یوسف کے ساتھ تھا اور اُسے ہر کام میں کامیابی بخشی۔

## 40

### قیدیوں کے خواب

1 کچھ دیر کے بعد یوں ہوا کہ مصر کے بادشاہ کے سردار ساقی اور بیکری کے انچارج نے اپنے مالک کا گناہ کیا۔  
 2 فرعون کو دونوں افسروں پر غصہ آگیا۔  
 3 اُس نے انہیں اُس قیدخانے میں ڈال دیا جو شاہی محافظوں کے کپتان کے سپرد تھا اور جس میں یوسف تھا۔  
 4 محافظوں کے کپتان نے انہیں یوسف کے حوالے کیا تاکہ وہ اُن کی خدمت کرے۔ وہاں وہ کافی دیر تک رہے۔  
 5 ایک رات بادشاہ کے سردار ساقی اور بیکری کے انچارج نے خواب دیکھا۔ دونوں کا خواب فرق فرق تھا، اور اُن کا مطلب بھی فرق تھا۔  
 6 جب یوسف صبح کے وقت اُن کے پاس آیا تو وہ دبے ہوئے نظر آئے۔  
 7 اُس نے اُن سے پوچھا، ”آج آپ کیوں اتنے پریشان ہیں؟“

8 اُنہوں نے جواب دیا، ”ہم دونوں نے خواب دیکھا ہے، اور کوئی نہیں جو ہمیں اُن کا مطلب بتائے۔“ یوسف نے کہا، ”خوابوں کی تعبیر تو اللہ کا کام ہے۔ ذرا مجھے اپنے خواب تو سنائیں۔“

9 سردار ساقی نے شروع کیا، ”میں نے خواب میں اپنے سامنے انگور کی پیل دیکھی۔“

10 اُس کی تین شاخیں تھیں۔ اُس کے پتے لگے، کونپلیں پھوٹ نکلیں اور انگور پک گئے۔

11 میرے ہاتھ میں بادشاہ کا پیالہ تھا، اور میں نے انگوروں کو توڑ کر یوں بھینچ دیا کہ اُن کا رس بادشاہ کے پیالے میں آگیا۔ پھر میں نے پیالہ بادشاہ کو پیش کیا۔“

12 یوسف نے کہا، ”تین شاخوں سے مراد تین دن ہیں۔“

13 تین دن کے بعد فرعون آپ کو بحال کر لے گا۔ آپ کو پہلی ذمہ داری واپس مل جائے گی۔ آپ پہلے کی طرح سردار ساقی کی حیثیت سے بادشاہ کا پیالہ سنبھالیں گے۔

14 لیکن جب آپ بحال ہو جائیں تو میرا خیال کریں۔ مہربانی کر کے بادشاہ کے سامنے میرا ذکر کریں تاکہ میں یہاں سے رہا ہو جاؤں۔

15 کیونکہ مجھے عبرانیوں کے ملک سے اغوا کر کے یہاں لایا گیا ہے، اور یہاں بھی مجھ سے کوئی ایسی غلطی نہیں ہوئی کہ مجھے اس گڑھے میں پھینکا جاتا۔“

16 جب شاہی بیکری کے انچارج نے دیکھا کہ سردار ساقی کے خواب کا اچھا مطلب نکلا تو اُس نے یوسف سے کہا، ”میرا خواب بھی سنیں۔ میں نے سر پر تین ٹوکریاں اٹھا رکھی تھیں جو بیکری کی چیزوں سے بھری ہوئی تھیں۔“

- 17 سب سے اوپر والی ٹوکری میں وہ تمام چیزیں تھیں جو بادشاہ کی میز کے لئے بنائی جاتی ہیں۔ لیکن پرندے آکر انہیں کھا رہے تھے۔“
- 18 یوسف نے کہا، ”تین ٹوکریوں سے مراد تین دن ہیں۔“
- 19 تین دن کے بعد ہی فرعون آپ کو قید خانے سے نکال کر درخت سے لٹکا دے گا۔ پرندے آپ کی لاش کو کھا جائیں گے۔“
- 20 تین دن کے بعد بادشاہ کی سال گرہ تھی۔ اُس نے اپنے تمام افسروں کی ضیافت کی۔ اس موقع پر اُس نے سردار ساقی اور پیکری کے انچارج کو جیل سے نکال کر اپنے حضور لانے کا حکم دیا۔
- 21 سردار ساقی کو پہلے والی ذمہ داری سونپ دی گئی،
- 22 لیکن پیکری کے انچارج کو سزائے موت دے کر درخت سے لٹکا دیا گیا۔ سب کچھ ویسا ہی ہوا جیسا یوسف نے کہا تھا۔
- 23 لیکن سردار ساقی نے یوسف کا خیال نہ کیا بلکہ اُسے بھول ہی گیا۔

## 41

### بادشاہ کے خواب

- 1 دو سال گزر گئے کہ ایک رات بادشاہ نے خواب دیکھا۔ وہ دریائے نیل کے کنارے کھڑا تھا۔
- 2 اچانک دریا میں سے سات خوب صورت اور موٹی گائیں نکل کر سرکنڈوں میں چرنے لگیں۔
- 3 اُن کے بعد سات اور گائیں نکل آئیں۔ لیکن وہ بد صورت اور دُبی پتلی تھیں۔ وہ دریا کے کنارے دوسری گائیوں کے پاس کھڑی ہو کر
- 4 پہلی سات خوب صورت اور موٹی موٹی گائیوں کو کھا گئیں۔ اس کے بعد مصر کا بادشاہ جاگ اُٹھا۔

<sup>5</sup> پھر وہ دوبارہ سو گیا۔ اِس دفعہ اُس نے ایک اور خواب دیکھا۔ اناج کے ایک پودے پر سات موٹی موٹی اور اچھی اچھی بالیں لگی تھیں۔  
<sup>6</sup> پھر سات اور بالیں پھوٹ نکلیں جو دُبل پتلی اور مشرق ہوا سے جھلسی ہوئی تھیں۔

<sup>7</sup> اناج کی سات دُبل پتلی بالوں نے سات موٹی اور خوب صورت بالوں کو نگل لیا۔ پھر فرعون جاگ اُٹھا تو معلوم ہوا کہ میں نے خواب ہی دیکھا ہے۔

<sup>8</sup> صبح ہوئی تو وہ پریشان تھا، اِس لئے اُس نے مصر کے تمام جادوگروں اور عالموں کو بُلایا۔ اُس نے اُنہیں اپنے خواب سنائے، لیکن کوئی بھی اُن کی تعبیر نہ کر سکا۔

<sup>9</sup> پھر سردار ساقی نے فرعون سے کہا، ”آج مجھے اپنی خطائیں یاد آتی ہیں۔“

<sup>10</sup> ایک دن فرعون اپنے خادموں سے ناراض ہوئے۔ حضور نے مجھے اور بیکری کے انچارج کو قیدخانے میں ڈلوا دیا جس پر شاہی محافظوں کا کپتان مقرر تھا۔

<sup>11</sup> ایک ہی رات میں ہم دونوں نے مختلف خواب دیکھے جن کا مطلب فرق فرق تھا۔

<sup>12</sup> وہاں جیل میں ایک عبرانی نوجوان تھا۔ وہ محافظوں کے کپتان کا غلام تھا۔ ہم نے اُسے اپنے خواب سنائے تو اُس نے ہمیں اُن کا مطلب بتا دیا۔

<sup>13</sup> اور جو کچھ بھی اُس نے بتایا سب کچھ ویسا ہی ہوا۔ مجھے اپنی ذمہ داری واپس مل گئی جبکہ بیکری کے انچارج کو سزائے موت دے کر درخت سے لٹکا دیا گیا۔“

<sup>14</sup> یہ سن کر فرعون نے یوسف کو بُلایا، اور اُسے جلدی سے قیدخانے سے لایا گیا۔ اُس نے شیو کروا کر اپنے کپڑے بدلے اور سیدھے بادشاہ

کے حضور پہنچا۔

<sup>15</sup> بادشاہ نے کہا، ”میں نے خواب دیکھا ہے، اور یہاں کوئی نہیں جو اُس کی تعبیر کر سکے۔ لیکن سنا ہے کہ تو خواب کو سن کر اُس کا مطلب بتا سکتا ہے۔“

<sup>16</sup> یوسف نے جواب دیا، ”یہ میرے اختیار میں نہیں ہے۔ لیکن اللہ ہی بادشاہ کو سلامتی کا پیغام دے گا۔“

<sup>17</sup> فرعون نے یوسف کو اپنے خواب سنائے، ”میں خواب میں دریا ئے

نیل کے کنارے کھڑا تھا۔

<sup>18</sup> اچانک دریا میں سے سات موٹی موٹی اور خوب صورت گائیں نکل

کر سرکنڈوں میں چرنے لگیں۔

<sup>19</sup> اِس کے بعد سات اور گائیں نکلیں۔ وہ نہایت بد صورت اور دُبی پتلی

تھیں۔ میں نے اتنی بد صورت گائیں مصر میں کھیں بھی نہیں دیکھیں۔

<sup>20</sup> دُبی اور بد صورت گائیں پہلی موٹی گائیوں کو کھا گئیں۔

<sup>21</sup> اور ننگنے کے بعد بھی معلوم نہیں ہوتا تھا کہ اُنہوں نے موٹی گائیوں کو

کھایا ہے۔ وہ پہلے کی طرح بد صورت ہی تھیں۔ اِس کے بعد میں جاگ اُٹھا۔

<sup>22</sup> پھر میں نے ایک اور خواب دیکھا۔ سات موٹی اور اچھی بالیں ایک

ہی پودے پر لگی تھیں۔

<sup>23</sup> اِس کے بعد سات اور بالیں نکلیں جو خراب، دُبی پتلی اور مشرقی ہوا

سے جھلسی ہوئی تھیں۔

<sup>24</sup> سات دُبی پتلی بالیں سات اچھی بالوں کو نکل گئیں۔ میں نے یہ سب

کچھ اپنے جادوگروں کو بتایا، لیکن وہ اِس کی تعبیر نہ کر سکے۔“

<sup>25</sup> یوسف نے بادشاہ سے کہا، ”دونوں خوابوں کا ایک ہی مطلب ہے۔

اِن سے اللہ نے حضور پر ظاہر کیا ہے کہ وہ کیا کچھ کرنے کو ہے۔

<sup>26</sup> سات اچھی گائیوں سے مراد سات سال ہیں۔ اسی طرح سات اچھی بالوں سے مراد بھی سات سال ہیں۔ دونوں خواب ایک ہی بات بیان کرتے ہیں۔

<sup>27</sup> جو سات دُبی اور بدصورت گائیں بعد میں نکلیں اُن سے مراد سات اور سال ہیں۔ یہی سات دُبی پتلی اور مشرقی ہوا سے جھلسی ہوئی بالوں کا مطلب بھی ہے۔ وہ ایک ہی بات بیان کرتی ہیں کہ سات سال تک کال پڑے گا۔

<sup>28</sup> یہ وہی بات ہے جو میں نے حضور سے کہی کہ اللہ نے حضور پر ظاہر کیا ہے کہ وہ بچا کرے گا۔

<sup>29</sup> سات سال آئیں گے جن کے دوران مصر کے پورے ملک میں کثرت سے پیداوار ہو گی۔

<sup>30</sup> اُس کے بعد سات سال کال پڑے گا۔ کال اتنا شدید ہو گا کہ لوگ بھول جائیں گے کہ پہلے اتنی کثرت تھی۔ کیونکہ کال ملک کو تباہ کر دے گا۔

<sup>31</sup> کال کی شدت کے باعث اچھے سالوں کی کثرت یاد ہی نہیں رہے گی۔

<sup>32</sup> حضور کو اس لئے ایک ہی پیغام دو مختلف خوابوں کی صورت میں ملا کہ اللہ اس کا پکا ارادہ رکھتا ہے، اور وہ جلد ہی اس پر عمل کرے گا۔

<sup>33</sup> اب بادشاہ کسی سمجھ دار اور دانش مند آدمی کو ملک مصر کا انتظام سونپیں۔

<sup>34</sup> اس کے علاوہ وہ ایسے آدمی مقرر کریں جو سات اچھے سالوں کے دوران ہر فصل کا پانچواں حصہ لیں۔

<sup>35</sup> وہ اُن اچھے سالوں کے دوران خوراک جمع کریں۔ بادشاہ انہیں اختیار دیں کہ وہ شہروں میں گودام بنا کر اناج کو محفوظ کر لیں۔



<sup>36</sup> یہ خوراک کال کے اُن سات سالوں کے لئے مخصوص کی جائے جو مصر میں آنے والے ہیں۔ یوں ملک تباہ نہیں ہو گا۔“

یوسف کو مصر پر حاکم مقرر کیا جاتا ہے

<sup>37</sup> یہ منصوبہ بادشاہ اور اُس کے افسران کو اچھا لگا۔

<sup>38</sup> اُس نے اُن سے کہا، ”ہمیں اس کام کے لئے یوسف سے زیادہ لائق

آدمی نہیں ملے گا۔ اُس میں اللہ کی روح ہے۔“

<sup>39</sup> بادشاہ نے یوسف سے کہا، ”اللہ نے یہ سب کچھ تجھ پر ظاہر کیا ہے، اِس لئے کوئی بھی تجھ سے زیادہ سمجھ دار اور دانش مند نہیں ہے۔

<sup>40</sup> میں تجھے اپنے محل پر مقرر کرتا ہوں۔ میری تمام رعایا تیرے تابع رہے

گی۔ تیرا اختیار صرف میرے اختیار سے کم ہو گا۔

<sup>41</sup> اب میں تجھے پورے ملک مصر پر حاکم مقرر کرتا ہوں۔“

<sup>42</sup> بادشاہ نے اپنی اُنکلی سے وہ انگوٹھی اُتاری جس سے مہر لگاتا تھا اور

اُسے یوسف کی اُنکلی میں پہنا دیا۔ اُس نے اُسے سکن کا باریک لباس پہنایا

اور اُس کے گلے میں سونے کا گلوبند پہنا دیا۔

<sup>43</sup> پھر اُس نے اُسے اپنے دوسرے رتھ میں سوار کیا اور لوگ اُس کے

آگے آگے پکارتے رہے، ”گھٹنے ٹیکو! گھٹنے ٹیکو!“

یوں یوسف پورے مصر کا حاکم بنا۔

<sup>44</sup> فرعون نے اُس سے کہا، ”میں تو بادشاہ ہوں، لیکن تیری اجازت کے

بغیر پورے ملک میں کوئی بھی اپنا ہاتھ یا پاؤں نہیں ہلائے گا۔“

<sup>45-46</sup> اُس نے یوسف کا مصری نام صافنت فغنیح رکھا اور اون کے

پجاری فوطی فرع کی بیٹی آسنت کے ساتھ اُس کی شادی کرائی۔

یوسف 30 سال کا تھا جب وہ مصر کے بادشاہ فرعون کی خدمت کرنے

لگا۔ اُس نے فرعون کے حضور سے نکل کر مصر کا دورہ کیا۔

47 سات اچھے سالوں کے دوران ملک میں نہایت اچھی فصلیں اُگیں۔  
 48 یوسف نے تمام خوراک جمع کر کے شہروں میں محفوظ کر لی۔ ہر  
 شہر میں اُس نے ارد گرد کے کھیتوں کی پیداوار محفوظ رکھی۔  
 49 جمع شدہ اناج سمندر کی ریت کی مانند بکثرت تھا۔ اتنا اناج تھا کہ  
 یوسف نے آخر کار اُس کی پیمائش کرنا چھوڑ دیا۔

50 کال سے پہلے یوسف اور آسنت کے دو بیٹے پیدا ہوئے۔  
 51 اُس نے پہلے کا نام منسی یعنی ’جو بھلا دیتا ہے‘ رکھا۔ کیونکہ اُس  
 نے کہا، ”اللہ نے میری مصیبت اور میرے باپ کا گھرا نا میری یادداشت  
 سے نکال دیا ہے۔“  
 52 دوسرے کا نام اُس نے افرائیم یعنی ’دُگّا پھل دار‘ رکھا۔ کیونکہ  
 اُس نے کہا، ”اللہ نے مجھے میری مصیبت کے ملک میں پھیلنے پہونے دیا  
 ہے۔“

53 سات اچھے سال جن میں کثرت کی فصلیں اُگیں گزر گئے۔  
 54 پھر کال کے سات سال شروع ہوئے جس طرح یوسف نے کھا تھا۔  
 تمام دیگر ممالک میں بھی کال پڑ گیا، لیکن مصر میں وافر خوراک پائی جاتی  
 تھی۔

55 جب کال نے تمام مصر میں زور پکڑا تو لوگ چیخ کر کھانے کے لئے  
 بادشاہ سے منت کرنے لگے۔ تب فرعون نے اُن سے کہا، ”یوسف کے  
 پاس جاؤ۔ جو کچھ وہ تمہیں بتائے گا وہی کرو۔“

56 جب کال پوری دنیا میں پھیل گیا تو یوسف نے اناج کے گودام کھول  
 کر مصریوں کو اناج بیچ دیا۔ کیونکہ کال کے باعث ملک کے حالات بہت  
 خراب ہو گئے تھے۔

57 تمام ممالک سے بھی لوگ اناج خریدنے کے لئے یوسف کے پاس آئے،  
 کیونکہ پوری دنیا سخت کال کی گرفت میں تھی۔

## 42

## یوسف کے بھائی مصر میں

<sup>1</sup> جب یعقوب کو معلوم ہوا کہ مصر میں اناج ہے تو اُس نے اپنے بیٹوں سے کہا، ”تم کیوں ایک دوسرے کا منہ تکتے ہو؟“  
<sup>2</sup> سنا ہے کہ مصر میں اناج ہے۔ وہاں جا کر ہمارے لئے کچھ خرید لاؤ تاکہ ہم بھوکے نہ مریں۔“

<sup>3</sup> تب یوسف کے دس بھائی اناج خریدنے کے لئے مصر گئے۔  
<sup>4</sup> لیکن یعقوب نے یوسف کے سگے بھائی بن یمن کو ساتھ نہ بھیجا، کیونکہ اُس نے کہا، ”ایسا نہ ہو کہ اُسے جانی نقصان پہنچے۔“  
<sup>5</sup> یوں یعقوب کے بیٹے بہت سارے اور لوگوں کے ساتھ مصر گئے، کیونکہ ملکِ کنعان بھی کال کی گرفت میں تھا۔

<sup>6</sup> یوسف مصر کے حاکم کی حیثیت سے لوگوں کو اناج بیچتا تھا، اِس لئے اُس کے بھائی آکر اُس کے سامنے منہ کے بل جھک گئے۔  
<sup>7</sup> جب یوسف نے اپنے بھائیوں کو دیکھا تو اُس نے اُنہیں پہچان لیا لیکن ایسا کیا جیسا اُن سے ناواقف ہو اور سختی سے اُن سے بات کی، ”تم کہاں سے آئے ہو؟“ اُنہوں نے جواب دیا، ”ہم ملکِ کنعان سے اناج خریدنے کے لئے آئے ہیں۔“

<sup>8</sup> گو یوسف نے اپنے بھائیوں کو پہچان لیا، لیکن اُنہوں نے اُسے نہ پہچانا۔

<sup>9</sup> اُسے وہ خواب یاد آئے جو اُس نے اُن کے بارے میں دیکھے تھے۔ اُس نے کہا، ”تم جاسوس ہو۔ تم یہ دیکھنے آئے ہو کہ ہمارا ملک کن کن جگہوں پر غیر محفوظ ہے۔“

10 اُنہوں نے کہا، ”جناب، ہرگز نہیں۔ آپ کے غلام غلہ خریدنے آئے ہیں۔“

11 ہم سب ایک ہی مرد کے بیٹے ہیں۔ آپ کے خادم شریف لوگ ہیں، جاسوس نہیں ہیں۔“

12 لیکن یوسف نے اصرار کیا، ”نہیں، تم دیکھنے آئے ہو کہ ہمارا ملک کن کن جگہوں پر غیر محفوظ ہے۔“

13 اُنہوں نے عرض کی، ”آپ کے خادم کُل بارہ بھائی ہیں۔ ہم ایک ہی آدمی کے بیٹے ہیں جو کنعان میں رہتا ہے۔ سب سے چھوٹا بھائی اس وقت ہمارے باپ کے پاس ہے جبکہ ایک مر گیا ہے۔“

14 لیکن یوسف نے اپنا الزام دھرایا، ”ایسا ہی ہے جیسا میں نے کہا ہے کہ تم جاسوس ہو۔“

15 میں تمہاری باتیں جانچ لوں گا۔ فرعون کی حیات کی قسم، پہلے تمہارا سب سے چھوٹا بھائی آئے، ورنہ تم اس جگہ سے کبھی نہیں جاسکو گے۔

16 ایک بھائی کو اُسے لانے کے لئے بھیج دو۔ باقی سب یہاں گرفتار رہیں گے۔ پھر پتا چلے گا کہ تمہاری باتیں سچ ہیں کہ نہیں۔ اگر نہیں تو فرعون کی حیات کی قسم، اس کا مطلب یہ ہو گا کہ تم جاسوس ہو۔“

17 یہ کہہ کر یوسف نے اُنہیں تین دن کے لئے قیدخانے میں ڈال دیا۔

18 تیسرے دن اُس نے اُن سے کہا، ”میں اللہ کا خوف مانتا ہوں، اس لئے تم کو ایک شرط پر جیتا چھوڑوں گا۔“

19 اگر تم واقعی شریف لوگ ہو تو ایسا کرو کہ تم میں سے ایک یہاں قیدخانے میں رہے جبکہ باقی سب اناج لے کر اپنے بھوکے گھر والوں کے پاس واپس جائیں۔

20 لیکن لازم ہے کہ تم اپنے سب سے چھوٹے بھائی کو میرے پاس

لے آؤ۔ صرف اِس سے تمہاری باتیں سچ ثابت ہوں گی اور تم موت سے بچ جاؤ گے۔“

یوسف کے بھائی راضی ہو گئے۔

<sup>21</sup> وہ آپس میں کھینے لگے، ”بے شک یہ ہمارے اپنے بھائی پر ظلم کی سزا ہے۔ جب وہ التجا کر رہا تھا کہ مجھ پر رحم کریں تو ہم نے اُس کی بڑی مصیبت دیکھ کر بھی اُس کی نہ سنی۔ اِس لئے یہ مصیبت ہم پر آگئی ہے۔“

<sup>22</sup> اور روبن نے کہا، ”کیا میں نے نہیں کھاتھا کہ لڑکے پر ظلم مت کرو، لیکن تم نے میری ایک نہ مانی۔ اب اُس کی موت کا حساب کتاب کیا جا رہا ہے۔“

<sup>23</sup> اُنہیں معلوم نہیں تھا کہ یوسف ہماری باتیں سمجھ سکتا ہے، کیونکہ وہ مترجم کی معرفت اُن سے بات کرتا تھا۔

<sup>24</sup> یہ باتیں سن کر وہ اُنہیں چھوڑ کر رونے لگا۔ پھر وہ سنبھل کر واپس آیا۔ اُس نے شمعون کو چن کر اُسے اُن کے سامنے ہی باندھ لیا۔

یوسف کے بھائی کنعان واپس جاتے ہیں

<sup>25</sup> یوسف نے حکم دیا کہ ملازم اُن کی بوریاں اناج سے بھر کر ہر ایک بھائی کے پیسے اُس کی بوری میں واپس رکھ دیں اور اُنہیں سفر کے لئے کھانا بھی دیں۔ اُنہوں نے ایسا ہی کیا۔

<sup>26</sup> پھر یوسف کے بھائی اپنے گدھوں پر اناج لاد کر روانہ ہو گئے۔

<sup>27</sup> جب وہ رات کے لئے کسی جگہ پر ٹھہرے تو ایک بھائی نے اپنے گدھے کے لئے چارا نکالنے کی غرض سے اپنی بوری کھولی تو دیکھا کہ بوری کے منہ میں اُس کے پیسے پڑے ہیں۔

28 اُس نے اپنے بھائیوں سے کہا، ”میرے پیسے واپس کر دیئے گئے ہیں! وہ میری بوری میں ہیں۔“ یہ دیکھ کر اُن کے ہوش اُڑ گئے۔ کانپتے ہوئے وہ ایک دوسرے کو دیکھنے اور کہنے لگے، ”یہ کیا ہے جو اللہ نے ہمارے ساتھ کیا ہے؟“

29 ملک کنعان میں اپنے باپ کے پاس پہنچ کر اُنہوں نے اُسے سب کچھ سنایا جو اُن کے ساتھ ہوا تھا۔ اُنہوں نے کہا،

30 ”اُس ملک کے مالک نے بڑی سختی سے ہمارے ساتھ بات کی۔ اُس نے ہمیں جاسوس قرار دیا۔

31 لیکن ہم نے اُس سے کہا، ’ہم جاسوس نہیں بلکہ شریف لوگ ہیں۔

32 ہم بارہ بھائی ہیں، ایک ہی باپ کے بیٹے۔ ایک تو مر گیا جبکہ سب

سے چھوٹا بھائی اس وقت کنعان میں باپ کے پاس ہے۔‘

33 پھر اُس ملک کے مالک نے ہم سے کہا، ’اس سے مجھے پتا چلے

گا کہ تم شریف لوگ ہو کہ ایک بھائی کو میرے پاس چھوڑ دو اور اپنے بھوکے گھر والوں کے لئے خوراک لے کر چلے جاؤ۔

34 لیکن اپنے سب سے چھوٹے بھائی کو میرے پاس لے آؤ تا کہ مجھے

معلوم ہو جائے کہ تم جاسوس نہیں بلکہ شریف لوگ ہو۔ پھر میں تم کو تمہارا بھائی واپس کر دوں گا اور تم اس ملک میں آزادی سے تجارت کر سکو گے۔“

35 اُنہوں نے اپنی بوریوں سے اناج نکال دیا تو دیکھا کہ ہر ایک کی بوری

میں اُس کے پیسوں کی تھیلی رکھی ہوئی ہے۔ یہ پیسے دیکھ کر وہ خود اور اُن کا باپ ڈر گئے۔

36 اُن کے باپ نے اُن سے کہا، ”تم نے مجھے میرے بچوں سے محروم کر

دیا ہے۔ یوسف نہیں رہا، شمعون بھی نہیں رہا اور اب تم بن یمن کو بھی مجھ

سے چھیننا چاہتے ہو۔ سب کچھ میرے خلاف ہے۔“  
 37 پھر روبن بول اٹھا، ”اگر میں اُسے سلامتی سے آپ کے پاس واپس  
 نہ پہنچاؤں تو آپ میرے دو بیٹوں کو سزائے موت دے سکتے ہیں۔ اُسے  
 میرے سپرد کریں تو میں اُسے واپس لے آؤں گا۔“  
 38 لیکن یعقوب نے کہا، ”میرا بیٹا تمہارے ساتھ جانے کا نہیں۔  
 کیونکہ اُس کا بھائی مر گیا ہے اور وہ اکیلا ہی رہ گیا ہے۔ اگر اُس کو  
 راستے میں جانی نقصان پہنچے تو تم مجھ بوڑھے کو غم کے مارے پاتال میں  
 پہنچاؤ گے۔“

## 43

بن یمن کے ہمراہ دوسرا سفر

1 کال نے زور پکڑا۔  
 2 جب مصر سے لایا گیا اناج ختم ہو گیا تو یعقوب نے کہا، ”اب واپس  
 جا کر ہمارے لئے کچھ اور غلہ خرید لاؤ۔“  
 3 لیکن یہوداہ نے کہا، ”اُس مرد نے سختی سے کہا تھا، ”تم صرف اِس  
 صورت میں میرے پاس آ سکتے ہو کہ تمہارا بھائی ساتھ ہو۔“  
 4 اگر آپ ہمارے بھائی کو ساتھ بھیجیں تو پھر ہم جا کر آپ کے لئے غلہ  
 خریدیں گے

5 ورنہ نہیں۔ کیونکہ اُس آدمی نے کہا تھا کہ ہم صرف اِس صورت  
 میں اُس کے پاس آ سکتے ہیں کہ ہمارا بھائی ساتھ ہو۔“  
 6 یعقوب نے کہا، ”تم نے اُسے کیوں بتایا کہ ہمارا ایک اور بھائی بھی  
 ہے؟ اِس سے تم نے مجھے بڑی مصیبت میں ڈال دیا ہے۔“  
 7 اُنہوں نے جواب دیا، ”وہ آدمی ہمارے اور ہمارے خاندان کے بارے  
 میں پوچھتا رہا، ”کیا تمہارا باپ اب تک زندہ ہے؟ کیا تمہارا کوئی اور بھائی

ہے؟“ پھر ہمیں جواب دینا پڑا۔ ہمیں کیا پتا تھا کہ وہ ہمیں اپنے بھائی کو ساتھ لانے کو کہے گا۔“

<sup>8</sup> پھر یہوداہ نے باپ سے کہا، ”لڑکے کو میرے ساتھ بھیج دیں تو ہم ابھی روانہ ہو جائیں گے۔ ورنہ آپ، ہمارے بچے بلکہ ہم سب بھوکے مر جائیں گے۔“

<sup>9</sup> میں خود اُس کا ضامن ہوں گا۔ آپ مجھے اُس کی جان کا ذمہ دار ٹھہرا سکتے ہیں۔ اگر میں اُسے سلامتی سے واپس نہ پہنچاؤں تو پھر میں زندگی کے آخر تک قصوروار ٹھہروں گا۔

<sup>10</sup> جتنی دیر تک ہم جھجکتے رہے ہیں اتنی دیر میں تو ہم دو دفعہ مصر جا کر واپس آسکتے تھے۔“

<sup>11</sup> تب اُن کے باپ اسرائیل نے کہا، ”اگر اُوں کوئی صورت نہیں تو اس ملک کی بہترین پیداوار میں سے کچھ تحفے کے طور پر لے کر اُس آدمی کو دے دو یعنی کچھ بلسان، شہد، لادن، مر، پستہ اور بادام۔“

<sup>12</sup> اپنے ساتھ دگنی رقم لے کر جاؤ، کیونکہ تمہیں وہ پیسے واپس کرنے ہیں جو تمہاری بوریوں میں رکھے گئے تھے۔ شاید کسی سے غلطی ہوئی ہو۔  
<sup>13</sup> اپنے بھائی کو لے کر سیدھے واپس پہنچنا۔

<sup>14</sup> اللہ قادرِ مطلق کرے کہ یہ آدمی تم پر رحم کر کے بن یمن اور تمہارے دوسرے بھائی کو واپس بھیجے۔ جہاں تک میرا تعلق ہے، اگر مجھے اپنے بچوں سے محروم ہونا ہے تو ایسا ہی ہو۔“

<sup>15</sup> چنانچہ وہ تحفے، دگنی رقم اور بن یمن کو ساتھ لے کر چل پڑے۔ مصر پہنچ کر وہ یوسف کے سامنے حاضر ہوئے۔

<sup>16</sup> جب یوسف نے بن یمن کو اُن کے ساتھ دیکھا تو اُس نے اپنے گھر



پر مقرر ملازم سے کہا، ”اِن آدمیوں کو میرے گھر لے جاؤ تا کہ وہ دوپہر کا کھانا میرے ساتھ کھائیں۔ جانور کو ذبح کر کے کھانا تیار کرو۔“

17 ملازم نے ایسا ہی کیا اور بھائیوں کو یوسف کے گھر لے گیا۔

18 جب اُنہیں اُس کے گھر پہنچایا جا رہا تھا تو وہ ڈر کر سوچنے لگے،

”ہمیں اُن پیسوں کے سبب سے یہاں لایا جا رہا ہے جو پہلی دفعہ ہماری بوریوں میں واپس کئے گئے تھے۔ وہ ہم پر اچانک حملہ کر کے ہمارے

گدھے چھین لیں گے اور ہمیں غلام بنا لیں گے۔“

19 اِس لئے گھر کے دروازے پر پہنچ کر اُنہوں نے گھر پر مقرر ملازم

سے کہا،

20 ”جنابِ عالی، ہماری بات سن لیجئے۔ اِس سے پہلے ہم اناج خریدنے

کے لئے یہاں آئے تھے۔

21 لیکن جب ہم یہاں سے روانہ ہو کر راستے میں رات کے لئے ٹھہرے

تو ہم نے اپنی بوریاں کھول کر دیکھا کہ ہر بوری کے منہ میں ہمارے پیسوں کی پوری رقم پڑی ہے۔ ہم یہ پیسے واپس لے آئے ہیں۔

22 نیز، ہم مزید خوراک خریدنے کے لئے اور پیسے لے آئے ہیں۔ خدا

جانے کس نے ہمارے یہ پیسے ہماری بوریوں میں رکھ دیئے۔“

23 ملازم نے کہا، ”فکر نہ کریں۔ مت ڈریں۔ آپ کے اور آپ کے باپ

کے خدا نے آپ کے لئے آپ کی بوریوں میں یہ خزانہ رکھا ہو گا۔ بہر حال

مجھے آپ کے پیسے مل گئے ہیں۔“

ملازم شمعون کو اُن کے پاس باہر لے آیا۔

24 پھر اُس نے بھائیوں کو یوسف کے گھر میں لے جا کر اُنہیں پاؤں

دھونے کے لئے پانی اور گدھوں کو چارا دیا۔

25 اُنہوں نے اپنے تحفے تیار رکھے، کیونکہ اُنہیں بتایا گیا، ”یوسف دوپہر کا کھانا آپ کے ساتھ ہی کھائے گا۔“  
 26 جب یوسف گھر پہنچا تو وہ اپنے تحفے لے کر اُس کے سامنے آئے اور منہ کے بل جھک گئے۔

27 اُس نے اُن سے خیریت دریافت کی اور پھر کہا، ”تم نے اپنے بوڑھے باپ کا ذکر کیا۔ کیا وہ ٹھیک ہیں؟ کیا وہ اب تک زندہ ہیں؟“  
 28 اُنہوں نے جواب دیا، ”جی، آپ کے خادم ہمارے باپ اب تک زندہ ہیں۔“ وہ دوبارہ منہ کے بل جھک گئے۔

29 جب یوسف نے اپنے سگے بھائی بن یمن کو دیکھا تو اُس نے کہا، ”کیا یہ تمہارا سب سے چھوٹا بھائی ہے جس کا تم نے ذکر کیا تھا؟ بیٹا، اللہ کی نظرِ کرم تم پر ہو۔“

30 یوسف اپنے بھائی کو دیکھ کر اتنا متاثر ہوا کہ وہ رونے کو تھا، اس لئے وہ جلدی سے وہاں سے نکل کر اپنے سونے کے کمرے میں گیا اور رو پڑا۔

31 پھر وہ اپنا منہ دھو کر واپس آیا۔ اپنے آپ پر قابو پا کر اُس نے حکم دیا کہ نوکر کھانا لے آئیں۔

32 نوکروں نے یوسف کے لئے کھانے کا الگ انتظام کیا اور بھائیوں کے لئے الگ۔ مصریوں کے لئے بھی کھانے کا الگ انتظام تھا، کیونکہ عبرانیوں کے ساتھ کھانا کھانا اُن کی نظر میں قابلِ نفرت تھا۔

33 بھائیوں کو اُن کی عمر کی ترتیب کے مطابق یوسف کے سامنے بٹھایا گیا۔ یہ دیکھ کر بھائی نہایت حیران ہوئے۔

34 نوکروں نے انہیں یوسف کی میز پر سے کھانا لے کر کھلایا۔ لیکن بن یمن کو دوسروں کی نسبت پانچ گنا زیادہ ملا۔ یوں اُنہوں نے یوسف کے

ساتھ جی بھر کر کھایا اور پیا۔

## 44

### گم شدہ پیالہ

<sup>1</sup> یوسف نے گھر پر مقرر ملازم کو حکم دیا، ”اُن مردوں کی بوریاں خوراک سے اتنی بھر دینا جتنی وہ اُٹھا کر لے جاسکیں۔ ہر ایک کے پیسے اُس کی اپنی بوری کے منہ میں رکھ دینا۔

<sup>2</sup> سب سے چھوٹے بھائی کی بوری میں نہ صرف پیسے بلکہ میرے چاندی کے پیالے کو بھی رکھ دینا۔“ ملازم نے ایسا ہی کیا۔

<sup>3</sup> اگلی صبح جب پو پھٹنے لگی تو بھائیوں کو اُن کے گدھوں سمیت رخصت کر دیا گیا۔

<sup>4</sup> وہ ابھی شہر سے نکل کر دُور نہیں گئے تھے کہ یوسف نے اپنے گھر پر مقرر ملازم سے کہا، ”جلدی کرو۔ اُن آدمیوں کا تعاقب کرو۔ اُن کے پاس پہنچ کر یہ پوچھنا، ’آپ نے ہماری بھلائی کے جواب میں غلط کام کیوں کیا ہے؟‘

<sup>5</sup> آپ نے میرے مالک کا چاندی کا پیالہ کیوں چُرایا ہے؟ اُس سے وہ نہ صرف پیتے ہیں بلکہ اُسے غیب دانی کے لئے بھی استعمال کرتے ہیں۔ آپ ایک نہایت سنگین جرم کے مرتکب ہوئے ہیں۔“

<sup>6</sup> جب ملازم بھائیوں کے پاس پہنچا تو اُس نے اُن سے یہی باتیں کیں۔

<sup>7</sup> جواب میں اُنہوں نے کہا، ”ہمارے مالک ایسی باتیں کیوں کرتے ہیں؟ کبھی نہیں ہو سکتا کہ آپ کے خادم ایسا کریں۔

8 آپ تو جانتے ہیں کہ ہم ملکِ کنعان سے وہ پیسے واپس لے آئے جو ہماری بوریوں میں تھے۔ تو پھر ہم کیوں آپ کے مالک کے گھر سے چاندی یا سونا چرائیں گے؟

9 اگر وہ آپ کے خادموں میں سے کسی کے پاس مل جائے تو اُسے مار ڈالا جائے اور باقی سب آپ کے غلام بنیں۔“

10 ملازم نے کہا، ”ٹھیک ہے ایسا ہی ہو گا۔ لیکن صرف وہی میرا غلام بنے گا جس نے پیالہ چرایا ہے۔ باقی سب آزاد ہیں۔“

11 انہوں نے جلدی سے اپنی بوریاں اُتار کر زمین پر رکھ دیں۔ ہر ایک نے اپنی بوری کھول دی۔

12 ملازم بوریوں کی تلاشی لینے لگا۔ وہ بڑے بھائی سے شروع کر کے آخر کار سب سے چھوٹے بھائی تک پہنچ گیا۔ اور وہاں بن یمن کی بوری میں سے پیالہ نکلا۔

13 بھائیوں نے یہ دیکھ کر پریشانی میں اپنے لباس پہاڑ لئے۔ وہ اپنے گدھوں کو دوبارہ لاد کر شہر واپس آ گئے۔

14 جب یہوداہ اور اُس کے بھائی یوسف کے گھر پہنچے تو وہ ابھی وہیں تھا۔ وہ اُس کے سامنے منہ کے بل گر گئے۔

15 یوسف نے کہا، ”یہ تم نے کیا کیا ہے؟ کیا تم نہیں جانتے کہ مجھ جیسا آدمی غیب کا علم رکھتا ہے؟“

16 یہوداہ نے کہا، ”جنابِ عالی، ہم کیا کہیں؟ اب ہم اپنے دفاع میں کیا کہیں؟ اللہ ہی نے ہمیں قصور وار ٹھہرایا ہے۔ اب ہم سب آپ کے غلام ہیں، نہ صرف وہ جس کے پاس سے پیالہ مل گیا۔“

17 یوسف نے کہا، ”اللہ نہ کرے کہ میں ایسا کروں، بلکہ صرف وہی میرا غلام ہو گا جس کے پاس پیالہ تھا۔ باقی سب سلامتی سے اپنے باپ کے

پاس واپس چلے جائیں۔“

### یہوداہ بن یمن کی سفارش کرتا ہے

18 لیکن یہوداہ نے یوسف کے قریب آ کر کہا، ”میرے مالک، مہربانی کر کے اپنے بندے کو ایک بات کرنے کی اجازت دیں۔ مجھ پر غصہ نہ کریں اگرچہ آپ مصر کے بادشاہ جیسے ہیں۔

19 جنابِ عالی، آپ نے ہم سے پوچھا، ’کیا تمہارا باپ یا کوئی اور بھائی ہے؟‘

20 ہم نے جواب دیا، ’ہمارا باپ ہے۔ وہ بوڑھا ہے۔ ہمارا ایک چھوٹا بھائی بھی ہے جو اُس وقت پیدا ہوا جب ہمارا باپ عمر رسیدہ تھا۔ اُس لڑکے کا بھائی مر چکا ہے۔ اُس کی ماں کے صرف یہ دو بیٹے پیدا ہوئے۔ اب وہ اکیلا ہی رہ گیا ہے۔ اُس کا باپ اُسے شدت سے پیار کرتا ہے۔‘

21 جنابِ عالی، آپ نے ہمیں بتایا، ’اُسے یہاں لے آؤ تا کہ میں خود اُسے دیکھ سکوں۔‘

22 ہم نے جواب دیا، ’یہ لڑکا اپنے باپ کو چھوڑ نہیں سکتا، ورنہ اُس کا باپ مر جائے گا۔‘

23 پھر آپ نے کہا، ’تم صرف اِس صورت میں میرے پاس آ سکو گے کہ تمہارا سب سے چھوٹا بھائی تمہارے ساتھ ہو۔‘

24 جب ہم اپنے باپ کے پاس واپس پہنچے تو ہم نے انہیں سب کچھ بتایا جو آپ نے کہا تھا۔

25 پھر انہوں نے ہم سے کہا، ’مصر لوٹ کر کچھ غلہ خرید لاؤ۔‘

26 ہم نے جواب دیا، ’ہم جا نہیں سکتے۔ ہم صرف اِس صورت میں

اُس مرد کے پاس جا سکتے ہیں کہ ہمارا سب سے چھوٹا بھائی ساتھ ہو۔ ہم تب ہی جا سکتے ہیں جب وہ بھی ہمارے ساتھ چلے۔‘

27 ہمارے باپ نے ہم سے کہا، ”تم جانتے ہو کہ میری بیوی راحل سے میرے دو بیٹے پیدا ہوئے۔“

28 پہلا مجھے چھوڑ چکا ہے۔ کسی جنگلی جانور نے اُسے پہاڑ کھایا ہو گا، کیونکہ اُسی وقت سے میں نے اُسے نہیں دیکھا۔

29 اگر اِس کو بھی مجھ سے لے جانے کی وجہ سے جانی نقصان پہنچے تو تم مجھ بوڑھے کو غم کے مارے پاتال میں پہنچاؤ گے۔“

30-31 یہوداہ نے اپنی بات جاری رکھی، ”جنابِ عالی، اب اگر میں اپنے باپ کے پاس جاؤں اور وہ دیکھیں کہ لڑکا میرے ساتھ نہیں ہے تو وہ دم توڑ دیں گے۔ اُن کی زندگی اِس قدر لڑکے کی زندگی پر منحصر ہے اور وہ اتنے بوڑھے ہیں کہ ہم ایسی حرکت سے اُنہیں قبر تک پہنچا دیں گے۔“

32 نہ صرف یہ بلکہ میں نے باپ سے کہا، ”میں خود اِس کا ضامن ہوں گا۔ اگر میں اِسے سلامتی سے واپس نہ پہنچاؤں تو پھر میں زندگی کے آخر تک قصور وار ٹھہروں گا۔“

33 اب اپنے خادم کی گزارش سنیں۔ میں یہاں رہ کر اِس لڑکے کی جگہ غلام بن جاتا ہوں، اور وہ دوسرے بھائیوں کے ساتھ واپس چلا جائے۔

34 اگر لڑکا میرے ساتھ نہ ہوا تو میں کس طرح اپنے باپ کو منہ دکھا سکتا ہوں؟ میں برداشت نہیں کر سکوں گا کہ وہ اِس مصیبت میں مبتلا ہو جائیں۔“

## 45

یوسف اپنے آپ کو ظاہر کرتا ہے

<sup>1</sup> یہ سن کر یوسف اپنے آپ پر قابو نہ رکھ سکا۔ اُس نے اونچی آواز سے حکم دیا کہ تمام ملازم کمرے سے نکل جائیں۔ کوئی اور شخص کمرے میں نہیں تھا جب یوسف نے اپنے بھائیوں کو بتایا کہ وہ کون ہے۔

<sup>2</sup> وہ اتنے زور سے روپڑا کہ مصریوں نے اُس کی آواز سنی اور فرعون کے گھرانے کو پتا چل گیا۔

<sup>3</sup> یوسف نے اپنے بھائیوں سے کہا، ”میں یوسف ہوں۔ کیا میرا باپ اب تک زندہ ہے؟“

لیکن اُس کے بھائی یہ سن کر اتنے گھبرا گئے کہ وہ جواب نہ دے سکے۔

<sup>4</sup> پھر یوسف نے کہا، ”میرے قریب آؤ۔“ وہ قریب آئے تو اُس نے کہا، ”میں تمہارا بھائی یوسف ہوں جسے تم نے بیچ کر مصر بھیجا۔“

<sup>5</sup> اب میری بات سنو۔ نہ گھبراؤ اور نہ اپنے آپ کو الزام دو کہ ہم نے یوسف کو بیچ دیا۔ اصل میں اللہ نے خود مجھے تمہارے آگے یہاں بھیج دیا تاکہ ہم سب بچے رہیں۔

<sup>6</sup> یہ کال کا دوسرا سال ہے۔ پانچ اور سال کے دوران نہ ہل چلے گا، نہ فصل کٹے گی۔

<sup>7</sup> اللہ نے مجھے تمہارے آگے بھیجا تاکہ دنیا میں تمہارا ایک بچا کھچا حصہ محفوظ رہے اور تمہاری جان ایک بڑی مخلصی کی معرفت چھوٹ جائے۔

<sup>8</sup> چنانچہ تم نے مجھے یہاں نہیں بھیجا بلکہ اللہ نے۔ اُس نے مجھے فرعون کا باپ، اُس کے پورے گھرانے کا مالک اور مصر کا حاکم بنا دیا ہے۔

<sup>9</sup> اب جلدی سے میرے باپ کے پاس واپس جا کر اُن سے کہو، ”آپ کا بیٹا یوسف آپ کو اطلاع دیتا ہے کہ اللہ نے مجھے مصر کا مالک بنا دیا“

ہے۔ میرے پاس آجائیں، دیر نہ کریں۔

<sup>10</sup> آپ جشن کے علاقے میں رہ سکتے ہیں۔ وہاں آپ میرے قریب ہوں گے، آپ، آپ کی آل اولاد، گائے بیل، بھیڑ بکریاں اور جو کچھ بھی آپ کا ہے۔

<sup>11</sup> وہاں میں آپ کی ضروریات پوری کروں گا، کیونکہ کال کو ابھی پانچ سال اور لگیں گے۔ ورنہ آپ، آپ کے گھر والے اور جو بھی آپ کے ہیں بد حال ہو جائیں گے۔‘

<sup>12</sup> تم خود اور میرا بھائی بن یمن دیکھ سکتے ہو کہ میں یوسف ہی ہوں جو تمہارے ساتھ بات کر رہا ہوں۔

<sup>13</sup> میرے باپ کو مصر میں میرے اثر و رسوخ کے بارے میں اطلاع دو۔ انہیں سب کچھ بتاؤ جو تم نے دیکھا ہے۔ پھر جلد ہی میرے باپ کو یہاں لے آؤ۔“

<sup>14</sup> یہ کہہ کر وہ اپنے بھائی بن یمن کو گلے لگا کر روپڑا۔ بن یمن بھی اُس کے گلے لگ کر رونے لگا۔

<sup>15</sup> پھر یوسف نے روتے ہوئے اپنے ہر ایک بھائی کو بوسہ دیا۔ اِس کے بعد اُس کے بھائی اُس کے ساتھ باتیں کرنے لگے۔

<sup>16</sup> جب یہ خبر بادشاہ کے محل تک پہنچی کہ یوسف کے بھائی آئے ہیں تو فرعون اور اُس کے تمام افسران خوش ہوئے۔

<sup>17</sup> اُس نے یوسف سے کہا، ”اپنے بھائیوں کو بتا کہ اپنے جانوروں پر غلہ لاد کر ملکِ کنعان واپس چلے جاؤ۔

<sup>18</sup> وہاں اپنے باپ اور خاندانوں کو لے کر میرے پاس آجاؤ۔ میں تم کو مصر کی سب سے اچھی زمین دے دوں گا، اور تم اِس ملک کی بہترین پیداوار کھا سکو گے۔



19 اُنہیں یہ ہدایت بھی دے کہ اپنے بال بچوں کے لئے مصر سے گاڑیاں لے جاؤ اور اپنے باپ کو بھی بٹھا کر یہاں لے آؤ۔  
20 اپنے مال کی زیادہ فکر نہ کرو، کیونکہ تمہیں ملکِ مصر کا بہترین مال ملے گا۔“

21 یوسف کے بھائیوں نے ایسا ہی کیا۔ یوسف نے اُنہیں بادشاہ کے حکم کے مطابق گاڑیاں اور سفر کے لئے خوراک دی۔  
22 اُس نے ہر ایک بھائی کو کپڑوں کا ایک جوڑا بھی دیا۔ لیکن بنِ یمن کو اُس نے چاندی کے 300 سکے اور پانچ جوڑے دیئے۔  
23 اُس نے اپنے باپ کو دس گدھے بھجوا دیئے جو مصر کے بہترین مال سے لدے ہوئے تھے اور دس گدھیاں جو اناج، روٹی اور باپ کے سفر کے لئے کھانے سے لدی ہوئی تھیں۔  
24 یوں اُس نے اپنے بھائیوں کو رخصت کر کے کہا، ”راستے میں جھگڑا نہ کرنا۔“

25 وہ مصر سے روانہ ہو کر ملکِ کنعان میں اپنے باپ کے پاس پہنچے۔  
26 اُنہوں نے اُس سے کہا، ”یوسف زندہ ہے! وہ پورے مصر کا حاکم ہے۔“ لیکن یعقوب ہکا بکا رہ گیا، کیونکہ اُسے یقین نہ آیا۔  
27 تاہم اُنہوں نے اُسے سب کچھ بتایا جو یوسف نے اُن سے کہا تھا، اور اُس نے خود وہ گاڑیاں دیکھیں جو یوسف نے اُسے مصر لے جانے کے لئے بھجوا دی تھیں۔ پھر یعقوب کی جان میں جان آ گئی،  
28 اور اُس نے کہا، ”میرا بیٹا یوسف زندہ ہے! یہی کافی ہے۔ مرنے سے پہلے میں جا کر اُس سے ملوں گا۔“

### یعقوب مصر جاتا ہے

<sup>1</sup> یعقوب سب کچھ لے کر روانہ ہوا اور بیرسبع پہنچا۔ وہاں اُس نے اپنے باپ اسحاق کے خدا کے حضور قربانیاں چڑھائیں۔

<sup>2</sup> رات کو اللہ رویا میں اُس سے ہم کلام ہوا۔ اُس نے کہا، ”یعقوب، یعقوب!“ یعقوب نے جواب دیا، ”جی، میں حاضر ہوں۔“

<sup>3</sup> اللہ نے کہا، ”میں اللہ ہوں، تیرے باپ اسحاق کا خدا۔ مصر جانے سے مت ڈر، کیونکہ وہاں میں تجھ سے ایک بڑی قوم بناؤں گا۔“

<sup>4</sup> میں تیرے ساتھ مصر جاؤں گا اور تجھے اس ملک میں واپس بھی لے آؤں گا۔ جب تو مرے گا تو یوسف خود تیری آنکھیں بند کرے گا۔“

<sup>5</sup> اس کے بعد یعقوب بیرسبع سے روانہ ہوا۔ اُس کے بیٹوں نے اُسے اور اپنے بال بچوں کو اُن گاڑیوں میں بٹھا دیا جو مصر کے بادشاہ نے بھیجوائی تھیں۔

<sup>6</sup> یوں یعقوب اور اُس کی تمام اولاد اپنے مویشی اور کنعان میں حاصل کیا ہوا مال لے کر مصر چلے گئے۔

<sup>7</sup> یعقوب کے بیٹے بیٹیاں، پوتے پوتیاں اور باقی اولاد سب ساتھ گئے۔

<sup>8</sup> اسرائیل کی اولاد کے نام جو مصر چل گئی یہ ہیں:

یعقوب کے پہلوٹھے روبن

<sup>9</sup> کے بیٹے حنوک، فلّو، حصرون اور کرمی تھے۔

<sup>10</sup> شمعون کے بیٹے یوایل، یمن، اُھد، یکین، صُحر اور ساؤل تھے (س اوّل کنعانی عورت کا بچہ تھا)۔

<sup>11</sup> لاوی کے بیٹے جیرسون، قہات اور مراری تھے۔

<sup>12</sup> یہوداہ کے بیٹے عیر، اونان، سیلہ، فارص اور زارح تھے (عی ر اور

اونان کنعان میں مر چکے تھے)۔ فارص کے دو بیٹے حصرون اور حمول تھے۔

- 13 ایشکار کے بیٹے تولع، فُوہ، یوب اور سمرون تھے۔
- 14 زبولن کے بیٹے سرد، ایلون اور یحلیل تھے۔
- 15 ان بیٹوں کی ماں لیاہ تھی، اور وہ مسو پتامیہ میں پیدا ہوئے۔ ان کے علاوہ دینہ اُس کی بیٹی تھی۔ کل 33 مرد لیاہ کی اولاد تھے۔
- 16 جد کے بیٹے صفیان، حُجی، سُونی، اِصبون، عیری، اردوی اور اریلی تھے۔
- 17 آشر کے بیٹے یمنہ، اِسواہ، اِسوی اور بریعہ تھے۔ آشر کی بیٹی سرح تھی، اور بریعہ کے دو بیٹے تھے، حبر اور ملکی ایل۔
- 18 کل 16 افراد زلفہ کی اولاد تھے جسے لابن نے اپنی بیٹی لیاہ کو دیا تھا۔
- 19 راخل کے بیٹے یوسف اور بن یمین تھے۔
- 20 یوسف کے دو بیٹے منسی اور افرائیم مصر میں پیدا ہوئے۔ اُن کی ماں اون کے پجاری فوطی فرع کی بیٹی آسنت تھی۔
- 21 بن یمین کے بیٹے بالع، بکر، اشبیل، جیرا، نعمان، اِخی، روس، مُفیم، حُفیم اور ارد تھے۔
- 22 کل 14 مرد راخل کی اولاد تھے۔
- 23 دان کا بیٹا حُشیم تھا۔
- 24 نفتالی کے بیٹے یحصى ایل، جونی، یصر اور سلیم تھے۔
- 25 کل 7 مرد بلہاہ کی اولاد تھے جسے لابن نے اپنی بیٹی راخل کو دیا تھا۔
- 26 یعقوب کی اولاد کے 66 افراد اُس کے ساتھ مصر چلے گئے۔ اِس تعداد میں بیٹوں کی بیویاں شامل نہیں تھیں۔

27 جب ہم یعقوب، یوسف اور اُس کے دو بیٹے اِن میں شامل کرتے ہیں تو یعقوب کے گھرانے کے 70 افراد مصر گئے۔

### یعقوب اور اُس کا خاندان مصر میں

28 یعقوب نے یہوداہ کو اپنے آگے یوسف کے پاس بھیجا تا کہ وہ جشن میں اُن سے ملے۔ جب وہ وہاں پہنچے

29 تو یوسف اپنے رتھ پر سوار ہو کر اپنے باپ سے ملنے کے لئے جشن گیا۔ اُسے دیکھ کر وہ اُس کے گلے لگ کر کافی دیر روتا رہا۔

30 یعقوب نے یوسف سے کہا، ”اب میں مرنے کے لئے تیار ہوں، کیونکہ میں نے خود دیکھا ہے کہ تُو زندہ ہے۔“

31 پھر یوسف نے اپنے بھائیوں اور اپنے باپ کے خاندان کے باقی افراد سے کہا، ”ضروری ہے کہ میں جا کر بادشاہ کو اطلاع دوں کہ میرے بھائی اور میرے باپ کا پورا خاندان جو کنعان کے رہنے والے ہیں میرے پاس آگئے ہیں۔“

32 میں اُس سے کہوں گا، ’یہ آدمی بھیڑبکریوں کے چرواہے ہیں۔ وہ مویشی پالتے ہیں، اس لئے اپنی بھیڑبکریاں، گائے بیل اور باقی سارا مال اپنے ساتھ لے آئے ہیں۔‘

33 بادشاہ تمہیں بُلا کر پوچھے گا کہ تم کیا کام کرتے ہو؟

34 پھر تم کو جواب دینا ہے، ’آپ کے خادم بچپن سے مویشی پالتے آئے ہیں۔ یہ ہمارے باپ دادا کا پیشہ تھا اور ہمارا بھی ہے۔‘ اگر تم یہ کہو تو تمہیں جشن میں رہنے کی اجازت ملے گی۔ کیونکہ بھیڑبکریوں کے چرواہے مصریوں کی نظر میں قابلِ نفرت ہیں۔“

## 47

<sup>1</sup> یوسف فرعون کے پاس گیا اور اُسے اطلاع دے کر کہا، ”میرا باپ اور بھائی اپنی بھیڑ بکریوں، گائے بیلوں اور سارے مال سمیت ملکِ کنعان سے آکر جشن میں ٹھہرے ہوئے ہیں۔“

<sup>2</sup> اُس نے اپنے بھائیوں میں سے پانچ کو چن کر فرعون کے سامنے پیش کیا۔

<sup>3</sup> فرعون نے بھائیوں سے پوچھا، ”تم کیا کام کرتے ہو؟“ انہوں نے جواب دیا، ”آپ کے خادم بھیڑ بکریوں کے چرواہے ہیں۔ یہ ہمارے باپ دادا کا پیشہ تھا اور ہمارا بھی ہے۔“

<sup>4</sup> ہم یہاں آئے ہیں تاکہ کچھ دیر اجنبی کی حیثیت سے آپ کے پاس ٹھہریں، کیونکہ کال نے کنعان میں بہت زور پکڑا ہے۔ وہاں آپ کے خادموں کے جانوروں کے لئے چراگاہیں ختم ہو گئی ہیں۔ اس لئے ہمیں جشن میں رہنے کی اجازت دیں۔“

<sup>5</sup> بادشاہ نے یوسف سے کہا، ”تیرا باپ اور بھائی تیرے پاس آگئے ہیں۔“

<sup>6</sup> ملکِ مصر تیرے سامنے کھلا ہے۔ انہیں بہترین جگہ پر آباد کر۔ وہ

جشن میں رہیں۔ اور اگر ان میں سے کچھ ہیں جو خاص قابلیت رکھتے ہیں تو انہیں میرے مویشیوں کی نگہداشت پر رکھ۔“

<sup>7</sup> پھر یوسف اپنے باپ یعقوب کو لے آیا اور فرعون کے سامنے پیش کیا۔ یعقوب نے بادشاہ کو برکت دی۔

<sup>8</sup> بادشاہ نے اُس سے پوچھا، ”تمہاری عمر کیا ہے؟“

<sup>9</sup> یعقوب نے جواب دیا، ”میں 130 سال سے اس دنیا کا مہمان ہوں۔

میری زندگی مختصر اور تکلیف دہ تھی، اور میرے باپ دادا مجھ سے زیادہ عمر رسیدہ ہوئے تھے جب وہ اس دنیا کے مہمان تھے۔“

<sup>10</sup> یہ کہہ کر یعقوب فرعون کو دوبارہ برکت دے کر چلا گیا۔

<sup>11</sup> پھر یوسف نے اپنے باپ اور بھائیوں کو مصر میں آباد کیا۔ اُس نے اُنہیں رعمریس کے علاقے میں بہترین زمین دی جس طرح بادشاہ نے حکم دیا تھا۔

<sup>12</sup> یوسف اپنے باپ کے پورے گھرانے کو خوراک مہیا کرتا رہا۔ ہر خاندان کو اُس کے بچوں کی تعداد کے مطابق خوراک ملتی رہی۔

### کال کا سخت اثر

<sup>13</sup> کال اتنا سخت تھا کہ کہیں بھی روٹی نہیں ملتی تھی۔ مصر اور کنعان میں لوگ نڈھال ہو گئے۔

<sup>14</sup> مصر اور کنعان کے تمام پیسے اناج خریدنے کے لئے صرف ہو گئے۔ یوسف اُنہیں جمع کر کے فرعون کے محل میں لے آیا۔

<sup>15</sup> جب مصر اور کنعان کے پیسے ختم ہو گئے تو مصریوں نے یوسف کے پاس آکر کہا، ”ہمیں روٹی دیں! ہم آپ کے سامنے کیوں مریں؟ ہمارے پیسے ختم ہو گئے ہیں۔“

<sup>16</sup> یوسف نے جواب دیا، ”اگر آپ کے پیسے ختم ہیں تو مجھے اپنے مویشی دیں۔ میں اُن کے عوض روٹی دیتا ہوں۔“

<sup>17</sup> چنانچہ وہ اپنے گھوڑے، بھیڑبکریاں، گائے بیل اور گدھے یوسف کے پاس لے آئے۔ اِن کے عوض اُس نے اُنہیں خوراک دی۔ اُس سال اُس نے اُنہیں اُن کے تمام مویشیوں کے عوض خوراک مہیا کی۔

<sup>18</sup> اگلے سال وہ دوبارہ اُس کے پاس آئے۔ اُنہوں نے کہا، ”جنابِ عالی، ہم یہ بات آپ سے نہیں چھپا سکتے کہ اب ہم صرف اپنے آپ اور اپنی زمین کو آپ کو دے سکتے ہیں۔ ہمارے پیسے تو ختم ہیں اور آپ ہمارے مویشی بھی لے چکے ہیں۔“

19 ہم کیوں آپ کی آنکھوں کے سامنے مر جائیں؟ ہماری زمین کیوں تباہ ہو جائے؟ ہمیں روٹی دیں تو ہم اور ہماری زمین بادشاہ کی ہو گی۔ ہم فرعون کے غلام ہوں گے۔ ہمیں بیج دیں تاکہ ہم جیتے بچیں اور زمین تباہ نہ ہو جائے۔“

20 چنانچہ یوسف نے فرعون کے لئے مصر کی پوری زمین خرید لی۔ کال کی سختی کے سبب سے تمام مصریوں نے اپنے کھیت بیج دیئے۔ اس طریقے سے پورا ملک فرعون کی ملکیت میں آ گیا۔

21 یوسف نے مصر کے ایک سرے سے دوسرے سرے تک کے لوگوں کو شہروں میں منتقل کر دیا۔

22 صرف پجاریوں کی زمین آزاد رہی۔ انہیں اپنی زمین بیچنے کی ضرورت ہی نہیں تھی، کیونکہ انہیں فرعون سے اتنا وظیفہ ملتا تھا کہ گزارہ ہو جاتا تھا۔

23 یوسف نے لوگوں سے کہا، ”غور سے سنیں۔ آج میں نے آپ کو اور آپ کی زمین کو بادشاہ کے لئے خرید لیا ہے۔ اب یہ بیج لے کر اپنے کھیتوں میں بونا۔“

24 آپ کو فرعون کو فصل کا پانچواں حصہ دینا ہے۔ باقی پیداوار آپ کی ہو گی۔ آپ اس سے بیج بوسکتے ہیں، اور یہ آپ کے اور آپ کے گھرانوں اور بچوں کے کھانے کے لئے ہو گا۔“

25 انہوں نے جواب دیا، ”آپ نے ہمیں بچایا ہے۔ ہمارے مالک ہم پر مہربانی کریں تو ہم فرعون کے غلام بنیں گے۔“

26 اس طرح یوسف نے مصر میں یہ قانون نافذ کیا کہ ہر فصل کا پانچواں حصہ بادشاہ کا ہے۔ یہ قانون آج تک جاری ہے۔ صرف پجاریوں کی زمین بادشاہ کی ملکیت میں نہ آتی۔

### يعقوب كى آخرى گزارش

27 اسرائیلی مصر میں جشن کے علاقے میں آباد ہوئے۔ وہاں انہیں زمین ملی، اور وہ پہلے پہلوے اور تعداد میں بہت بڑھ گئے۔

28 يعقوب 17 سال مصر میں رہا۔ وہ 147 سال کا تھا جب فوت ہوا۔

29 جب مرنے کا وقت قریب آیا تو اُس نے یوسف کو بلا کر کھا، ”مہربانی کر کے اپنا ہاتھ میری ران کے نیچے رکھ کر قسم کھا کہ تو مجھ پر شفقت اور وفاداری کا اس طرح اظہار کرے گا کہ مجھے مصر میں دفن نہیں کرے گا۔

30 جب میں مر کر اپنے باپ دادا سے جا ملوں گا تو مجھے مصر سے لے جا کر میرے باپ دادا کی قبر میں دفنانا۔“ یوسف نے جواب دیا، ”ٹھیک ہے۔“

31 يعقوب نے کھا، ”قسم کھا کہ تو ایسا ہی کرے گا۔“ یوسف نے قسم کھائی۔ تب اسرائیل نے اپنے بستر کے سرہانے پر اللہ کو سجدہ کیا۔

## 48

### يعقوب افرائیم اور منسى کو برکت دیتا ہے

1 کچھ دیر کے بعد یوسف کو اطلاع دی گئی کہ آپ کا باپ بیمار ہے۔ وہ اپنے دو بیٹوں منسى اور افرائیم کو ساتھ لے کر يعقوب سے ملنے گیا۔

2 يعقوب کو بتایا گیا، ”آپ کا بیٹا آگیا ہے“ تو وہ اپنے آپ کو سنبھال کر اپنے بستر پر بیٹھ گیا۔

3 اُس نے یوسف سے کھا، ”جب میں کنعانی شہر لوز میں تھا تو اللہ قادرِ مطلق مجھ پر ظاہر ہوا۔ اُس نے مجھے برکت دے کر



4 کہا، ’میں تجھے پھلنے پھولنے دوں گا اور تیری اولاد بڑھا دوں گا بلکہ تجھ سے بہت سی قومیں نکلنے دوں گا۔ اور میں تیری اولاد کو یہ ملک ہمیشہ کے لئے دے دوں گا۔‘

5 اب میری بات سن۔ میں چاہتا ہوں کہ تیرے بیٹے جو میرے آنے سے پہلے مصر میں پیدا ہوئے میرے بیٹے ہوں۔ افرائیم اور منسی روبن اور شمعون کے برابر ہی میرے بیٹے ہوں۔

6 اگر ان کے بعد تیرے ہاں اور بیٹے پیدا ہو جائیں تو وہ میرے بیٹے نہیں بلکہ تیرے ٹھہریں گے۔ جو میراث وہ پائیں گے وہ انہیں افرائیم اور منسی کی میراث میں سے ملے گی۔

7 میں یہ تیری ماں راحل کے سبب سے کر رہا ہوں جو مسو پتامیہ سے واپسی کے وقت کنعان میں افراتہ کے قریب مر گئی۔ میں نے اُسے وہیں راستے میں دفن کیا“ (آج افراتہ کو بیت لحم کہا جاتا ہے)۔

8 پھر یعقوب نے یوسف کے بیٹوں پر نظر ڈال کر پوچھا، ”یہ کون ہیں؟“  
9 یوسف نے جواب دیا، ”یہ میرے بیٹے ہیں جو اللہ نے مجھے یہاں مصر میں دیئے۔“ یعقوب نے کہا، ”انہیں میرے قریب لے آتا کہ میں انہیں برکت دوں۔“

10 بوڑھا ہونے کے سبب سے یعقوب کی آنکھیں کمزور تھیں۔ وہ اچھی طرح دیکھ نہیں سکتا تھا۔ یوسف اپنے بیٹوں کو یعقوب کے پاس لے آیا تو اُس نے انہیں بوسہ دے کر گلے لگایا

11 اور یوسف سے کہا، ”مجھے توقع ہی نہیں تھی کہ میں کبھی تیرا چہرہ دیکھوں گا، اور اب اللہ نے مجھے تیرے بیٹوں کو دیکھنے کا موقع بھی دیا ہے۔“

12 پھر یوسف انہیں یعقوب کی گود میں سے لے کر خود اُس کے سامنے

منہ کے بل جھک گیا۔

<sup>13</sup> یوسف نے افرائیم کو یعقوب کے بائیں ہاتھ رکھا اور منسی کو اُس کے دائیں ہاتھ۔

<sup>14</sup> لیکن یعقوب نے اپنا دھنا ہاتھ بائیں طرف بڑھا کر افرائیم کے سر پر رکھا اگرچہ وہ چھوٹا تھا۔ اِس طرح اُس نے اپنا بایاں ہاتھ دائیں طرف بڑھا کر منسی کے سر پر رکھا جو بڑا تھا۔

<sup>15</sup> پھر اُس نے یوسف کو اُس کے بیٹوں کی معرفت برکت دی، ”اللہ جس کے حضور میرے باپ دادا ابراہیم اور اسحاق چلتے رہے اور جو شروع سے آج تک میرا چرواہا رہا ہے انہیں برکت دے۔

<sup>16</sup> جس فرشتے نے عوضانہ دے کر مجھے ہر نقصان سے بچایا ہے وہ انہیں برکت دے۔ اللہ کرے کہ اِن میں میرا نام اور میرے باپ دادا ابراہیم اور اسحاق کے نام جیتے رہیں۔ دنیا میں اِن کی اولاد کی تعداد بہت بڑھ جائے۔“

<sup>17</sup> جب یوسف نے دیکھا کہ باپ نے اپنا دھنا ہاتھ چھوٹے بیٹے افرائیم کے سر پر رکھا ہے تو یہ اُسے بُرا لگا، اِس لئے اُس نے باپ کا ہاتھ پکڑا تا کہ اُسے افرائیم کے سر پر سے اُٹھا کر منسی کے سر پر رکھے۔

<sup>18</sup> اُس نے کہا، ”ابو، ایسے نہیں۔ دوسرا لڑکا بڑا ہے۔ اُسی پر اپنا دھنا ہاتھ رکھیں۔“

<sup>19</sup> لیکن باپ نے انکار کر کے کہا، ”مجھے پتا ہے بیٹا، مجھے پتا ہے۔ وہ بھی ایک بڑی قوم بنے گا۔ پھر بھی اُس کا چھوٹا بھائی اُس سے بڑا ہو گا اور اُس سے قوموں کی بڑی تعداد نکلے گی۔“

<sup>20</sup> اُس دن اُس نے دونوں بیٹوں کو برکت دے کر کہا، ”اسرائیلی تمہارا نام لے کر برکت دیا کریں گے۔ جب وہ برکت دیں گے تو کہیں گے،

’اللہ آپ کے ساتھ ویسا کرے جیسا اُس نے افرائیم اور منسی کے ساتھ کیا ہے۔‘ اس طرح یعقوب نے افرائیم کو منسی سے بڑا بنا دیا۔  
 21 یوسف سے اُس نے کہا، ”میں تو مرنے والا ہوں، لیکن اللہ تمہارے ساتھ ہو گا اور تمہیں تمہارے باپ دادا کے ملک میں واپس لے جائے گا۔  
 22 ایک بات میں میں تجھے تیرے بھائیوں پر ترجیح دیتا ہوں، میں تجھے کنعان میں وہ قطعہ دیتا ہوں جو میں نے اپنی تلوار اور کمان سے اموریوں سے چھینا تھا۔“

## 49

### یعقوب اپنے بیٹوں کو برکت دیتا ہے

1 یعقوب نے اپنے بیٹوں کو بلا کر کہا، ”میرے پاس جمع ہو جاؤ تا کہ میں تمہیں بتاؤں کہ مستقبل میں تمہارے ساتھ کیا کیا ہو گا۔  
 2 اے یعقوب کے بیٹو، اکٹھے ہو کر سنو، اپنے باپ اسرائیل کی باتوں پر غور کرو۔  
 3 روبن، تم میرے پہلو تھے ہو، میرے زور اور میری طاقت کا پہلا پھل۔  
 تم عزت اور قوت کے لحاظ سے برتر ہو۔  
 4 لیکن چونکہ تم بے قابو سیلاب کی مانند ہو اس لئے تمہاری اول حیثیت جاتی رہے۔ کیونکہ تم نے میری حرم سے ہم بستر ہو کر اپنے باپ کی بے حرمتی کی ہے۔  
 5 شمعون اور لاوی دونوں بھائیوں کی تلواریں ظلم و تشدد کے ہتھیار رہے ہیں۔

6 میری جان نہ اُن کی مجلس میں شامل اور نہ اُن کی جماعت میں داخل ہو، کیونکہ اُنہوں نے غصے میں آ کر دوسروں کو قتل کیا ہے، اُنہوں نے اپنی مرضی سے پیلوں کی کونچیں کاٹی ہیں۔

7 اُن کے غصے پر لعنت ہو جو اتنا زبردست ہے اور اُن کے طیش پر جو اتنا سخت ہے۔ میں اُنہیں یعقوب کے ملک میں تتر بتر کروں گا، اُنہیں اسرائیل میں منتشر کر دوں گا۔

8 یہوداہ، تمہارے بھائی تمہاری تعریف کریں گے۔ تم اپنے دشمنوں کی گردن پکڑے رہو گے، اور تمہارے باپ کے بیٹے تمہارے سامنے جھک جائیں گے۔

9 یہوداہ شیربیر کا بچہ ہے۔ میرے بیٹے، تم ابھی ابھی شکار مار کر واپس آئے ہو۔ یہوداہ شیربیر بلکہ شیرنی کی طرح دبک کر بیٹھ جاتا ہے۔ کون اُسے چھیڑنے کی جرأت کرے گا؟

10 شاہی عصا یہوداہ سے دور نہیں ہو گا بلکہ شاہی اختیار اُس وقت تک اُس کی اولاد کے پاس رہے گا جب تک وہ حاکم نہ آئے جس کے تابع قومیں رہیں گی۔

11 وہ اپنا جوان گدھا انگور کی بیل سے اور اپنی گدھی کا بچہ بہترین انگور کی بیل سے باندھے گا۔ وہ اپنا لباس مے میں اور اپنا کپڑا انگور کے خون میں دھوئے گا۔

12 اُس کی آنکھیں مے سے زیادہ گدلی اور اُس کے دانت دودھ سے زیادہ سفید ہوں گے۔

13 زبولن ساحل پر آباد ہو گا جہاں بحری جہاز ہوں گے۔ اُس کی حد صیدا تک ہو گی۔

14 اشکار طاقت ور گدھا ہے جو اپنے زین کے دو بوروں کے درمیان بیٹھا ہے۔

15 جب وہ دیکھے گا کہ اُس کی آرام گاہ اچھی اور اُس کا ملک خوش نما ہے تو وہ بوجھ اٹھانے کے لئے تیار ہو جائے گا اور اُجرت کے بغیر کام

کرنے کے لئے مجبور کیا جائے گا۔  
 16 دان اپنی قوم کا انصاف کرے گا اگرچہ وہ اسرائیل کے قبیلوں میں سے ایک ہی ہے۔  
 17 دان سڑک کے سانپ اور راستے کے افعی کی مانند ہو گا۔ وہ گھوڑے کی ایڑیوں کو کاٹے گا تو اُس کا سوار پیچھے گر جائے گا۔  
 18 اے رب، میں تیری ہی نجات کے انتظار میں ہوں!  
 19 جد پر ڈاکوؤں کا جتھا حملہ کرے گا، لیکن وہ پلٹ کر اُسی پر حملہ کر دے گا۔  
 20 اشر کو غذائیت والی خوراک حاصل ہو گی۔ وہ لذیذ شاہی کھانا میا کرے گا۔  
 21 نفتالی آزاد چھوڑی ہوئی ہرنی ہے۔ وہ خوب صورت باتیں کرتا ہے۔\*  
 22 یوسف پھل دار پیل ہے۔ وہ چشمے پر لگی ہوئی پھل دار پیل ہے جس کی شاخیں دیوار پر چڑھ گئی ہیں۔  
 23 تیر اندازوں نے اُس پر تیر چلا کر اُسے تنگ کیا اور اُس کے پیچھے پڑ گئے،  
 24 لیکن اُس کی کمان مضبوط رہی، اور اُس کے بازو یعقوب کے زور آور خدا کے سبب سے طاقت ور رہے، اُس چرواہے کے سبب سے جو اسرائیل کا زبردست سورما ہے۔  
 25 کیونکہ تیرے باپ کا خدا تیری مدد کرتا ہے، اللہ قادرِ مطلق تجھے آسمان کی برکت، زمین کی گہرائیوں کی برکت اور اولاد کی برکت دیتا ہے۔  
 26 تیرے باپ کی برکت قدیم پہاڑوں اور ابدی پہاڑیوں کی مرغوب چیزوں سے زیادہ عظیم ہے۔ یہ تمام برکت یوسف کے سر پر ہو، اُس شخص کے چاند پر جو اپنے بھائیوں پر شہزادہ ہے۔

\* 49:21 خوب صورت باتیں کرتا ہے: یا خوب صورت بچے پیدا کرتی ہے۔

27 بن یمن پہاڑ نے والا بھیڑیا ہے۔ صبح وہ اپنا شکار کھا جاتا اور رات کو اپنا لوٹا ہوا مال تقسیم کر دیتا ہے۔“

28 یہ اسرائیل کے کل بارہ قبیلے ہیں۔ اور یہ وہ کچھ ہے جو اُن کے باپ نے اُن سے برکت دیتے وقت کھا۔ اُس نے ہر ایک کو اُس کی اپنی برکت دی۔

### یعقوب کا انتقال

29 پھر یعقوب نے اپنے بیٹوں کو حکم دیا، ”اب میں کوچ کر کے اپنے باپ دادا سے جا ملوں گا۔ مجھے میرے باپ دادا کے ساتھ اُس غار میں دفنانا جو حَتّی آدمی عِفرّون کے کھیت میں ہے۔

30 یعنی اُس غار میں جو ملکِ کنعان میں مرے کے مشرق میں مکفیلہ کے کھیت میں ہے۔ ابراہیم نے اُسے کھیت سمیت اپنے لوگوں کو دفنانے کے لئے عِفرّون حَتّی سے خرید لیا تھا۔

31 وہاں ابراہیم اور اُس کی بیوی سارہ دفنائے گئے، وہاں اسحاق اور اُس کی بیوی ربقہ دفنائے گئے اور وہاں میں نے لیاہ کو دفن کیا۔

32 وہ کھیت اور اُس کا غار حَتّیوں سے خریدا گیا تھا۔“

33 اِن ہدایات کے بعد یعقوب نے اپنے پاؤں بستر پر سمیٹ لئے اور دم چھوڑ کر اپنے باپ دادا سے جا ملا۔

## 50

### یعقوب کو دفن کیا جاتا ہے

1 یوسف اپنے باپ کے چہرے سے لپٹ گیا۔ اُس نے روتے ہوئے اُسے بوسہ دیا۔

2 اُس کے ملازموں میں سے کچھ ڈاکٹر تھے۔ اُس نے اُنہیں ہدایت دی کہ میرے باپ اسرائیل کی لاش کو حنوط کریں تاکہ وہ گل نہ جائے۔ اُنہوں نے ایسا ہی کیا۔

3 اِس میں 40 دن لگ گئے۔ عام طور پر حنوط کرنے کے لئے اتنے ہی دن لگتے ہیں۔ مصریوں نے 70 دن تک یعقوب کا ماتم کیا۔

4 جب ماتم کا وقت ختم ہوا تو یوسف نے بادشاہ کے درباریوں سے کہا، ”مہربانی کر کے یہ خبر بادشاہ تک پہنچا دیں

5 کہ میرے باپ نے مجھے قسَم دلا کر کہا تھا، ’میں مرنے والا ہوں۔ مجھے اُس قبر میں دفن کرنا جو میں نے ملکِ کنعان میں اپنے لئے بنوائی۔‘ اب مجھے اجازت دیں کہ میں وہاں جاؤں اور اپنے باپ کو دفن کر کے واپس آؤں۔“

6 فرعون نے جواب دیا، ”جا، اپنے باپ کو دفن کر جس طرح اُس نے تجھے قسَم دلائی تھی۔“

7 چنانچہ یوسف اپنے باپ کو دفنانے کے لئے کنعان روانہ ہوا۔ بادشاہ کے تمام ملازم، محل کے بزرگ اور پورے مصر کے بزرگ اُس کے ساتھ تھے۔

8 یوسف کے گھرانے کے افراد، اُس کے بھائی اور اُس کے باپ کے گھرانے کے لوگ بھی ساتھ گئے۔ صرف اُن کے بچے، اُن کی بھیڑبکریاں اور گائے پیل جشن میں رہے۔

9 رتھ اور گھڑسوار بھی ساتھ گئے۔ سب مل کر بڑا لشکر بن گئے۔

10 جب وہ یردن کے قریب اتد کے کھلیان پر پہنچے تو اُنہوں نے نہایت دلسوز نوحہ کیا۔ وہاں یوسف نے سات دن تک اپنے باپ کا ماتم کیا۔

11 جب مقامی کنعانیوں نے اتد کے کھلیان پر ماتم کا یہ نظارہ دیکھا

تو اُنہوں نے کہا، ”یہ تو ماتم کا بہت بڑا انتظام ہے جو مصری کروا رہے ہیں۔“ اِس لئے اُس جگہ کا نام ایل مصریم یعنی ’مصریوں کا ماتم‘ پڑ گیا۔<sup>12</sup> یوں یعقوب کے بیٹوں نے اپنے باپ کا حکم پورا کیا۔

<sup>13</sup> اُنہوں نے اُسے ملک کنعان میں لے جا کر مکفیلہ کے کھیت کے غار میں دفن کیا جو ممرے کے مشرق میں ہے۔ یہ وہی کھیت ہے جو ابراہیم نے عفرونِ حَتّٰی سے اپنے لوگوں کو دفنانے کے لئے خریدا تھا۔  
<sup>14</sup> اِس کے بعد یوسف، اُس کے بھائی اور باقی تمام لوگ جو جنازے کے لئے ساتھ گئے تھے مصر کو لوٹ آئے۔

### یوسف اپنے بھائیوں کو تسلی دیتا ہے

<sup>15</sup> جب یعقوب انتقال کر گیا تو یوسف کے بھائی ڈر گئے۔ اُنہوں نے کہا، ”خطرہ ہے کہ اب یوسف ہمارا تعاقب کر کے اُس غلط کام کا بدلہ لے جو ہم نے اُس کے ساتھ کیا تھا۔ پھر کیا ہو گا؟“

<sup>16</sup> یہ سوچ کر اُنہوں نے یوسف کو خبر بھیجی، ”آپ کے باپ نے مرنے سے پیشتر ہدایت دی

<sup>17</sup> کہ یوسف کو بتانا، ’اپنے بھائیوں کے اُس غلط کام کو معاف کر دینا جو اُنہوں نے تمہارے ساتھ کیا۔‘ اب ہمیں جو آپ کے باپ کے خدا کے پیروکار ہیں معاف کر دیں۔“

یہ خبر سن کر یوسف رو پڑا۔

<sup>18</sup> پھر اُس کے بھائی خود آئے اور اُس کے سامنے گر گئے۔ اُنہوں نے کہا، ”ہم آپ کے خادم ہیں۔“

<sup>19</sup> لیکن یوسف نے کہا، ”مت ڈرو۔ کیا میں اللہ کی جگہ ہوں؟ ہرگز نہیں!“



20 تم نے مجھے نقصان پہنچانے کا ارادہ کیا تھا، لیکن اللہ نے اُس سے بھلائی پیدا کی۔ اور اب اِس کا مقصد پورا ہو رہا ہے۔ بہت سے لوگ موت سے بچ رہے ہیں۔

21 چنانچہ اب ڈرنے کی ضرورت نہیں ہے۔ میں تمہیں اور تمہارے بچوں کو خوراک مہیا کرتا رہوں گا۔“  
یوں یوسف نے اُنہیں تسلی دی اور اُن سے نرمی سے بات کی۔

### یوسف کا انتقال

22 یوسف اپنے باپ کے خاندان سمیت مصر میں رہا۔ وہ 110 سال زندہ رہا۔

23 موت سے پہلے اُس نے نہ صرف افرائیم کے بچوں کو بلکہ اُس کے پوتوں کو بھی دیکھا۔ منسی کے بیٹے مکیر کے بچے بھی اُس کی موجودگی میں پیدا ہو کر اُس کی گود میں رکھے گئے۔\*

24 پھر ایک وقت آیا کہ یوسف نے اپنے بھائیوں سے کہا، ”میں مرنے والا ہوں۔ لیکن اللہ ضرور آپ کی دیکھ بھال کر کے آپ کو اِس ملک سے اُس ملک میں لے جائے گا جس کا اُس نے ابراہیم، اسحاق اور یعقوب سے قسم کھا کر وعدہ کیا ہے۔“

25 پھر یوسف نے اسرائیلیوں کو قسم دلا کر کہا، ”اللہ یقیناً تمہاری دیکھ بھال کر کے وہاں لے جائے گا۔ اُس وقت میری ہڈیوں کو بھی اُٹھا کر ساتھ لے جانا۔“

26 پھر یوسف فوت ہو گیا۔ وہ 110 سال کا تھا۔ اُسے حنوط کر کے مصر میں ایک تابوت میں رکھا گیا۔

\* 50:23 اُس کی گود میں رکھے گئے: غالباً اِس کا مطلب یہ ہے کہ اُس نے اُنہیں لے پالک بنایا۔

## مقدس کتاب

### **The Holy Bible in Urdu, Urdu Geo Version, Urdu Script**

Copyright © 2019 Urdu Geo Version

Language: اردو (Urdu)

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2025-08-30

---

PDF generated using Haiola and XeLaTeX on 13 Dec 2025 from source files dated 12 Dec 2025

1fad1a5f-0be2-546a-99c1-b08aa9c23046